

आचार्यश्रीविजयनेमिसूरिविरचिता
रघुवंश द्वितीयसर्गटीका ॥

सं. मुनिधर्मकीर्तिविजय

अथ प्रजानामधिपः प्रभाते जायाप्रतिग्राहितगन्धमाल्याम् ।
वनाय पीतप्रतिबद्धवत्सां यशोधनो धेनुमृषेर्मुमोच ॥१॥

अथेति । अथ - कुलपतिर्निर्दिष्टपर्णशालायां निशानयनानन्तरम् ।
कुलपतिस्वरूपं चेदं पुराणे-

“मुनीनां दशसाहस्रमन्नदानादिपोषतः (षणात्) ।
अध्यापयति विप्रर्षिरसौ कुलपतिः स्मृतः ॥१॥”

प्रकर्षेण भातीति प्रभातं, यदि वा भातुं प्रवृत्तं प्रभातम् । ‘भाक्-दीसौ’
इति धातोः ‘आरम्भे’ (सि. ५।१।१०॥) इति ‘क्त’ प्रत्यये सिद्धम् । ‘पाणिनि’
मते तु ‘भा-दीसौ’ धातोः ‘आदिकर्मणि (१) कर्तरि च’ (३।४।७१॥) इति
सूत्रेण ‘क्त’प्रत्यये प्रभातम् । “प्रभातं स्यादहर्मुखम्, व्युष्टं विभातं प्रत्यूषं
कल्यप्रत्यू(त्यु)षसी उषः, काल्यम् ॥ इति हैमः^१ । तस्मिन् प्रभाते-प्रातःकाले ।
यश एव धनं यस्य स यशोधनः । प्रकर्षेण जायन्त इति, प्रजाता इति वा प्रजाः ।
प्रपूर्वात् ‘जनैचि-प्रादुर्भावे’ इति धातोः ‘क्वचित्’ (५।१।१७१॥) इति ‘हैम’सूत्रेण
‘ड’ प्रत्यये ‘डित्यन्त्यस्वरादेः’ (२।१।११४॥) इति ‘हेम’सूत्रेणाऽन्त्यस्वरादिलोपे
‘आत्’ (सि० २।४।१८॥) इति सूत्रेण । ‘ड’ प्रत्यये ‘टेः’ (पा० ६।४।१४३॥)
इति सूत्रेण टिलोपे । ‘अजाद्यतष्टाप्’ (पा० ४।१।४॥) इति सूत्रेण टापि प्रजाः ।
“लोको जनः प्रजा” इति हैमः^२ । “प्रजा स्यात्सन्ततौ जने” (इत्यमरः) । तासां
प्रजानाम् । अधि पाति, अधि समन्तात् पातीत्यधिपः प्रजेश्वरः । अधिपूर्वात्
‘पा(पां)क्-रक्षणे’ इति धातोः ‘उपसर्गादातो ङोऽश्वः’ [सि०] (५।१।५६॥)
इति सूत्रेण ‘ड’ प्रत्यये ‘डित्यन्त्यस्वरादेः’ [सि०] (२।१।११४॥) इत्यन्त्य-

१. अभिधानचिन्तामणिकोशे द्वितीयकाण्डे- १३८-१३९ ।

२. अभिधानचिन्तामणिकोशे तृतीयकाण्डे- ५०१ ।

३. अमरकोशे तृतीयकाण्डे नानार्थवर्गे - २३९८ ।

स्वरादिलोपे अधिपः । 'पाणिनिमते तु 'पा-रक्षणे' धातोः 'आतश्चोपसर्गे' (३।१।१३६॥) इति सूत्रेण 'क' प्रत्यये 'आतो लोप इटि च' (६।४।६[४]॥) इति सूत्रेणाऽऽकारलोपेऽधिपः । अधिप ईश्वरः । "अधिपस्त्वीशो, नेता परिवृढोऽधिभूः, पतीन्द्रस्वामिनाथार्याः, प्रभुर्भर्तेश्वरो विभुः, ईशितेनो नायकश्च" इति हैमः^१ ।

जायतेऽस्यां वेति जाया । प्रतिग्राह्येते स्मेति प्रतिग्राहिते । माला एव माल्यम्, अथवा मालायै हितं माल्यम् । गन्धश्च माल्यं च गन्धमाल्ये । जायया-सुदक्षिण्या प्रतिग्राहिते-स्वीकारिते गन्धमाल्ये यया सा जायाप्रतिग्राहितगन्धमाल्या, तां जायाप्रतिग्राहितगन्धमाल्याम् । तथोक्तम् ।

'सिद्धे(द्ध)हेम'मते 'गत्यर्थाऽकर्मक-पिबभुजेः' (५।१।११॥) इति सूत्रेण सूत्रोक्तधात्वतिरिक्तधातुभ्यः कर्तरि क्तप्रत्ययस्य विधानाभावात् न तु कर्तरि क्तः । अत एव भाष्यकारः "पीता गावो भुक्ता ब्राह्मणा इत्यादावकारो मत्वर्थीयः" इत्युक्तवान् । भावे 'क्त' प्रत्यये पीतं पानं तदस्याऽस्तीति पीतः पीतवानित्यर्थः । 'अभ्रादिभ्यः' (७।२।४६॥) इति 'श्री सि०हे०श०' सूत्रेण 'अ' प्रत्ययः । 'अर्शादि (र्शआदि)भ्योऽच्' [५।३।१२७॥] इति 'पा०' सूत्रेण 'अच्' प्रत्ययः । अथवा विनाऽपि प्रत्ययं पूर्वोत्तरपदयोर्वा लोपो वक्तव्य इति 'वार्तिककार' मते उत्तरपदस्य पयसो लोपोऽत्र द्रष्टव्यः । अत्र संज्ञायामेव पूर्वोत्तरपदयोर्लोप इति वार्तिककाराशयः । तत्संवादिसंज्ञायामेव पूर्वोत्तरपदलोपविधायि सिद्धहेमशब्दानु-शासनस्थं 'ते लुग्व' (३।२।१०८॥) इति सूत्रम् । इममेवाऽऽशयं बुद्ध्वा कैयटो लोपशब्दार्थमाह- 'गम्यार्थप्रयोग एव लोपोऽभिमतः ।' पयसो यत्पीतत्वं तद् गोष्वारोप्यते । एतन्मते पीतं पयो येन स पीतः । प्रतिबद्धयते स्मेति प्रतिबद्धः । पीतश्चासौ प्रतिबद्धश्च पीतप्रतिबद्धः । अर्थात् पूर्वं पीतः पश्चात् प्रतिबद्धः पीतप्रतिबद्धः । पीतप्रतिबद्धो वत्सो यस्याः सा प्रीतप्रतिबद्धवत्सा, तां पीतप्रति-बद्धवत्साम् ।

'सिद्धहे०श०' मते 'ऋषैत्-गतौ 'पाणिनीय' मते च 'ऋषी गता' विति धातोः ऋषतीति ऋषिः । ऋषिः 'मन्त्रद्रष्टुरि मुनौ वेदे अनुष्ठेयज्ञापकसूत्र-कृदाचार्ये गोत्रप्रवरप्रवर्तके मुनौ च' वर्तते । तस्य ऋषेः । 'श्री सि०हे०' मते

१. अभि० चि० तु० ३५८-३५९ ।

‘दधे-पाने’ ‘पाणि०’ मते च ‘धेद्-पाने’ इति धातोः धयति तामिति धेनुः । यद्वाऽन्तर्भावितण्यर्थत्वे धयति सुतानिति धेनुरित्यपि संभवति । धेनुः नवप्रसूतायां गवि । तां धेनुम् । वनाय गन्तुं ‘गम्यस्याऽऽप्ये’ (२।२।६२॥) इति ‘श्री सि०हे०’ सूत्रेण ‘क्रियार्थोपपदस्य च कर्मणि स्थानिनः’ [२।३।१४॥] इति च ‘पाणि०’ सूत्रेण चतुर्थी । मुमुक्षु-मुक्तवान् । अत्र जायापदसामर्थ्यात्सुदक्षिणायाः पुत्रजननयोग्यत्वमनुसन्धेयम् । तथा हि-

“पतिर्जायां प्रविशति, गर्भो भूत्वेह मातरम् ।

तस्यां पुनर्नवो भूत्वा, दशमे मासि जायते ॥

तज्जाया जाया भवति, यदस्यां जायते पुनः ॥” इति ।

यशोधन इत्यनेन पुत्रवत्ताकीर्तिलोभाद् राजानर्हे गोरक्षणे प्रवृत्त इति गम्यते ।

अस्मिन् सर्गे वृत्तमुपजातिः । “अनन्तरोदीरितलक्ष्मभाजौ पादौ यदीयावुपजातयस्ताः” इति तल्लक्षणम् ।

वाच्यपरिवर्तनं त्वेवम्-

अथ प्रभाते यशोधनेन प्रजानामधिपेन जायाप्रतिग्राहितगन्धमाल्या पीतप्रतिबद्धवत्सा ऋषेर्धेनुर्वनाय मुमुचे ॥

प्रभातसमये नृपमहिषी सुदक्षिणा मालाचन्दनादिभिर्नन्दिनीं सम्यक्तया-ऽर्चयामास । वत्सं च प्रथमं स्तन्यं पाययित्वा पश्चाद् बबन्ध । ततो यशःपरायणः स दिलीपो वने स्वच्छन्दगमनाय तां नन्दिनीं मुक्तवान्, इति सरलार्थः ।

अथ सर्गारम्भेऽथशब्दप्रयोगपूर्वकसर्गप्रारम्भयित्रा ग्रन्थकारेण ‘ओंकाराथ-कारौ’ इत्यादिशुक्लयजुर्वेदप्रातिशाख्यीयकाः (क) १७ सूत्रस्य ‘भाष्यकारो-वद्वाचायैणाऽर्थोऽकारि यत्, मङ्गलार्थवेतावित्यर्थकरणादपि सर्गप्रारम्भे अथशब्देन मङ्गलपूर्विका द्वितीयसर्गस्य प्रवृत्तिरिति दर्शितम् । “मङ्गला-नन्तरारम्भ-प्रश्नकात्स्न्येष्वथोऽथ” इति [अमरः] कोशवाक्यादनन्तरार्थोऽप्यथशब्दः तेन निशानयनानन्तरमित्यप्यावेदितम् । एवमेवा “ऽथाऽतो ब्रह्मजिज्ञासा” इत्युत्तर-मीमांसाग्रन्थेऽनन्तरार्थोऽथशब्दः । आरम्भार्थस्तु “अथ योगानुशासनम्” इत्यत्र पातञ्जलयोगदर्शनशास्त्रे । प्रश्नार्थ-कात्स्न्यार्थयोस्तु प्रसिद्ध एव । अत्र तु

१. अम० तु० नानार्थवर्गे- २८२९ ।

मङ्गलार्थोऽनन्तरार्थो वा, यदा तु मङ्गलार्थस्तदा मङ्गलपूर्विका द्वितीय-
सर्गप्रवृत्तिरित्यावेद्यते यदा त्वनन्तरार्थस्तदा कुलपतिनिर्दिष्टपर्णशालायां निशानय-
नानन्तरमित्यावेदितम् ।

केचिदारम्भार्थं न मन्यन्ते । कुत्रचिदधिकारार्थोऽपि । योगशास्त्र-
भाष्यकारेण 'अथे'त्ययमधिकारार्थ इति भाष्यव्याख्यानादधिकारार्थोऽपि ॥१॥

तस्याः खुरन्यासपवित्रपांसु-मपांसुलानां धुरि कीर्तनीया ।

मार्गं मनुष्येश्वरधर्मपत्नी श्रुतेरिवाऽर्थं स्मृतिरन्वगच्छत् ॥२॥

तस्या इति । पांसवो दोषा पापानि वा सन्त्यासामिति पांसुलाः-
स्वैरिण्यः । 'स्वैरिणी पांसुला' इत्यमरः । 'सिध्मादिक्षुद्रजन्तुरुग्भ्यः' (७।२।२१॥)
इति 'श्री सि०' सूत्रेण 'सिध्मादिभ्यश्च' (५।२।९७॥) इति 'पाणि०' सूत्रेण च
पांसुशब्दात् लच्चप्रत्ययः । न पांसुलाः अपांसुलाः । तासामपांसुलानां-पतिव्रतानाम् ।
धुर्यग्रे । कीर्तयितुं योग्या कीर्तनीया-परिगणनीया ।

ईष्टे ईशितुं शीलमस्य वेति ईश्वरः । मनुष्याणामीश्वरः मनुष्येश्वरः ।
'हितादिभिः' (३।१।७१॥) इति 'श्री सि०' सूत्रेण हितादेराकृतिगणत्वात्तादर्थ्य-
चतुर्थ्यन्तस्याऽपि समासभवनात् धर्माय धर्मार्थं वा पत्नी धर्मपत्नी । एवमश्वघासादौ
सर्वत्र । 'यत्र प्रकृतिविकृतिभावस्तत्रैव तादर्थ्यचतुर्थ्यन्तस्य समास' इति
'पाणिनीय'मते तु अश्वघासादिवत् धर्मपत्नीत्यत्राऽपि तादर्थ्ये षष्ठीसमासः
प्रकृतिविकार- भावाभावात् । तन्मते धर्मस्य पत्नी धर्मपत्नी ।

यथा- "पतिं धर्मरतं पत्नी साध्वी शुश्रूषते तु या ।

नित्यं त्वनन्यहृदया धर्मपत्नी तु तां विदुः ॥१॥"

मनुष्येश्वरस्य धर्मपत्नी मनुष्येश्वरधर्मपत्नी । न्यसनानि न्यासाः । पूयते
एभिरिति पवित्राः । खुराणां न्यासाः खुरन्यासाः । खुरन्यासैः पवित्राः पांसवो
यस्य स खुरन्यासपवित्रपांसुः, तं खुरन्यासपवित्रपांसुम्-शफनिक्षेपपूतरेणुम् ।
'शफं क्लीबे खुरः पुमान्' इत्यमरः । "रेणुद्वयोः स्त्रियो(यां) धूलिः पांसु(श्)र्न
न द्वयो रजः" इत्यमरः । तस्याः धेनोः । मार्ग्यतेऽन्विष्यतेऽनेनेति मार्गः ।
तं मार्गम् ।

१. अम० द्वि० मनुष्यवर्गे - १०५९ ।

२. अम० द्वि० क्षत्रियवर्गे - १५६६ ।

३. अम० द्वि० क्षत्रियवर्गे - १६६४ ।

स्मर्यते धर्मोऽनयेति स्मृतिः, मन्वादिवाक्यम् । श्रूयते धर्मोऽनयेति श्रुतिः, तस्याः श्रुतेः वेदवाक्यस्य । अर्यते इति अर्थः, तं अर्थमभिधेयम् । इव अन्वगच्छत्-अनुसृतवतीव । यथा स्मृतिः श्रुतिक्षुण्णमेवाऽर्थमनुसरति तथा साऽपि गोक्षुरक्षुण्णमेव मार्गमनुससारेत्यर्थः । पांसुलपथप्रवृत्तावपि अपांसुलानामिति 'विरोधालङ्कारो' ध्वन्यते । तल्लक्षणं चेदं कुवलयानन्दे-

'आभासत्वे विरोधस्य, विरोधाभास इष्यते ।'

वाच्यपरिवर्तनं त्वेवम् - अपांसुलानां धुरि कीर्तनीयया मनुष्येश्वरधर्मपत्न्या खुरन्यासपवित्रपांसुः तस्याः मार्गः श्रुतेः अर्थः स्मृत्या इवाऽन्वगम्यत ॥

पावनैः खुरक्षेपैः नन्दिनी मार्गरजो निर्मलीकुर्वाणा जगाम । यथा हि स्मृतिः वेदार्थमेव सर्वदाऽनुगच्छति तथा पतिव्रताऽग्रगण्या दिलीपपत्नी सुदक्षिणा तं नन्दिनीमार्गमनुससार, इति सरलार्थः ॥२॥

निवर्त्य राजा दयितां दयालुस्तां सौरभेयीं सुरभिर्मनोभिः ।

पयोधरीभूतचतुःसमुद्रां जुगोप गोरूपधरामिवोर्मिं (वीं)म् ॥३॥

निवर्त्येति । दयते इत्येवं शीलः दयते इत्येवं धर्मा(र्मो) वा, यद्वा साधु दयते इति 'शीङ्-श्रद्धा-निद्रा-तन्द्रा-दयि-पति-गृहि-स्पृहेरालुः' (५।२।३७॥) इति 'श्री सि०' सूत्रेण 'दयि-दानगतिर्हिंसादहनेषु च' इति धातोः आलुच् । लज्जालुईर्ष्यालु-शलालुप्रभृतयस्त्वौणादिकाः । कृपालुहृदयालू मत्वर्थीयान्ताविति पूज्याः । दयालुः-कारुणिकः । "स्याद्दयालुः कारुणिकः कृपालुः" इत्यमरः । यशोभिः-कीर्तिभिः । "यशः कीर्तिः समज्ञा चे"त्यमरः । सुरभिर्मनोज्ञः । 'सुरभिः स्यान्मनोज्ञेऽपी'ति विश्वः । राजते दानदाक्षिण्यशौर्यमाधुर्यप्रजापालनादिगुणैः शोभतेऽसाविति राजा । ताम् । दय्यते रक्ष्यते स्मेति दयिता, तां दयितां-प्रियाम् । "दयितं वल्लभं प्रियम्" इत्यमरः । अत्र रक्षणकर्माश्रयवाचक-दयिताशब्दप्रयोगेणैवं द्योतयति यदुत 'न स्त्री स्वातन्त्र्यमर्हति' ।

तथा चाऽऽह मनुः - पिता रक्षति कौमरे भर्ता रक्षति यौवने ।

रक्षन्ति स्थाविरे पुत्रा न स्त्री स्वातन्त्र्यमर्हति ॥१॥

१. अम० तृ० विशेष्यनिघ्नवर्गे - २०५४ । २. अम० प्र० शब्दादिवर्गे - ३३३ ।

३. अम० तृ० विशेष्यनिघ्नवर्गे - २१३१ ।

अत्र विषये जैनशास्त्रेऽपि तथैव व्यवस्था ।

निवर्त्य । सुरभेर्गोत्रापत्यं स्त्री सौरभेयी, तां सौरभेयी-कामधेनुसुतां नन्दिनीम् । 'आयुधादिभ्यो धृगोऽदण्डादेः' (५।१।९४॥) इति 'श्रीसि०हे०श०' सूत्रे आदिशब्देन पयसोऽपि ग्रहणात् । पयांसि धरन्तीति पयोधराः । जलधर-विषधर-शशधर-विद्याधर-श्रीधर-गङ्गाधर-जटाधरप्रभृतिष्वप्येवमेव । 'पाणिनीय' मते तु 'कर्मणोऽण् (कर्मण्यण्) [३।२।१॥] इति सूत्रस्य बाधकत्वात् तथा न । तन्मते तु धरन्तीति धराः । पचाद्यच् । पयसां धराः पयोधराः स्तनाः । "स्त्रीस्तनाब्दौ पयोधरौ" इत्यमरः । न पयोधरा अपयोधराः । 'श्रीसि०हे०श०' मते अपयोधराः पयोधराः भूताः (भवन्ति स्म) पयोधरीभूताः । 'पाणिनीय' मते तु अपयोधराः पयोधराः यथा सम्पद्यमाना (भूताः) पयोधरीभूताः । 'कृभ्वस्तिभ्यां कर्मकर्तृभ्यां प्रागतत्तत्वे च्विः' (७।२।१२६॥) इति 'श्रीसि०हे०श०' सूत्रेण 'च्विः' । 'कृभ्वस्तियोगे संपद्यकर्तरि च्विः' [पा० ५।४।५०॥] । 'च्विविधावभूततद्भावग्रहणं' इति वार्तिकोक्तेऽर्थे च्विः । 'श्रीसि०हे०श०' मते 'अप्रयोगोत्' (१।१।३७॥) इति सूत्रेण च्वेलुक् । 'पाणिनीय' मते तु 'चुटु(ट्)' [१।३।७॥] इति च्विप्रत्ययगतचकारस्येत्यसंज्ञा । वेरिकारस्य च इत्संज्ञायां 'वेरपृक्तस्य' [६।१।६७॥] इति सूत्रेण वकारस्य च लोपः । 'प्रत्ययलोपे प्रत्ययलक्षणम्' [पा० १।२।६२॥] इत्यनेन च्यन्तत्वं कल्पनीयम् । ततश्च 'ईश्च्चावर्णस्याऽनव्ययस्य' (४।३।१२७ (१११)॥) इति 'श्रीसि०हे०श०' सूत्रेण 'अस्य च्वै (च्वौ)' [७।४।३२॥] इति 'पा०' सूत्रेण च पयोधरघटकाकारस्य ईः । 'ऊर्याद्यनुकरणच्चिडाचश्च गतिः' (३।१।२॥) इति 'श्रीसि०हे०श०' सूत्रेण 'ऊर्यादिच्चिडाचश्च' [१।४।६१॥] इति 'पा०' सूत्रेण च च्यन्तस्य गतिसंज्ञा । ततश्च 'गतिक्कन्यस्तत्पुरुषः' (३।१।४२॥) इति 'श्रीसि०हे०श०' सूत्रेण 'कुगतिप्रादयः' [२।२।१८॥] इति 'पा०' सूत्रेण च समासः । समीचीना उद्गा-जलजन्तुविशेषादयो यत्र, सह मुद्रया वेलया वर्तते इति वा समुद्रः । पयोधरीभूताश्चत्वारः समुद्राः यस्याः सा पयोधरीभूतचतुःसमुद्रा, तां पयोधरीभूतचतुःसमुद्राम्-ऊधीभूतचतुःसागराम् । 'एकार्थं चानेकं च' (३।१।२२॥) इति 'श्रीसि०हे०श०' सूत्रेण त्रिपदो बहुव्रीहिः । 'अनेकमन्यपदार्थे' [२।२।२४॥] इति 'पा०' सूत्रेणाऽनेकपदग्रहणसामर्थ्यात् त्रिपदो बहुव्रीहिः ।

१. अम० तु० नानार्थवर्गे - २६६२ ।

गोः रूपं गोरूपम् । 'श्री सिंहे०शब्द०' मते गोरूपं धरतीति गोरूपधरा । 'पाणिनीय' मते तु धरतीति धरा, गोरूपस्य धरा गोरूपधरा, तां गोरूपधराम् । ऊर्वी वसुन्धराम् । "वसुधरो(सुधो)र्वी वसुन्धरा" इत्यमरः । इव । जुगोप- ररक्ष । भूरक्षणप्रयत्नेनेव ररक्षेति भावः ।

धेनुपक्षे न अधरा अनधरा, अनधरा अधरा भूताः अधरीभूता इति 'श्री-सिंहे०श०' मतेन । 'पाणिनीय' मतेन तु अनधरा अधराः सम्पद्यमाना अधरीभूताः । पयसाऽधरीभूताः चत्वारः समुद्राः यस्याः सा पयोधरीभूतचतुःसमुद्रा, तां पयोधरीभूतचतुःसमुद्राम् । दुग्धतिरस्कृतसागरामित्यर्थः ॥

वाच्यपरिवर्तनं त्वेवम् - निवर्त्य राज्ञा दयिता दयालुना सा सौरभेयी सुरभिणा यशोभिः पयोधरीभूतचतुःसमुद्रा जुगुपे गोरूपधरेवोर्वी ॥

परमदयालू राजा प्रियतमां सुदक्षिणां सुदूरगमनान्निवर्तयामास, स्वयं च तां नन्दिनीं सर्वभावेन गोसुमारेभे । मन्ये नन्दिनीरूपेण प्राप्तां चतुर्भिः स्तनैरिव चतुर्भिर्जलधिभिर्युक्तां साक्षादूर्वीं पृथ्वीमिव स जुगोप, इति सरलार्थः ॥३॥

व्रताय तेनाऽनुचरेण धेनोर्न्यषेधि शेषोऽप्यनुयायिवर्गः ।

न चाऽन्यतस्तस्य शरीररक्षा स्ववीर्यगुप्ता हि मनोः प्रसूतिः ॥४॥

व्रतायेति । व्रताय न तु जीवनायेति भावः । धयति तामिति धेनुः । अन्तर्भावितण्यर्थत्वे धयति सुतानिति वा धेनुः । तस्याः धेनोः । अनु पश्चाच्चरतीत्यनुचरस्तेनाऽनुचरेण । तेन दिलीपेन । शिष्यते इति शेष-अवशिष्टः । 'शेषः अवशेषे अनन्ते सर्पराजे सर्पभेदे बलदेवे गजे विष्णुमूर्तिभेदे गुणीभूते च' । शिष्यातोर्घञि शेषः । अत्र त्ववशेषार्थे । अनुयान्तीत्येवं शीला अनुयायिनः, तेषामनुयायिनां वर्गः अनुयायिवर्गः अनुचरवर्गः । न्यषेधि-निवर्तितः । शेषत्वं सुदक्षिणापेक्षया ।

कथं तर्ह्यात्मरक्षणं तस्याऽत आह, न चेति । तस्य दिलीपस्य । शृणाति शीर्यते वा तच्छरीरं देहः । "गात्रं वपुः संहननं, शरीरं वर्षविग्रहः । कायो देहः" इत्यमरः । रक्षणं रक्षा । शरीरस्य रक्षा शरीररक्षा-देहरक्षणम् । च । अन्यस्मादिति अन्यतः-पुरुषान्तरात् । न । कुतः ? हि-यस्मात्कारणात् । मनोः ।

प्रसूयत इति प्रसूतिः-सन्ततिः । स्वस्य वीर्यं स्ववीर्यम् । गुप्यते स्मेति गुप्ता । स्ववीर्येण गुप्ता स्ववीर्यगुप्ता, स्ववीर्येणैव रक्षिता । न हि स्वनिर्वाहस्य परापेक्षेति भावः ।

वाच्यपरिवर्तनं त्वेवम् - व्रताय धेनोरनुचरः स शेषमप्यनुयायिवर्गं न्यषेधीत् । तस्य शरीररक्षया(रक्षा) चाऽन्यतो न क्षूयते । हि मनोः प्रसूत्या स्ववीर्ये(र्य)गुप्तया भूयते ॥

व्रतपालनार्थमेवाऽरण्ये गामनुगच्छन्नुपतिः प्राग्महिषीं निवर्तयामास । पश्चादन्यानपि सेवकाननुचलनान्निवारितवान् । एकाकिनोऽपि तस्य दिलीपस्य निजरक्षणविधौ काऽपि चिन्ता न बभूव । यतो मनोः कुलधराः नृपाः स्वबाहुबलेनैव सर्वत्र निजरक्षां कुर्वन्ति, इति सरलार्थः ॥४॥

आस्वादवद्भिः कवलैस्तृणानां कण्डूयनैर्दशनिवारणैश्च ।

अव्याहतैः स्वैरगतैः स तस्याः सम्राट् समाराधनतत्परोऽभूत् ॥५॥

आस्वादवद्भिरिति । सम्यग् राजतेऽसौ सम्राट्-मण्डलेश्वरः । “येनेष्टं राजसूयेन मण्डलस्येश्वरश्च यः । शास्ति यश्चाज्ञया राज्ञः स सम्राट्” इत्यमरः । स राजा । आस्वादनमास्वादः । आस्वादो विद्यते एषां आस्वादवन्तः, तैः **आस्वादवद्भिः-** रसवद्भिः स्वादयुक्तैरित्यर्थः । **तृणानां** घासानाम् । “शष्पं बालतृणं घासः” इत्यमरः । केन-मुखेन वलन्त इति कवलाः । ‘कै (कै) शब्दे, कच-दीप्तौ’ वा, ‘डे’ कः । ‘को ब्रह्मणि, वायौ, आत्मनि, यमे, दक्षप्रजापतौ, सूर्ये, अग्नौ, विष्णौ, काले, कामग्रन्थौ, राजनि, मयूरे, देहे, मनसि, धने, प्रकाशे, शब्दे च पुं० । मुखे, शिरसि, जले, रोगे च नपुं०’ । तैः **कवलैः-** ग्रासैः । “ग्रासस्तु कवलः पुमान्” इत्यमरः^३ । **कण्डूयनानीति** कण्डूयनानि । तैः **कण्डूयनैः** । दशन्तीति दंशाः । दंशानां-वनमक्षिकाणां निवारणानि दशनिवारणानि, तैः **दशनिवारणैः** । “दंशस्तु वनमक्षिका” इत्यमरः । विशेषेण आ समन्तात् हन्यन्ते स्मेति व्याहतानि । न व्याहतानि अव्याहतानि, तैः **अव्याहतैः**, अप्रतिहतैः । स्वैरं गमनानि स्वैरगतानि । अथवा ईरणं ईरः, स्वस्य ईरः येषु तानि स्वैराणि । अथवा स्वेन स्वातन्त्र्येण ईरते इति वा स्वैराणि । स्वैराणि च तानि गतानि च

१. अम० द्वि० क्षत्रियवर्गे - १४७४ ।

२. अम० द्वि० वनौषधिवर्गे - ९८३ ।

३. अम० द्वि० वैश्यवर्गे - १८१५ ।

४. अम० द्वि० सिंहादिवर्गे - १०४१ ।

स्वैरगतानि, तैः स्वैरगतैः-स्वच्छन्दगमनैश्च । तस्याः धेन्वाः । सम्यग् आराधनं समाराधनम् । तदेव परं-प्रधानं यस्य स तत्परः । समाराधने तत्परः समाराधन-तत्परः-शुश्रूषासक्तोऽभूत् । समाराधनतत्परस्य विधेयविशेषणत्वात् विशेष्यात्पर-प्रयोगः । 'उद्देश्यवचनं पूर्वं विधेयवचनं पर' मिति न्यायात् । "तत्परे प्रसितासक्तौ" इत्यमरः ।

वाच्यपरिवर्तनं त्वेवम्- तेन सम्राजा आस्वादवद्भिस्तृणानां कवलैः कण्डूयनैर्दशनिवारणैरव्याहृतैः स्वैरगतैश्च तस्याः (नन्दिन्याः) समाराधन-तत्परेणाऽऽभावि ॥

तस्याः ओ(भो)जनार्थं सुधासमुष्टिं प्रयच्छन् गात्रखर्जनमपनयन् दुःखकरान्दशमशकादीन् निवारयन् स्वेच्छविहारं चाऽनुवर्तमानः सन् सः (दिलीपः) सर्वप्रकारेण नन्दिनीं सिषेवे, इति सरलार्थः ॥५॥

स्थितः स्थितामुच्चलितः प्रयातां निषेदुषीमासनबन्धवीरः ।

जलाभिलाषी जलमाददानां छायेव तां भूपतिरन्वगच्छत् ॥६॥

स्थित इति । पातीति पतिः । भुवः पतिः भूपतिः । तां-गां, स्थिताम् । गत्यर्थादकर्मकाच्च धातोः कर्तरि क्तप्रत्ययविधानात् अस्थादिति स्थिता, तां-सतीम् । स्थितः-सन् । स्थितिरूर्ध्वावस्थानम् । प्रायासीदिति प्रयाता, ताम् [प्रयाताम्] / प्रस्थितां सतीमुदचालीदिति उच्चलितः, प्रस्थितः सन् निषसादेति निषेदुषी । सिद्धहेममते निउपसर्गपूर्वात् सद्भातोः 'तत्र कसुकानौ तद्वत् (५।२।२॥) इति सूत्रेण 'कसु'-प्रत्यये तस्य च नामसंज्ञायां 'अधातूदितः' (२।४।२॥) इत्यनेन स्त्रियां 'ङीप्'-प्रत्यये 'कसुष्मतौ च' (२।१।१०५॥) इति कस उषादेशे निषेदुषी । पाणिनीय मते तु 'भाषायां सद-वस-श्रुवः' [३।२।१०८॥] इति कसुप्रत्यये 'उगितश्च' [४।२।६॥] इति डि(ङी)पि निषेदुषी । तां निषेदुषी-निषण्णां-उपविष्टमित्यर्थः । सतीम् । आस्यतेऽस्मिन्नित्यासनमिति प्रायः सर्वत्र व्युत्पत्तिर्दृश्यते । तथा चाऽऽसनस्य भूम्यादिरर्थो लभ्यते । तथा सति योगसत्काष्ठा-ङ्गान्तर्गत-तृतीयाङ्गरूपासनपदवाच्यचतुरशीत्यासनमध्यवर्तिनः कस्याऽप्यासनस्य ग्रहणं न स्यात् । अत्र धीरशब्दबलात्तदेव योगाङ्गरूपमासनमिति गम्यते । तथा सति आस्तेऽनेनेत्यासनमिति व्युत्पत्तिः समीचीना । इयमेव व्युत्पत्तिर्वाचस्पतिमिश्रैः

१. अम० तृ० विशेष्यनिघ्नवर्गे - २०४२ ।

पातञ्जलयोगदर्शनवृत्तौ कृता । बन्धनं बन्धः । आसनस्य बन्धः आसनबन्धः । धिया राजते, धियं राति ददाति गृह्णाति वा ईरयति ईरति वा प्रेरयति गमयति वा धीरः । न च 'रांक्-दाने' इत्येव सर्वत्र धातुपाठे दर्शनात्कथं ग्रहणरूपोऽर्थः इति वाच्यम् । 'रातुं वारणमागतः' इति प्रयोगदर्शनेन कस्यचिन्मते आदान-रूपार्थस्याऽपि सत्त्वात् । तथोक्तं हेमचन्द्रसूरिकृते धातुपारायणे क्रियारत्नसमुच्चये च आदाने इति कश्चित् इति ।

'ईरण्-क्षेपे', क्षेपः प्रेरणम् । 'गत्यादावपीति केचित्' इत्यस्य चुरादेरयं प्रयोगः । न तु 'ईरं (रिक्)- गतिकम्पनयो 'रित्यस्याऽदादेः इ(ई)रयति इ(ई)रति इति प्रयोगकरणात् । अदादेस्तु ईर्ते इति प्रयोगः ।

आसनबन्धे धीरः आसनबन्धधीरः । पद्मासनादिबन्धेऽथवा योगपट्टक-सदृशे विनीतः बलयुतः पण्डितश्चेति भावः । आसनबन्धे-उपवेशने धीरः-स्थित-उपविष्टः सन्नित्यर्थः इति केचित् ।

सत् जलमादतेऽसावाददाना, तां जलं पिबन्तीं सतीम् । हेमचन्द्रसूरि-मते दीक्षितमते चाऽभिलषतीत्येवं शीलः अभिलाषी । जलस्याऽभिलाषी जलाभिलाषी । वृत्तिकारहरदत्तमाधवादिमते तु जलस्याऽभिलाषो जलाभिलाषः, सोऽस्याऽस्तीति जलाभिलाषी सन् । छाया इव-प्रतिबिम्बमिव । "छाया सूर्यप्रिया कान्तिः, प्रतिबिम्बमनातपः" इत्यमरः । अन्वगच्छत्-अनुसृतवान् ।

वाच्यपरिवर्तने तु- भूपतिना स्थिता स्थितेन प्रयातोच्चलितेन निषेदुषी आसनबन्धधीरेण जलमाददाना जलाभिलाषिणा सता छायेव साऽन्वगम्यत ॥

नन्दिनी यदा चलनाद्विरराम तदा नृपोऽपि विरराम, यदा चलितुमारेभे तदा नृपोऽपि तथा । यदा निषसाद तदा नृपोऽपि तथा, यदा जलं पपौ तदा नृपोऽपि जलमपिबत् । किं बहुना ? स भूपतिः सदा छायेव तामनुजगाम, इति सरलार्थः ॥६॥

स न्यस्तचिह्नमपि राजलक्ष्मीं तेजोविशेषानुमितां दधानः ।

आसीदनाविष्कृतदानराजिरन्तर्मदावस्थ इव द्विपेन्द्रः ॥७॥

स इति । न्यस्यन्ते स्मेति न्यस्तानि परिहृतानि चिह्नानि छत्रचामरादीनि

यस्याः सा न्यस्तचिह्ना, तां तथाभूतामपि । विशेष्यते इति विशेषः । तेजसो विशेषः तेजोविशेषः । अनुमीयते स्मेति अनुमिता । तेजोविशेषेण-प्रभावातिशयेन अनुमिता तेजोविशेषानुमिता, तां **तेजोविशेषानुमिताम्** - प्रतापातिशयतर्किताम् । सर्वथा राजा इवाऽयं भवेदित्यूहिताम् । राज्ञः लक्ष्मीः राजलक्ष्मीः, तां **राजलक्ष्मीम्** । धत्तेऽसौ **दधानः** । स राजा । आविष्क्रियते स्मेति आविष्कृता, न आविष्कृता अनाविष्कृता । दानस्य राज्ञिः दानराजिः । अनाविष्कृता दानराजिर्येन स **अनाविष्कृतदानराजिः**-बहिरप्रकटितमदरेखः । “गण्डः कटो मदो दानम्” इत्यमरः । मदस्य अवस्था मदावस्था । अन्तर्गता मदावस्था यस्य स **अन्तर्मदावस्थः** । तथाभूतोऽभ्यन्तरदानदशः । द्वाभ्यां शुण्डतुण्डाभ्यां पिबन्तीति द्विपाः । इन्दतीति इन्द्रः । द्विपानामिन्द्रः **द्विपेन्द्रः** । इव यथा । समदभद्रजातीयो गजपतिरिवेत्यर्थः । “द्विरदोऽनेकपो द्विपः, मतङ्गजो गजो नागः” इत्यमरः ।

वाच्यपरिवर्तनं त्वेवम् - तेन (राज्ञा) न्यस्तचिह्नमपि तेजोविशेषानुमितां राजलक्ष्मीं दधानेन (सता) अनाविष्कृतदानराजिना अन्तर्मदावस्थेन द्विपेन्द्रे-णेवाऽभूयत ॥

समदभद्रजातीयो गजपतिर्यद्यपि मदवारिभिरन्तर्गतां निजां मदावस्थां न प्रकटीकरोति, तथाऽपि तस्य तेजःशालिना मूर्तिर्वि(र्तिवि)शेषेण यथा मनुष्यस्तां मदावस्थां निश्चेतुं समर्थो भवति; तथा स दिलीपो व्रतबन्धाद्यद्यपि छत्रचामरालङ्कारादिभिः निजां राजलक्ष्मीं नाऽधत्त, तथाऽपि तस्य प्रभावशालिना मूर्तिविशेषेणैव जनस्तस्य राज्यश्रियमनुमातुं शशाक, इति सरलार्थः ॥७॥

लताप्रतानोद्ग्रथितैः स केशैरधिज्यधन्वा विचचार दावम् ।

रक्षापदेशान्मुनिहोमधेनोर्वन्यान्विनेष्यन्निव दुष्टसत्त्वान् ॥८॥

लतेति । अत्र प्रतानशब्दस्य भावघञन्तत्वाभावात् पुंस्त्वमेव । ‘वेदाः प्रमाण’मितिवत्सामान्यविवक्षायां प्रतन्यते एभिरिति करणे नपुंसकत्वमपि । अथवा ‘विशेष्यलिङ्गानुसारित्वा’दत्र पुंस्त्वमपि । प्रतन्यते इति प्रताना इति व्युत्पत्तौ पुंस्त्वमपि ।

लतानां-वल्लीनां प्रतानः(नाः) प्रतानानि वा लताप्रतानाः लताप्रतानानि

१. अम० द्वि० क्षत्रियवर्गे - १५४१ ।

२. अम० द्वि० क्षत्रियवर्गे - १५३५-३६ ।

वा । उद्ग्रथ्यन्ते स्मेति उद्ग्रथिताः । लताप्रतानैः लतासम्बन्धिकुटिलतन्तुभिः उद्ग्रथिता-उन्नमय्य ग्रथिता लताप्रतानोद्ग्रथिताः, तैः लताप्रतानोद्ग्रथितैः । केशैः कचैः । सिद्धहेममते 'हेतुकर्तृकरणेत्यम्भूतलक्षणे' (२।२।४४॥) इति तृतीया । "चिकुरः कुन्तलो वालः कचः केशः शिरोरुहः" इत्यमरः । पाणिनीयमते तु 'इत्यम्भूतलक्षणे' [२।३।२१॥] इति तृतीया । "वल्ली तु व्रततिर्लता" इत्यमरः । उपलक्षितस्स राजा । ज्यामधिरूढं अधिज्यं - आरोपितमौर्वीकं, अधिज्यं धनुर्यस्य स अधिज्यधन्वा सन् । सिद्धहेममते 'धनुषो धन्वन्' (७।३।१५८॥) इति बहुव्रीहौ 'धन्वन्' आदेशः । पाणिनीयमते तु 'धनुषश्च' [१५।४।१३२॥] इति 'अनङ्' आदेशः । होमाय धेनुः होमधेनुः । 'सिद्धहेम'मते हितादेराकृतिगणत्वात् 'हितादिभिः' (३।१।७१॥) अनेन तादर्थ्यचतुर्थ्यन्तस्याऽपि समासः । एवं अश्वघासादावपि ज्ञेयम् । यत्र प्रकृतिविकृतिभावस्तत्रैव तादर्थ्यचतुर्थ्यन्तस्य समास इति । 'पाणिनीय' मते तु होमस्य धेनुः होमधेनुः । अत्राऽश्वघासादिव तादर्थ्ये षष्ठीसमासः । मुनेः होमधेनुः मुनिहोमधेनुः, तस्याः मुनिहोमधेनोः ।

रक्षणं रक्षा । अपदिश्यतेऽपदिशनं वा इत्यपदेशः । रक्षायाः अपदेशः रक्षापदेशः, तस्मात् रक्षापदेशात्-रक्षणव्याजात् । वने भवा वन्याः, तान् वन्यान्-काननोत्पन्नान् । "अटव्यरण्यं विपिनं गहनं काननं वनम्" इत्यमरः । दुष्टाश्च ते सत्त्वाश्च दुष्टसत्त्वास्तान्-दुष्टजन्तून् हिंस्रजन्तून् । "द्रव्यासुव्यवसायेषु सत्त्वमस्त्री तु जन्तुषु" इत्यमरः । सतो भावः सत्त्वं 'साङ्ख्यसिद्धे, प्रकाशादिसाधने, प्रकृत्यवयवे, पदार्थे । तत्र-

'सत्त्वं निर्मलत्वात्प्रकाशकमनामयम्' ॥ इति गीता ।

"सत्त्वं लघु प्रकाशकमिष्टमुपष्टम्भकं चलं च रजः ।

गुरुवरणकमेव तमः प्रदीपवच्चार्थतो वृत्तिः ॥"

इति च साङ्ख्यकारिका [॥१३॥]

अयं द्वितकारः पृषोदरादित्वादेकतकारः । 'स्वभावे, द्रव्ये, बले, पिशाचादौ, प्राणेषु, व्यवसाये, रसे, आत्मनि, चित्ते, आयुषि, धने च न्यायो-(वैशिषिको)क्ते सत्तारूपे, जातिभेदे, विद्यमानतायां च' । 'जन्तुषु तु पुंसत्वे

१. अम० द्वि० मनुष्यवर्गे - १२६४ । २. अम० द्वि० वनौषधिवर्गे - ६६६ ।

३. अम० द्वि० वनौषधिवर्गे - ६५० । ४. अम० तृ० नानार्थवर्गे-२७६१

नपुंसकत्वे च द्वितकार एव ।

विनेष्यतीति विनेष्यन्-शिक्षयिष्यन्निव । दावं वनम् । “वने च वनवह्नौ च दवो दाव इहेष्यते” इति यादवः । “दवदावौ वनारण्ये(ण्य)वह्नी” इत्यमरः । विचचार-वने च (वा) चचारेत्यर्थः । ‘सिद्धहेम’मते ‘कालाध्वभावदेश [वा] कर्म चाऽकर्मणाम् (२।२।२३॥) इति, ‘पाणिनीय’मते तु “देशकालाध्व-गन्तव्या कर्मसंज्ञा ह्यकर्मणाम्” इति दावस्य कर्मत्वम् ।

वाच्यपरिवर्तनं तु- लताप्रतानोद्ग्रथितैः केशैः (उपलक्षितेन) अधिज्य-धन्वना तेन (दिलीपेन) मुनिहोमधेनोः रक्षापदेशात् वन्यान् दुष्टसत्त्वान् विनेष्यतेव दावो विचरे ॥

स दिलीपो लम्बायमानं स्वकेशकलापं वल्लरीतन्तुभिः उन्नमय्य बद्ध्वा चापे ज्यामारोप्य तां मुनिहोमधेनुं ररक्ष । अत्रोत्प्रेक्ष्यते - मन्ये खलान्तकोऽसौ दिलीपो धेनुरक्षणव्याजेनाऽऽगत्य तत्र वने सिंहादीन् दुष्टजन्तून् विनाशितुं (शयितुं) तथा सज्जीभूतो विचचार, इति सरलार्थः ॥८॥

विसृष्ट्यादिभिः षड्भिः श्लोकैस्तस्य महामहिमतया द्रुमादयोऽपि राजोपचारं चकुरित्याह-

विसृष्टपाश्वानुचरस्य तस्य पार्श्वद्रुमाः पाशभृता समस्य ।

उदीरयामासुरिवोन्मदानामालोकशब्दं वयसां विरावैः ॥९॥

विसृष्टेति । विसृज्यन्ते स्मेति विसृष्टाः । अनुचरन्तीति अनुचराः । पार्श्वयोरनुचराः पाश्वानुचराः । विसृष्टाः पार्श्वानुचराः पार्श्ववर्तिनो जना येन स विसृष्टपाश्वानुचरः, तस्य विसृष्टपाश्वानुचरस्य । पाशं विभर्तीति पाशभृत्, तेन पाशभृता-वरुणेन । समस्य-तुल्यस्य । “प्रचेता वरुणः पाशो” इत्यमरः । अत्र दिलीपस्य वरुणतुल्यताप्रतिपादनेन, वरुणस्य जलाधिष्ठातृदेवत्वेन प्रसिद्धिः, तं दृष्ट्वा यथा द्रुमादयः पुष्यन्ते तथा तं नृपं दृष्ट्वा सर्वेऽपि पुष्यन्ते इति द्योतयति । अनुभावोऽनेन सूचितः । तस्य राज्ञः । पार्श्वयोः द्रुमाः पार्श्वद्रुमाः । द्रवति ऊर्ध्वं गच्छतीति द्रुः, द्रवः शाखाः सन्त्येषामिति द्रुमाः । उत् उत्कटो मदो येषां ते उन्मदाः, तेषामुन्मदानामुत्कटमदानाम् । वयसां खगादीनाम् ।

१. अम० तृ० नानार्थवर्गे - २७४७ ।

२. अम० प्र० स्वर्गवर्गे - १२१ ।

“खगबाल्यादिनोर्वयः” इत्यमरः । विरवणानीति वा वि-उपसर्गपूर्वात् ‘रु’ धातोर्घञि विरावः पु० । विरूयन्ते इति विरावाः, तैः विरावैः - शब्दैः । आलोक्यते इति आलोकः, आङ्-उपसर्गपूर्वात् ‘लोक’ धातोर्घञि आलोकः । ‘आलोको दर्शने, उद्योते, बन्दिनामालोकयेत्यादिस्तुतिवाक्ये” । आलोकनं वाऽऽलोकः । आलोकस्य शब्दः-वाचकः आलोकशब्दः, तमालोकशब्दम्; अथवाऽऽलोकश्चाऽसौ शब्दश्चाऽऽलोकशब्दः, तम् आलोकशब्दम् । आलोकयेति शब्दं राजोचितं जयशब्दमित्यर्थः । “आलोको जयशब्दः स्यात्” इति विश्वः । उदीरयामासुरिवाऽवदन्निवेत्युत्प्रेक्षा । तल्लक्षणं चेदं ‘कुवलयानन्दे’-

संभावना स्यादुत्प्रेक्षा वस्तुहेतुफलात्मनाम् ।

उक्तानुक्तास्पदाऽद्यात्र सिद्धासिद्धास्पदे परे ॥१॥

अन्यधर्मसम्बन्धनिमित्तेनाऽन्यतादात्म्यसम्भावनमिति भावः ।

वाच्यपरिवर्तनं त्वेवम्- पार्श्वद्रुमैः उन्मदानां वयसां विरावैः विसृष्ट-
पार्श्वानुचरस्य पाशभृता समस्य तस्याऽऽलोकशब्द उदीरयामासे इव ॥

यथा राजमन्दिरे चतुष्पथादौ च सेवकाः प्रजाजनाश्च मङ्गलध्वनिभिः तं संवर्धयन्ति स्म तथाऽरण्येऽपि तन्निकटवर्तिनस्तरवः पार्श्वचरविहीनं वरुणवत्प्रभाव-
शालिनं तं नृपं मत्तखगकुलकूजितरूपेण जयशब्देन संवर्धयामासुः, इति सरलार्थः ॥९॥

द्वाभ्यां युगं, त्रिभिर्विशेषकं, चतुरादिभिः कलापकं, पञ्चादिभिः
कुलकमिति कृत्वाऽतः प्रभृति षड्भिः श्लोकैः कुलकेनाऽऽह ।

पूर्वश्लोके पार्श्वद्रुमाः सत्कारं चक्रुरस्मिश्च बाललता, इति तत्सत्कार-
समुच्चयार्थश्च शब्दः ।

मरुत्प्रयुक्ताश्च मरुत्सखाभं तमर्च्यमारादभिवर्तमानम् ।

अवाकिरन् बाललताः प्रसूनै-राचारलाजैरिव पौरकन्याः ॥१०॥

मरुत्प्रयुक्ताश्चेति । प्रयुज्यन्ते स्मेति प्रयुक्ताः । मरुता प्रयुक्ता मरुत्प्रयुक्ताः
वायुना प्रेरिताः । बालाश्च ता लताश्च बाललताः-कोमलवल्लयः । आरात्समीपे

“आरात् दूरसमीपयोः” इत्यमरः । अभिवर्ततेऽसौ अभिवर्तमानस्तम् अभिवर्त-
 मानम् । मरुतो-वायोः सखा मरुत्सखः । अत्र ‘राजन्सखेः’ (७।३।१०६॥) इति
 ‘श्रीसि०हे०श०’ सूत्रेण सखिशब्दाद् ‘अट्’समासान्तः । ‘राजाहः सखिभ्यष्टच्’
 [५।४।९।१॥] इति पाणिनीयसूत्रेण च टचि । ‘अवर्णेवर्णस्य’ (७।४।३८॥) इति
 ‘श्रीसि०हे०श०’ सूत्रेण इकारलुकि मरुत्सखः । ‘यस्येति चे(च) [पा०
 ६।४।१४८] सूत्रेण इकारलोपे मरुत्सखः । आभानमिति आभा । मरुत्सखस्याऽऽभेव
 आभा यस्य स मरुत्सखाभः, तं मरुत्सखाभम् । ‘उपसर्गादातः’ (५।३।११०॥)
 इति ‘श्री सि०हे०श०’ सूत्रेण डि(अडि) आभा । ‘आतश्चोपसर्गे’ [३।३।१०६॥]
 इति ‘पा०’ सूत्रेणाप्रत्यये आभा । अर्चयितुं योग्यः अर्च्यः, तम् अर्च्य-पूज्यम् ।
 तं दिलीपम् । प्रसूयन्ते स्मेति प्रसूनानि, तैः प्रसूनैः । ‘षूडौच्-प्राणिप्रसवे’ इति
 ‘श्री सि०हे०श०’ धातुपाठपठितस्य दिवादिधातोः कप्रत्यये, कस्य च
 ‘सूयत्याद्योदितः’ (४।२।७०॥) इति ‘श्री सि०हे०श०’ सूत्रेण नत्वे प्रसूनानि-
 कुसुमानि । पाणिनीयमते तु ‘षुग्-प्राणिप्रसवे’ तक्कर्मणि (तृतीया कर्मणि)
 [६।२।४८॥] इति ‘क’ प्रत्यये ‘स्वादय ओदित’ इत्युक्तत्वात् ‘ओदितश्च’
 [८।२।४५॥] इति निष्पन्नस्य नत्वे ‘यस्य विभाषा’ [७।२।१५॥] इति इडभावे
 भिसि प्रसूनैः । अत एवाऽन्येऽयम-प्राणिप्रसवे इतीच्छन्तीति पूज्याः ।

अदादिगणपठितस्य ‘षूडौक्-प्राणिगर्भविमोचने’ इत्यस्य नेदं रूपं,
 तदर्थासम्भवात् । तुदादिपठितस्य ‘षूत्-प्रेरणे’ इत्यस्याऽपि न, तदर्थासम्भवात्
 उदितत्वाभावेन नादेशाभावाच्च । ‘पाणिनीय’ मतेऽपि ‘षूड्’ इति दिवादिधातोरेवेदं
 रूपम् । तन्मते ‘स्वादय ओदित’ इत्युदितत्वात् ‘ओदितश्चे’ति सूत्रेण तस्य
 नादेशः । अदादि-तुदाद्योरोदितत्वाभावेन तस्य नत्वाभावात् तदर्थासम्भवाच्च न
 तयो रूपम् ।

पुरे भवाः पौराः । कनन्ति कन्यन्ते वा इति कन्याः । पौराश्च ताः
 कन्याश्च पौरकन्याः, अथवा पौराणां कन्याः पौरकन्याः । ‘श्रीसि०हे०श०’ मते
 ‘हितादिभिः’ (३।१।७१॥) इति सूत्रेण तादर्थ्यचतुर्थ्यन्तसमासे, आचरणम् आचारः,
 आचाराय लाजाः आचारलाजाः तैः आचारलाजैः । लज्ज्यन्ते भृज्ज्यन्त इति
 लाजाः । लाजाशब्दो नित्यं बहुवचनान्तः । पाणिनीयमते तु अश्वघासादिवत्

१. अम० तृ० नानार्थवर्गे - २८२० ।

षष्ठीसमासे आचारस्य लाजाः आचारलाजाः, तैः आचारार्थैः लाजैः आचारलाजैः ।
इव । अवाकिरन् । तस्योपरि निक्षिप्तवत्य ववृषुः इत्यर्थः । सखा हि सखायमाग-
तमुपचरति, इति भावः ।

अत्र हि पूर्वश्लोके पाशभृता समस्येति कथनेन पाशभृतो वरुणस्य
जलाधिष्ठातृत्वेन पाशभृत्प्रयुक्तजलधरागमे द्रुमाणां हर्षातिरेकः संजायते । तथा च
हर्षातिरेके द्रुमाणां पक्षिणामप्युक्तटमदत्वं जायते, ततश्च ते स्वस्वध्वनिभिर्मधुरारावाः
तन्वते इत्युत्प्रेक्षितम् । पार्श्वद्रुमास्तस्याऽऽलोकशब्दमुदीरयामासुरिति । जलधरागमेन
लतादीनां हर्षातिरेकज्ञापकमुद्गमत्वं जायते, कुसुमोद्भेदादिस्तु जलधरानन्तर-
मातपनिपातेनेति सम्भाव्यते । इत्यस्मिन् श्लोके मरुत्सखाभिमिति राज्ञो विशेषणेन,
यथाऽऽतपनिपातः कुसुमोद्भेदादिहेतुः, तथाऽत्र दावे राज्ञ आगमनमस्माकं कुसुमि-
तत्वे हेत्विवेति ताः प्रभूतहर्षातिरेकवत्यः कुसुमरूपैराचारलाजैर्वर्धापितवत्य
इवेत्युत्प्रेक्षा ध्वनितेत्याभाति ॥

वाच्यपरिवर्तनं त्वेवम्- मरुत्प्रयुक्ताभिः बाललताभिश्च मरुत्सखाभोऽर्च्य
आरादभिवर्तमानः स (नृपः) आचारलाजैः पौरकन्याभिरिव प्रसूनैरवाकीर्यत ॥

यथा हि तस्य नगरप्रवेशे पौरकन्यकाः तस्योपरि मङ्गलार्थान् निर्मलान्
लाजान् वर्षन्ति तथा वने वल्लयो मारुतान्दोलितैः शाखाकरैः पावकवत्
तेजसस्तस्योपरि निर्मलानि पुष्पाणि समन्तात् किरन्ति स्म, इति सरलार्थः ॥१०॥

धनुर्भृतोऽप्यस्य दयार्द्रभावमाख्यातमन्तःकरणैर्विशङ्कैः ।

विलोकयन्त्यो वपुरापुरक्षणां प्रकामविस्तारफलं हरिण्यः ॥११॥

धनुर्भृत इति । धनतीति धनुः । धनुर्विभर्तीति धनुर्भृत, तस्य धनुर्भृतः-
कोदण्डधारिणः । अपि । अस्य राज्ञः । एतेन भयसम्भावना दर्शिता । तथाऽपि
विगता शङ्का एभ्यस्तानि विशङ्कानि, तैः विशङ्कैः-निर्भीकैः । अन्तःकरणैः
कर्तृभिः । दयया कृपारसेन आर्द्रो भावोऽभिप्रायो यस्य तद् दयार्द्रभावम् । तद्
आख्यायते स्मेति आख्यातम् - कथितम् । (दयार्द्रभावमेतदित्याख्यातमित्यर्थः) ।
“भावः सत्तास्वभावाभिप्रायचेष्टात्मजन्मसु” इत्यमरः । तथाविधं वपुः-शरीरम् ।
“गात्रं वपुः संहननं शरीरं वर्षं विग्रहः” इत्यमरः । विलोकयन्तीति विलोकयन्त्यः
- सादरं पश्यन्त्यः । हरिण्यः मृग्यः । अक्षणां नेत्राणाम् । “लोचनं नयनं

१. अम० तृ० नानार्थवर्गे - २७५० । २. अम० द्वि० मनुष्यवर्गे - १२१४ ।

नेत्रमीक्षणं चक्षुरक्षिणी” इत्यमरः । विस्तरणं विस्तारः । प्रकामं विस्तारः प्रकामविस्तारः । प्रकामविस्तारस्याऽत्यन्तविशालतायाः फलं-प्रयोजनं प्रकामविस्तारफलम् । आपुः-लेभिरे ॥

वाच्यपरिवर्तनम् - धनुर्भूतोऽप्यस्य दयार्द्रभावं (हरिणीनां) विशङ्कैरन्तः-करणैः आख्यातं (अस्य) वपुर्विलोकयन्तीभिर्हरिणीभिरक्षणां प्रकामविस्तार-फलमापे ॥

धनुर्धारिणमपि तमायान्तं विलोक्य हरिणीनां भयक्षान्तिसम्भावनायामपि भयाभावप्रयुक्तनिर्मलैरन्तःकरणैः राज्ञो दिलीपस्याऽन्तरात्मा हिंसालेशरहित-सर्वजीवविषयदयाद्रवोभूत इति ज्ञातम् । तेन च नृपस्य दयार्द्रभावं परममनोहरं वपुः निर्भयात् बहुकालं निर्भरं ददृशुः, तेन च स्वनेत्राणामत्यन्तविशालतायाः फलमापुः । “विमलं कलुषीभवच्च चेतः कथयत्येव हितैषिणं रिपुञ्चे”ति न्यायेन स्वान्तःकरणवृत्तिप्रामाण्यादेव विश्रब्धा ददृशुः, इति सरलार्थः ॥११॥

स कीचकैर्मारुतपूर्णरन्ध्रैः कूजद्विरापादितवंशकृत्यम् ।

शुश्राव कुञ्जेषु यशः स्वमुच्चैरुद्गीयमानं वनदेवताभिः ॥१२॥

स कीचकैरिति । सः दिलीपः । मारुतेन पूर्णानि रन्ध्राणि येषां ते मारुतपूर्णरन्ध्राः, तैः मारुतपूर्णरन्ध्रैः-वायुपूरितछिद्रैः । “छिद्रं निर्व्यथनं रोकं रन्ध्रं श्वश्रं वपा शुषिः” इत्यमरः । अत एव कूजन्तीति कूजन्तः, (तैः) कूजद्विः-स्वनदिभः । कीचकैः वेणुविशेषैः । “वेणवः कीचकास्ते स्युर्ये स्वनन्त्य-निलोद्धताः” इत्यमरवचनात् कीचकशब्देनैव मारुतपूर्णरन्ध्रत्वस्य सिद्धौ मारुतपूर्णरन्ध्रैरिति विशेषणं किमर्थमिति चेत्, विशिष्टवाचकानां पदानां सति विशेषणवाचकपदसमवधाने विशेष्यमात्रपरत्वम् इति ज्ञापनार्थम् ।

वंशः शुषिरवाद्यविशेषः । “वंशादिकं तु शुषिरम्” इत्यमरः । वंशस्य कृत्यं वंशकृत्यम् । आपाद्यते स्मेति आपादितम् । आपादितं वंशकृत्यं यस्मिन् कर्मणि यथा स्यात्तथाऽऽपादितवंशकृत्यम्-संपादितशुषिरकार्यम् । कुञ्जेषु लतागृहेषु । “निकुञ्जकुञ्जौ वा क्लीबे लतादिपिहितोदरे” इत्यमरः । वनस्य

१. अम० द्वि० मनुष्यवर्गे - १२५९ । २. अम० प्र० पातालभोगिवर्गे - ४४१ ।

३. अम० द्वि० वनौषधिवर्गे - ९७१ । ४. अम० प्र० नाट्यवर्गे - ३७० ।

५. अम० द्वि० शैलवर्गे - ६४९ ।

देवता वनदेवताः, ताभिः वनदेवताभिः-विपिनदेवताभिः । “अटव्यरण्यं विपी(पि)नं गहनं काननं वनम्” इत्यमरः । उच्चैः उच्चस्वरेण । उद्गीयते इत्युद्गीयमानम् । स्वं-निजम् । यशः- “एकदिग्गामिनी कीर्तिः सर्वदिग्गामुकं यशः” । “यशः कीर्तिः समजा च” इत्यमरवचनात्तु कीर्तिम् । शुश्राव-श्रुतवान् ॥

वाच्यपरिवर्तनं त्वेवम्- तेन मारुतपूर्णरन्ध्रैः कूजदिभः कीचकैरापादित-वंशकृत्यं कुञ्जेषु वनदेवताभिरुच्चैरुद्गीयमानं स्वं यशः शुश्रुवे ॥

तस्मिन् वने एकान्तशीतलेषु वल्लरीकुञ्जेषु सुखासीना वनदेवताः मङ्गलगायिका इव मनोहरेण गान्धारस्वरेण तस्य नृपतेराश्चर्यकर्माणि गायन्त्यः तस्य कर्णसुखं चकिरे । वनजातैः कीचकैश्च (सच्छिद्रवंशैश्च) पवनपूर्णरन्ध्रतया मधुरं ध्वनिभिस्तासां गानस्याऽनुरञ्जकं वंशीवाद्यकार्यं सम्पादितम्, इति सरलार्थः ॥१२॥

पृक्तस्तुषारैर्गिरिनिर्झराणामनोकहाकम्पितपुष्पगन्धी ।

तमातपक्लान्तमनातपत्रमाचारपूतं पवनः सिषेवे ॥१३॥

पृक्त इति । गिरिषु निर्झराः गिरिनिर्झराः, तेषां गिरिनिर्झराणाम्-पर्वतनिःसृतवारिप्रवाहाणाम् । “वारिप्रवाहो निर्झरो झरः” इत्यमरः । तुषारैः-सीकरैः । ‘दन्त्यः सीकरशब्दः पुंसि, तालव्यः शीकरशब्दस्तु नपुंसके’ इति विशेषः । “तुषारो हिमदेशयोः शीकरे हिमभेदे च” इति पूज्यश्रीहेमचन्द्रसूरि-कृतोऽनेकार्थसंग्रहः । “तुषारौ हिमसीकरौ” शाश्वतः “तुषारः हिमे कपूरे शीते च” । पृच्यते स्मेति पृक्तः-सम्पृक्तः ।

अनसः - शकटस्य अकः - गतिः अनोकः, अनोकं घन्तीति अनोकहाः, कम्प्यन्ते स्मेति कम्पितानि, आ-ईषत् कम्पितानि आकम्पितानि, आकम्पितानि च तानि पुष्पाणि च आकम्पितपुष्पाणि, अनोकहाकम्पितपुष्पाणां गन्धः अनोकहा-कम्पितपुष्पगन्धः, अनोकहाकम्पितपुष्पगन्धा(न्धो)ऽस्याऽस्तीति अनोकहाकम्पित-पुष्पगन्धी-ईषत्कम्पितपुष्पगन्धवान् । एवं शीतो मन्दः सुरभिः पुनातीति पवनः-वातः ।

१. अम० द्वि० वनौषधिवर्गे - ६५० ।

२. अम० प्र० शब्दादिवर्गे - ३३३ ।

३. अम० द्वि० शैलवर्गे - ६४३ ।

४. अनेकार्थसंग्रहे तृ० ५५४-५५ ।

“ श्वसनः स्पर्शनो वायुर्मातरिश्वा सदागतिः ।
 पृषदश्चो गन्धवहो गन्धवाहानिलाशुगाः ॥
 समीरमारुतमरुज्जगत्प्राणसमीरणाः ।
 नभस्वद्वातपवनपवमानप्रभञ्जनाः” ॥ इत्यमरः ।

आतपात् त्रायते इत्यातपत्रम् । न विद्यते आतपत्रं यस्य स अनातपत्रः,
 तम् अनातपत्रम् - व्रतार्थं परिहृतछत्रम् । अत एव क्लाम्यते स्मेति क्लान्तः ।
 आतपेन क्लान्तः आतपक्लान्तः, तम् आतपक्लान्तम् । पूयते स्मेति पूतः ।
 आचारेण पूतः आचारपूतः, तम् आचारपूतम्-आचारशुद्धम् । तं-नृपम् ।
 सिषेवे-सेवितवान् । अनेन 'आचारः प्रथमो धर्मः' इति ज्ञापितम् । यद्यपि
 ज्ञानपूर्णः स्यात्तथाऽपि सामान्यदृष्ट्या आचारभ्रष्टः (न सेवनार्हः स्यात्) । तथा
 चाऽऽह -

शीलविहीनस्तु तथा श्रुतवानपि नोपजीव्यते सद्भिः ।
 शीतलजलपरिपूर्णः कुलजैश्चाण्डालकूप इव ॥१॥

तथा चाऽऽहुः पूज्याः-

गुणसुद्धिठयस्स घयमहुसितुव्व पावओ भाइ ।
 गुणहीणस्स न सोहइ नेहविहीणो जह पईवो ॥१॥^२

तथा चाऽन्येनाऽप्युक्तम्-

क्षीरं भाजनसंस्थं न तथा वत्सस्य पुष्टिमावहति ।
 आवल्गमानशिरसो यथा हि मातृस्तनात्पिबतः ॥१॥
 तद्वत्सुभाषितमयं क्षीरं दुःशीलभाजनगतं तु न ।
 तथा पुष्टिं जनयति यथा हि गुणवन्मुखात् पतितम् ॥२॥
 शीतेऽप्ययन्नलब्धो न सेव्यतेऽग्निर्यथा स्मशानस्थः ।
 शीलविपन्नस्य वचः पथ्यमपि न गृह्यते तद्वत् ॥३॥

१. अम० प्र० स्वर्गवर्गे - १२२-२३-२४-२५ ।

२. गुणसुस्थितस्य घृतमधुसिक्त इव पावको भाति ।

गुणहीनस्य न शोभते स स्नेहविहीनो यथा प्रदीपः ॥ (छायाः)॥

चारित्रेण विहीनः श्रुतवानपि नोपजीव्यते सद्भिः ।

शीतलजलपरिपूर्णः कुलजैश्चाण्डलकूप इव ॥४॥

आचारपूतत्वात् स राजा जगत्पावनस्याऽपि सेव्य आसीदिति भावः ॥

वाच्यपरिवर्तनं त्वेवम्- गिरिनिर्झराणां तुषारैः पृक्तेनाऽनोकहाकम्पित-
पुष्पगन्धिना पवनेनाऽनातपत्र आतपक्लान्त आचारपूतः स सिषेवे ॥

पर्वतसरित्प्रवाहाणां शीतलान् वारिकणान् वहन् ईषत्कम्पितानां तरुपुष्पाणां
गन्धं वहन्मन्दः शीतलः सुगन्धः जगत्पावयनगन्धवहः तस्मिन् वने छत्ररहितं
आतपतापितं सदाचारपवित्रं तं दिलीपं सेवितवान्, इति सरलार्थः ॥१३॥

शशाम वृष्ट्याऽपि विना दवाग्निरासीद्विशेषा फलपुष्पवृद्धिः ।

ऊनं न सत्त्वेष्वधिको बबाधे तस्मिन् वनं गोप्तरि गाहमाने ॥१४॥

शशामेति । गोपायतीति गोप्ता, तस्मिन् गोप्तरि-रक्षयितरि । तस्मिन्
दिलीपे राज्ञि । वनम्-अरण्यम् । गाहतेऽसौ गाहमानः, तस्मिन् गाहमाने प्रविशति
सति । वृष्ट्या विनाऽपि-वर्षाणामभावेऽपि । दुनोतीति दवः । दवस्य अग्निः
दवाग्निः-वनाग्निः । “दवदावौ वनानले” इति हैमः^१ । “दवदावौ वनारण्यवह्नी”
इत्यमरः । अन्यत्र तु दवनं दव इति भावे ‘दु’धातोरपि भवति उपतापे । शशाम
शान्तो बभूव ।

फलानि च पुष्पाणि च फलपुष्पाणि, फलपुष्पाणां वृद्धिः फलपुष्पवृद्धिः
- सस्यकुसुमवृद्धिः । “वृक्षादीनां फलं सस्यम्” इत्यमरः । विशिष्यत इति
विशेषा; ‘भावाऽकर्त्रे’ (५।३।१८॥) इति ‘श्रीसिंहेशं’ सूत्रेण, पाणिनीयमते
तु बाहुलकात् कर्मणि ‘घञ्’-अतिशयिता । आसीत्-अभूत् । सत्त्वेषु जन्तुषु
मध्ये ‘सप्तमी चाऽविभागे निर्द्धारणे’ (२।३।१०९॥) इति ‘श्रीसिंहेशं’
सूत्रेण, ‘यतश्च निर्द्धारणम्’ [२।३।४१॥] इति पाणिनीयसूत्रेण च सप्तमी ।
“सत्त्वमस्त्री तु जन्तुषु” इत्यमरः । अधिकः-प्रबलः (सबलः) सिंहादिरित्यर्थः ।

१. अभि० चि० अनेकार्यसङ्ग्रहे द्वि० ५१२ ।

२. अम० तृ० नानार्थवर्गे - २७४७ ।

३. अम० द्वि० वनौषधिवर्गे - ६७८ ।

४. अम० तृ० नानार्थवर्गे - २७६१ ।

ऊनं-दुर्बलम् हरिणादिकम् । न बबाधे-न पीडयामास ॥

वाच्यपरिवर्तनं त्वेवम्- गोप्तरि तस्मिन् (सति) वनं गाहमाने (सति) दवाग्निना वृष्ट्या विनाऽपि शेमे । फलपुष्पवृद्ध्या विशेषया अभूयत । सत्त्वेषु अधिकेन ऊनं न बबाधे ॥

अहो ! अलौकिकः प्रभावस्तस्य राजर्षेर्यस्मिन् प्रविष्टमात्र एव तस्मिन् महावने वृष्ट्या विनाऽपि वनाग्निः शशाम, वृक्षलतादयोऽपि प्रभूतया फलपुष्प-लक्ष्म्या चकासिरे, प्रबलाश्च जीवा निर्बलहिंसनात् विरेमुः । सबलो वन्यजन्तुर्दुर्बलं न बाधते स्म, इति सरलार्थः ॥१४॥

सञ्चारपूतानि दिगन्तराणि कृत्वा दिनान्ते निलयाय गन्तुम् ।

प्रचक्रमे पल्लवरागताम्रा प्रभा पतङ्गस्य मुनेश्च धेनुः ॥१५॥

सञ्चारेति । पत्यते सम्पदा इति 'पल्(ल)-गता'विति भ्वादिगणधातोः क्तिप् पल्, लूयते इति 'लू[गश्] छेदने' इति कृयादिगणधातोः कर्मणि अपि लवः, पल् चाऽसौ लवश्च पल्लवः । "पल्लवोऽस्त्री किसलयम्" इत्यमरः । अभिनवः पत्रविस्तारः । "रागोऽनुरक्तौ मात्सर्ये क्लेशादौ लोहितादिषु" इति शाश्वतः । अत्र रज्यतेऽनेनेति करणे 'घञि' । 'घञि भावकरणे' (४।२।५२॥) इति 'श्रीसि०हे०श०' सूत्रेण 'घञ् (घञि च) भावकरणयोः' [६।४।२७॥] इति 'पाणिनीय' सूत्रेण च न लुपि रागः-वर्णविशेषः । आध्यात्मिकविचारे तु विषयेषु इमे शोभना इत्यध्यासेन 'रञ्जनस्वरूपाऽभिनिवेशात्मिका या चित्तवृत्तिः । सा रागः' पल्लवस्य रागः पल्लवरागः । ताम्यतीति इच्छार्थकदिवादिगणीय'तम्'धातोः अकि दीर्घे ताम्रा । पल्लवराग इव ताम्रा पल्लवरागताम्रा ।

पतन् सन् गच्छतीति पतङ्गः, अथवा पततौ इति भ्वादिश्चुरादिश्च पतृ ऐश्ये च दिवादिः । अत्र पततीति भ्वादिपतृधातोः अङ्गचि पतङ्गः, तस्य पतङ्गस्य-सूर्यस्य । "पतङ्गः पक्षिसूर्ययोः" इति शाश्वतः । "पतङ्गः सूर्ये शलभे खगे शालिभेदे मधूकवृक्षे च" । प्रकर्षेण भातीति प्रभा-कान्तिः । मन्यते जगतस्त्रिकालावस्थामिति, मननशीलो वा मुनिः, तस्य मुनेः धेनुः । च । दिशामन्तराणितानि दिगन्तराणि-दिगवकाशान् । "अन्तरमवकाशावधि-

परिधानान्तधिभेदतादर्थ्ये" इत्यमरः । सञ्चरणं सञ्चारः । पूयन्ते स्मेति पूतानि-
शुद्धानि । सञ्चारेण पूतानि सञ्चारपूतानि । कृत्वा-विधाय । द्यति तमः दोधातोर्निकि
दिनम् । दीव्यति रविस्त्र द्यति तम इति वा "दिननग्नं" [फेन-चिह्न-ब्रध्न-धेन
स्तेन-च्यौक्नादयः] ॥२६८॥ औणादि०सूत्रेण नान्ते निपातने दिनं पुंक्लीबलिङ्गः ।
"तत्राहर्दिवसो दिनम्, दिवं द्युर्वासरो घस्रः" इति हैमः^१ । दिनस्य अन्तो
दिनान्तः, तस्मिन् दिनान्ते-सायंकाले । निलीयतेऽत्रेति निपूर्वात् 'ली'धातोः
अचि निलयः "गृहे, आवासस्थाने च" । तस्मै निलयाय-अस्तमयाय । धेनुपक्षे
आलयादे(यै)व गन्तुं प्रचक्रमे-उपक्रान्तवती । 'प्रोपादारम्भे (३।३।५१॥) इति
'श्रीसि०हे०श०' सूत्रेण 'प्रोपाभ्यां समर्थाभ्याम्' [१।३।४२॥] इति पाणिनीय-
सूत्रेण चाऽऽत्मनेपदम् ॥

वाच्यपरिवर्तनं त्वेवम् - पल्लवरागताम्रया पतङ्गस्य प्रभया मुनेर्धेन्वा च
दिगन्तराणि सञ्चारपूतानि कृत्वा दिनान्ते निलयाय गन्तुं प्रचक्रमे ॥

अभिनवकिसलयरागरक्ता सूर्यकान्तिर्वशिष्ठनन्दिनी च सर्वं दिनं वने
निखिलानि दिगन्तभागान् निजसञ्चरणेन पवित्रीकुर्वाणा सन्ध्यासमयेऽस्त-
मयाभिमुखी निजस्थानाभिमुखी च जाता, इति सरलार्थः ॥१५॥

तां देवतापित्रतिथिक्रियार्थामन्वग्ययौ मध्यमलोकपालः ।

बभौ च सा तेन सतां मतेन श्रद्धेव साक्षाद्विधिनोपपन्ना ॥१६॥

तामिति । मध्ये भवः मध्यमः । लोक्यतेऽसाविति लोकधातोः कर्मणि
घञि लोकः । मध्यमश्चाऽसौ लोकश्च मध्यमलोकः । मध्यमलोकं पालयतीति
मध्यमलोकपालः-मर्त्यलोकाधिपः । देवन्ते इति देवाः, देवा एव देवधातोः
स्वार्थे तलि देवताः । "क्वचित् स्वार्थिका अपि प्रत्ययाः प्रकृतितो
लिङ्गवचनान्यतिवर्तन्ते" इति भाष्योक्तेः स्त्रीत्वम् । 'देवता इन्द्रादौ सुरे' ।
पान्तीति पाधातोः तृचि पितरः । अतन्ति सततं गच्छन्ति न तिष्ठन्ति एकत्रेति
अत्धातोः इधिनि अतिथयः । "अतिथिः अध्वयोगेन, आगन्तुके, गृहागते,
विषये च" । तस्य इन्द्रियेषु संसर्गमात्रकाल एव चेतसि स्थितिर्नोत्तरकालमिति

१. अम० तृ० नानार्थवर्गे - २७०९ ।

२. अभि० चि० द्वि० - १३८ ।

गतिः अनुमीयते । “स्युरावेशिक आगन्तुरतिथिर्ना गृहागते” इत्यमरः । अथवा नाऽस्ति तिथिर्येषां तेऽतिथयः ।

तथा चाऽऽह- तिथिपूर्वोत्सवाः सर्वे त्यक्ता येन महात्मना ।

अतिथिं तं विजानीयाच्छेषमभ्यागतं विदुः ॥१॥

इति कारिकोक्त्या तु सर्वत्यागवान् समभावभावितात्माऽनगार एव गृह्यते । गृहागतः प्राधूर्णकादिस्तु अभ्यागतशब्देनोच्यते अत्र तु न तथा । देवताश्च पितरश्च अतिथयश्च देवतापित्रतिथयः । क्रियते इति कृधातोर्भावे शप्रत्यये टापि च क्रिया । “क्रिया आरम्भे, चेष्टायां, इन्द्रियव्यापारे, पाकादिशब्दप्रवृत्तिनिमित्ते, फलव्यापाररूपे, धातोरर्थे, निष्कृतौ, पूजायां, शिक्षायां, चिकित्सायां, करणे, गर्भधानादिसंस्कारे, व्यवहारपादविशेषे च” । देवतापित्रतिथीनां क्रियाः यागश्राद्धदानादिकाः । जैनमते तु स्तवनभक्तिसत्कारादिकाः देवतापित्रतिथिक्रियाः । अर्थते-गम्यते-प्राप्यते इत्यर्थः, अथवा अर्थ्यतेऽसाविति अर्थधातोरचि अर्थः । देवतापित्रतिथिक्रिया एव अर्थः-प्रयोजनं यस्याः सा देवतापित्रतिथिक्रियार्था, तां देवतापित्रतिथिक्रियार्थाम् ।

तां धेनुम् । अनु अञ्चतीति अनुपूर्वात् अञ्धातोः क्तिपि अन्वक्-अनुपदम् । ययौ-जगाम । सताम्-उत्तमानाम् ।

केषाञ्छिन्मते ‘मनण्-पूजायां’ युजादिः । ‘मनिण्-स्तम्भे’ स्तम्भो गर्वः, चुरादिरात्मनेपदी, पक्षे मनतीति चन्द्रः । अन्यत्र ‘मनिच्-ज्ञाने’ दिवादिः । ‘मनूयि-बोधने तनादिः । अत्र तु गर्वार्थो न संभवति, तेन मन्यतेऽसाविति ‘ज्ञानेच्छार्चार्थजीच्छीलत्यादिभ्यः क्तः’ (५।२।९२॥) इति ‘श्रीसि०हे०श०’ सूत्रेण ‘मतिबुद्धिपूजार्थेभ्यश्च [३।२।१८८॥] इति ‘पाणिनीय’ सूत्रेण च वर्तमाने ‘क्ते’ मतः, तेन मतेन-मान्येन । सतामित्यत्र ‘कर्मणि कृतः’ (२।२।८३॥) इति ‘श्रीसि०हे०श०’ सूत्रेण ‘क्तस्य च वर्तमाने’ [२।३।६७॥] इति ‘पाणिनीय’ सूत्रेण च षष्ठी । तेन सतां मतेन, सद्भिः मान्येन, तेन-राज्ञा । उपपद्यते स्मेति उपपन्ना-युक्ता । सा-धेनुः । सतां मतेन विधीयते इति विधिः, तेन विधिना-अनुष्ठानेन उपपन्ना-युक्ता । साक्षात्-प्रत्यक्षा, श्रद्धा-आस्तिक्यबुद्धिरिव । बभौ-शुशुभे ।

‘सद्भिर्मान्येन विधिना युक्ता श्रद्धोपपन्नेति’ कथनेन ज्ञानक्रियाभ्यां मोक्षः इति जैनसूत्रं सत्यापयति । श्रद्धां विना व्यवहारोऽपि नोपपद्यते । यथाऽस्याऽयं १. अम० द्वि० ब्रह्मवर्गे - १४२० ।

पुत्र इति व्यवहारोऽपि श्रद्धयैव, तर्हि अतीन्द्रियसूक्ष्मपदार्थावबोधे ज्ञानिवचनस्य श्रद्धां विना न निर्वाहो भवति । केवला श्रद्धाऽपि नाऽर्थवती, न केवला प्रज्ञाऽपि । अन्यथा केवलया श्रद्धया शाक्तानां पञ्चमकारासेवनादेव मुक्तिरित्या-
दोनामपि सार्थक्यं स्यात् । केवलया च प्रज्ञया कस्याऽहं पुत्र इत्यपि निर्णयो न स्यात् । अत एवाऽत्र श्रद्धाशब्देन प्रज्ञाविशिष्टा श्रद्धा ग्राह्या । तथा च तस्य पर्यायः आस्तिक्यबुद्धिरिति प्रज्ञाविशिष्टा केवला श्रद्धा शोभनाऽपि सद्नुष्ठानं विना न शोभतेतराम् । एवं धेनुरपि तेन राज्ञा युक्ता शोभते । ज्ञानक्रियानययोः शास्त्रे उपालम्भवचनानि तु अर्थवादपराणि इति न्यायाचार्य-न्यायविशारदबिरुदैः पूज्यैः श्रीयशोविजयवाचकैः 'खण्डनखण्डखाद्ये' समर्थितम् ॥

अत एव सतां मतेन विधिनोपपन्नेत्युक्तम् । एतेन सद्धिधेरपि प्राबल्यं यज्जैनशास्त्रकारैः प्रतिपादितं तत्समर्थितम् । तथा चाऽऽह-

आसन्नसिद्धियाणं विहिपरिणामो य होइ सयकालं ।

विहिचाओ अविहिभत्ती अभव्वजिअदूरभव्वाणं ॥१॥

धन्नाणं विहिजोगो विहिपक्खाराहगा सया धन्ना ।

विहिबहुमाणो धन्ना विहिपक्ख-अदूसगा धन्ना ॥२॥

विहिकरणं गुणिराओ अविहिच्चाओ य पवयणुज्जोओ ।

अरिहंतसुगुरुसेवा इमाइं सम्पत्तलिगाइं ॥३॥

किञ्च व्यवहारलोपकानां चरणकरणाशकत्वं तीर्थनाशकत्वं च जैनशास्त्र उक्तम् ।

यदाहुः- निच्छयमवलंबन्ता निच्छयओ निच्छयं अयाणन्ता ।

नासंति चरणकरणं बाहिरकिरियालसा केई ॥१॥

इत्योघनिर्युक्तौ ।

“ववहारनउच्छेए तित्थुच्छेओ जओवस्सं”

इति व्यवहारभाष्ये ।

वाच्यपरिवर्तनं त्वेवम्- सा देवतापित्रतिथिक्रियार्था अन्वग् यये मध्यमलोकपालेन बभे च तया तेन सतां मतेन श्रद्धयेव साक्षात् विधिनो-
पपन्नया ॥१६॥

स पल्वलोत्तीर्णवराहयूथान्यावासवृक्षोन्मुखबर्हिणानि ।

ययौ मृगाध्यासितशाद्वलानि श्यामायमानानि वनानि पश्यन् ॥१७॥

स पल्वलेति । यद्यपि नानाशक्यतावच्छेदकधर्मत्वे शक्तौ सन्देहः, तथाऽपि शक्यतावच्छेदकतावच्छेदकैक्ये न शक्तौ सन्देहः इति नैयायिक- निष्कर्षः । एवं च तच्छब्दस्य बुद्धिस्थत्वोपलक्षिततत्तद्धर्मावच्छिन्ने शक्तत्वेन शक्यतावच्छेदकतावच्छेदकरूपस्य उपलक्षणीभूतबुद्धिस्थत्वधर्मस्यैकत्वेन तत्पदशक्तौ न सन्देहः । अत्र तच्छब्देन दिलीपत्वस्य बुद्धिस्थत्वात् तच्छब्देन दिलीप एव ग्राह्यः । स दिलीपः ।

उत्तीर्यन्ते स्मेति उत्तीर्णानि । वरायाऽभीष्टाय मुस्तादिलाभायाऽऽहन्ति- खनन्ति भूमिम् इति वराहः, आङ्पूर्वात्(हन्)धातोः 'ङः' । "शूकरे स्त्रियां डीप्, यज्ञवराहाख्ये, विष्णोरवतारभेदे पुं० पर्वतभेदे, मस्तके, शिशुमारे, वाराहीकन्दे, भानभेदे, द्वीपभेदे च" । वराहाणां यूथानि वराहयूथानि । पल्यतेऽसाविति 'पल्-गतौ' पल्धातोः 'शमिकमिपलिभ्यो वलः' ॥४९९॥ इति औणादिके बले पल्वलः पुंक्लीबः । "वेशन्तः पल्वलोऽल्पम्" इति हैमः^१ । अल्पं-सरः । पल्वलेभ्योऽल्पजलाशयेभ्यः उत्तीर्णानि-निर्गतानि वराहयूथानि येषु तानि पल्वलोत्तीर्णवराहयूथानि । बर्हिणि सन्ति येषां बर्हिणः । "मयूरो बर्हिणो बर्ही इत्यमरः । फलबर्हाभ्यामिनच् प्रत्ययो वक्तव्यः । आ समन्ताद् वसन्ति लोका येषु ते आवासाः । आवासानां वृक्षाः आवासवृक्षाः । उत्-ऊर्ध्वं मुखं येषां ते उन्मुखाः । आवासवृक्षाणां उन्मुखा बर्हिणो येषु तानि आवासवृक्षोन्मुखबर्हिणानि ।

निशादाः बालतृणानि शष्पाणि विद्यन्ते एषु ते शाद्वलाः । 'नडशादाद्वलः' (६।२।७५॥) इति 'श्रीसि०हे०श०' सूत्रेण डित्वलप्रत्ययः 'नडशादाद्व(ड्व)लच् [४।२।८८॥] इति 'पाणिनीय' सूत्रेण ड्वलचि [शाद्वलः ।] "शाद्वलः शादहरिते शादः कर्दमशष्पयोः" इति विश्वः । "शष्पकर्दमयोः शादः" इति शाश्वतः । अध्यास्यन्ते स्मेति अध्यासिताः । मृग्यन्ते व्याधैरिति मृगाः । मृगैः अध्यासिताः शाद्वलाः येषु तानि मृगाध्यासितशाद्वलानि ।

वराहबर्हिणशष्पादिमलिनिम्नाऽश्यामानि श्यामानि भवन्तीति-श्यामाय-

१. अभि० चि० चतु० १०९५ ।

२. अम० द्वि० सिंहादिवर्गे - १०४७ ।

मानानि 'डाचूलोहितादिभ्यः षित् (३।४।३०॥) इति 'श्रीसिंहेशं' सूत्रेण षित् क्यङ् । 'लोहितादिडाज्भ्यः क्यष्' [३।१।१३॥] इति 'पाणिनीय' सूत्रेण च क्यष् । 'क्यङ्घो न वा' (३।३।४३॥) इति 'श्री सिंहेशं' सूत्रेण 'वा क्यष्ः' [१।३।९०॥] इति 'पाणिनीय' सूत्रेण चाऽत्मनेपदे शानच् । अथवा श्यामानीवाऽऽचरन्तीति श्यामायमानानि, आत्मनेपदम्, तत आनश्, इति व्युत्पत्तौ 'श्रीसिंहेशं' 'क्यङ्' (३।४।२६॥) इति सूत्रेण क्यङ्, तत आनशः, 'कर्तुः क्यङ् सलोपश्च' [३।१।११॥] इति 'पाणिनीय' सूत्रेण क्यङ् ततः शानच् । वनानि । पश्यतीति पश्यन्" शतृशानौ तिसेवत्" इति परस्मैपदे शतृप्रत्ययः । सन् । ययौ-जगाम ॥

वाच्यपरिवर्तनं त्वेवम् - तेन पल्वलोत्तीर्णवराहयूथान्या[वा]सवृक्षोन्मुख-
बर्हिणानि मृगाध्यासितशाद्वलानि श्यामायमानानि वनानि पश्यता (सता) यये ॥

स दिलीपः प्रत्यावर्तमानः सन्ध्यागमे पल्वलेभ्यो निर्गतानि शूकरयूथानि
निशायापनार्थं चाऽऽवासवृक्षोन्मुखं च गच्छन्तो बर्हिणो(णा)श्च शष्पसाम्येषु सुखं
स्थित्वा विश्राम्यमाणान् मृगान् च पश्यन् सन् दृष्ट्वा एतेषां मलिनिम्ना
प्रदोषान्धकारेण श्यामायमानानि वनानि पश्यन् वशिष्ठाश्रमं प्रति जगाम, इति
सरलार्थः ॥१७॥

आपीनभारोद्धहनप्रयत्नाद् गृष्टिर्गुरुत्वाद्वपुषो नरेन्द्रः ।

उभावलङ्घ्यक्रतुरञ्जिताभ्यां तपोवनावृत्तिपथं गताभ्याम् ॥१८॥

आपीनेति । गिरति इति 'गृत्-निगरणे' इति धातोः 'गो गृष् च' 'उणादि'
॥६४९॥ इति 'श्रीसिंहेशं' सूत्रेण गृषादेशे तिप्रत्यये च गृष्टिः । गृह्णाति सकृत्
गर्भमिति वा ग्रहधातोः तिप्रत्यये पृषोदरादित्वा 'त्याणिनीय' मते गृष्टिः ।
सकृत्प्रसूतिका गौः । "गृष्टिः सकृत्प्रसूतिका" इति हैमः^१ । 'सकृत्प्रसूता गौः
गृष्टि'रिति हलायुधः । इन्दतीति इन्द्रः, नराणामिन्द्रः नरेन्द्रः । उभौ-यथाक्रमम् ।
आप्यायते स्मेत्यापीनम्, आङ्पूर्वात् 'ओप्यायैङ्-वृद्धौ' धातोः के प्यायः पीत्वे
तस्य नत्वे चाऽऽपीनम् । 'आङोऽन्धूधसोः' (४।१।९३॥) इति 'श्रीसिंहेशं'
सूत्रेण 'प्यायः पी' [६।१।२८॥] इति 'पाणिनीय' सूत्रेण च प्यादेशः ।
'डीयश्चैदितः क्योः' (४।४।६१॥) इति 'श्रीसिंहेशं' सूत्रेण 'श्चैदितो

१. अभि० चि० चतु० १२६८ ।

निष्ठायाम्' [७।२।१४॥] इति 'पाणिनीय' सूत्रेण च इण्निषेधे 'सूयत्याद्योदितः' (४।२।७०॥) इति 'श्रीसि०हे०श०' सूत्रेण 'ओदितश्च' [८।२।४५॥] इति 'पाणिनीय' सूत्रेण च तस्य नत्वम् । आपीनः पुंक्लीबलिङ्गः । आपीनम् ऊधः । "ऊधस्तु क्लीबमापीनम्" इत्यमरः । "आपीनमूधः" इति हैमः^२ आपीनस्य भारः आपीनभारः । उत्-ऊर्ध्वं वहनं उद्वहनम् । आपीनभारस्य उद्वहनम् आपीनभारोद्वहनम् । आपीनभारोद्वहनस्य प्रयत्नः आपीनभारोद्वहनप्रयत्नः, तस्मात् आपीनभारोद्वहनप्रयत्नात् ।

वपुषः उप्यन्ते, देहान्तरभोगसाधनबीजभूतानि कर्माण्यत्रेति वपुधातोः उसि वपुस् । "वपुः शरीरे, प्रशस्ताकारे च" । तस्य वपुषः-शरीरस्य । गुरोः भावः गुरुत्वम्, तस्माद् गुरुत्वात्-स्थौल्यात् । अज्ज्येते इति पूजार्थक'अञ्जू' धातोः कर्मणि वर्तमाने क्ते ताभ्याम् अञ्जिताभ्याम् । मन्दमन्दगमनेन प्रशस्ताभ्याम् । गमने इति गते, ताभ्यां गताभ्याम् । तपसः वनं तपोवनम् । तपोवनादावृत्तिः तपोवनावृत्तिः । तपोवनावृत्तेः पन्थाः तपोवनावृत्तिपथः, तं तपोवनावृत्तिपथम् । 'ऋक्पूःपथ्यपोऽत् (७।३।७६॥) इति 'श्रीसि०हे०श०' सूत्रेण समासान्तोऽत् । ऋक्पूरब्धूःपथामानक्षे [५।४।७४॥] इति 'पाणिनीय' सूत्रेण च समासान्तो 'अ'प्रत्ययः । अलञ्चक्रतुः-भूषयामासतुः ॥

वाच्यपरिवर्तनं त्वेवम् - गृष्ट्या नरेन्द्रेण च उभाभ्यां आपीनभारोद्वहन-प्रयत्नाद् वपुषो गुरुत्वात् अञ्जिताभ्यां गताभ्यां तपोवनावृत्तिपथः अलञ्चके ॥

सा नन्दिनी महोधोभारात् दिलीपश्च नृपः शरीरभाराद् द्वावपि मन्दं मन्दं गमनेन तपोवनावृत्तिमार्गमलञ्चक्रतुः, इति सरलार्थः ॥१८॥

वसिष्ठधेनोरनुयायिनं तमावर्तमानं वनिता वनान्तात् ।

पपौ निमेषालसपक्ष्मपङ्क्तिरुपोधिताभ्यामिव लोचनाभ्याम् ॥१९॥

वसिष्ठधेनोरिति । अतिशयेन वसुमान् वसिष्ठः । 'गुणाङ्गाद् [वेष्टेयसू]' (७।३।९॥) [सि०] इति इष्टे 'विन्-मतोर्नि(णीं)ष्टे [यसौ लुप्]' (७।४।३२॥) [सि०] इति मतोलुपि 'त्रन्त्यस्वराऽऽदेः' (७।४।४३॥) [सि०] इत्यन्त्यस्वरा-दिलोपे वसिष्ठः । अरुन्धती जायाऽस्येति 'जायाया जानिः' (७।३।१६४॥) इति

१. अम० द्वि० वैश्यवर्गे - १८५२ ।

२. अभि० चि० चतु० १२७२ ।

[सि०] सूत्रेण जान्यादेशे अरुन्धतीजानिः । “वशिष्ठोऽरुन्धतीजानिः” इति हैमः^१ । वसिष्ठस्य धेनुः वसिष्ठधेनुः, तस्याः वसिष्ठधेनोः । अनुयातीति अनुयायी, तम् अनुयायिनम्-अनुचरम् । वनस्याऽन्तः वनान्तः, तस्माद् वनान्तात् । आवर्ततेऽसौ आवर्तमानः, तम् आवर्तमानं-प्रत्यागतम् । तं-दिलीपम् । वन्यते-भज्यते स्म वनिता-सुदक्षिणा । “स्त्री नारी वनिता वधूः, वशा सीमन्तिनी वामा, वर्णिनी महिलाऽबला, योषा योषित्” इति हैमः^२ ।

‘पच्यते विस्तीर्यते सात्मनात्मन् ॥९९६॥ इति ‘औणादिश्रीसि०’ सूत्रेण मनि निपातने, पक्ष्म पुंक्लीबलिङ्गः । “पक्ष्म स्याद् नेत्ररोमणि” इति हैमः^३ । पच्यते इति पङ्क्तिः । “राजिलेखा ततिर्वीथी, मालाल्याबलिपङ्क्तयः, धोरणी श्रेणी” इति हैमः^४ । पक्ष्मणां पङ्क्तिः पक्ष्मपङ्क्तिः । निमेषेषु । निमेषणानि निमेषाः । “निमेषस्तु निमीलनम्” इति हैमः^५ । न लसतीत्यलसः अलतीति वा तप्यणि-पन्यत्यपि-रधि-नभि-नम्यमि-चमि-तमि-चट्यति-पतेरसः ॥५६९॥ इति ‘औणादिश्रीसि०’सूत्रेणाऽसि अलसः । “अथाऽऽलस्यः शीतकोऽलसः, मन्दस्तुन्दपरिमृजोऽनुष्णः” इति हैमः^६ । अलसा पक्ष्मपङ्क्तिर्यस्याः सा निमेषा-लसपक्ष्मपङ्क्तिः-निर्निमेषा सतीत्यर्थः । लोच्यते आभ्याम् लोचने । “चक्षुरक्षीक्षणं नेत्रं, नयनं दृष्टिरेम्बकम्, लोचनं दर्शनं दृक् च” इति हैमः^७ । लोचनाभ्यां-करणाभ्याम् । उपवसतः स्मेति उपोषिते, ताभ्याम् उपोषिताभ्यां-बुभुक्षिताभ्याम् । वसतेः कर्तरि क्तः । उपवासः-भोजननिवृत्तिः । इव । पपौ-पीतवती । यथोपोषितोऽतितृष्णया जलमधिकं पिबति, तद्वदतितृष्णयाऽधिकं व्यलोकयदित्यर्थः ।

अनेनाऽर्थकरणेनाऽस्य वृत्तिकारो महिनाथः चतुर्विधाहारत्यागरूप एव वास्तव उपवासः, न तु फलाहाररूपः इति ज्ञापयति । उपवासो भोजननिवृत्तिरिति व्याख्यानेन च त्रिधाहारत्यागरूपस्याऽप्युपवासत्वं सङ्गच्छत एव । अनेन जैनमते यत् त्रिधाहारत्यागरूपं चतुर्विधाहारत्यागरूपं वोपवासरूपं (तत्) सङ्गतिमिर्यति । चतुर्विधाहारत्यागरूप उत्कृष्टः, त्रिधाहारत्यागरूपो जघन्यः । फलाहारकरणे तु

१. अभि० चि० तृ० ८४९ ।

२. अभि० चि० तृ० ५०३-४ ।

३. अभि० चि० तृ० ५८० ।

४. अभि० चि० ष० १४२३ ।

५. अभि० चि० तृ० ५७८ ।

६. अभि० चि० तृ० ३८३-८४ ।

७. अभि० चि० तृ० ५७५ ।

उपवासभङ्गः प्रचुरदोषसम्भवश्च ।

वाच्यपरिवर्तनं त्वेवम् - वसिष्ठधेनोरनुयायी वनान्तादावर्तमानः सः वनितया निमेषालसपक्ष्मपङ्क्त्या सत्या लोचनाभ्यामुपोषिताभ्यामिव पपे ॥

वल्लभस्याऽदर्शनेनाऽधीरा सुदक्षिणा नन्दिन्या सह वनात् प्रत्यागच्छन्तं दयितं विलोक्य तृष्णाविस्फारितेन स्वनेत्रयुगलेन प्रियं पतिं निर्भरं ददर्श । यथा कश्चिदुपोषितः पिपासितः सन् मुहुर्मुहुः मधुरं जलं पीत्वाऽपि न शान्तिं प्राप्नोति, तथा सुदक्षिणायाः प्रियतमदर्शनवियोगतापितं नेत्रयुगलमपि सुधावत्प्रियतमरूपं मुहुर्मुहुः दृष्ट्वाऽपि न तृप्तिं लेभे, इति सरलार्थः ॥१९॥

पुरस्कृता वर्त्मनि पार्थिवेन प्रत्युद्गता पार्थिवधर्मपत्न्या ।

तदन्तरे सा विरराज धेनुर्दिनक्षपामध्यगतेव सन्ध्या ॥२०॥

पुरस्कृतेति । वर्तन्तेऽनेनेति वृथातोः 'मन्' ॥११३॥ इति 'उणादि-श्रीसि०' सूत्रेण मन्प्रत्यये वर्त्म क्लीबलिङ्गः । "पदव्येकपदी पद्या पद्धति-वर्त्मवर्तनी । अयनं सरणिमार्गोऽध्वा पन्था निगमः स्मृतिः" इति हैमः^१ । तस्मिन् वर्त्मनि । पृथिव्याः ईशः, 'पृथिवीसर्वभूमेरीशज्ञातयोश्चाञ्' (६।४।१५६॥) इति 'श्रीसि०' सूत्रेण अञि पार्थिवः, 'तस्येश्वरः' [५।४।४२॥] इति 'पाणिनीय' सूत्रेण वाऽञि प्रत्यये पार्थिवः । "राजा राट् पृथिवीशक्रमध्यलोकेशभूभृतः । महीक्षित पार्थिवो मूर्धाभिषिक्तो भूप्रजानृपः" इति हैमः^२ । तेन पार्थिवेन । पूर्वं देशे पुरः पुरस्तात् इति 'पूर्वाविराधरे[भ्यो]ऽसस्तातौ पुरवधश्चैषाम्' (७।२।११५॥) इति 'श्रीसि०' सूत्रेण 'अस्-अस्तात्' प्रत्ययौ पुरादेशश्च । "पुरः पुरस्तात् पुरतोऽग्रतश्च (तः)" इति हैमः^३ । कृधातोः कर्मणि क्ते 'सिद्धहेम'मते आपि 'पाणि०'मते टापि च कृता । पुरः कृता पुरस्कृता । धरतीति धृधातोः 'अर्तोरिस्तु-सु-हु-सृ-घृ-धृ-सृ-क्षि-यक्षि-भा-वा-व्या-धा-पा-या-वलि-पदि-नीभ्यो मः ॥३३८॥ इति 'उणादिश्रीसि०' सूत्रेण 'म'प्रत्यये धर्मः ।

दुर्गतिप्रसृताञ्जन्तून्यस्माद् धारयते ततः ।

धत्ते चैतान् शुभस्थाने तस्माद् धर्मः इति स्मृतः ॥

"धर्मः पुण्यं वृषः श्रेयः सुकृते" इति हैमः^४ । 'पाणि०' मते धृधातोः

१. अभि० चि० चतु० ९८३ ।

२. अभि० चि० तृ० ६८९-९० ।

३. अभि० चि० ष० १५२९ ।

४. अभि० चि० ष० १३७९ ।

मनि “धर्मः पुनर्पुलि० शास्त्रविहितकर्मानुष्ठानजन्ये, भाविफलसाधनभूते, शुभादृष्टे । ‘यतोऽभ्युदयनिःश्रेयससिद्धिः स धर्मः’ । ‘श्रुतिस्मृतिभ्यामुदितं यत् स धर्म’ इत्युक्ते, श्रौते, स्मार्ते कर्मणि, ‘विहितक्रियया साध्यो धर्मः पुंसां गुणो मतः’ - इत्युक्ते, कर्मजन्ये, अदृष्टे, आत्मनि, ‘देहधारणात्’ जीवे, आचारे, वस्त्रगुणरूपे, स्वभावे, उपमायां, यागादौ, अहिंसायां, न्याये, उपनिषदि, यमे, सोमाध्यायिनि, सत्सङ्गे, धनुषि, ज्योतिषोक्ते, लग्नात् नवमस्थाने च; दानादौ नपुं०” । इह तु शुभादृष्टं धर्मो यमोपमापुण्यस्वभावाचारधन्वसुसत्सङ्गेर्ह्यहिंसादौ न्यायोपनिष-दोरपि । “धर्मं दानादिके” इत्यनेकार्थसङ्ग्रहः ।

पातोति पाधातोः ‘पातेर्वा’ ॥६५९॥ इति ‘उ०श्रीसि०’ सूत्रेण डीप्रत्यये नान्तागमे च पत्नी । “अथ सधर्मिणी पत्नी सहचरी पाणिगृहीती गृहिणी गृहाः दाराः क्षेत्रं वधूर्भार्या जनी जाया परिग्रहः द्वितीयोढा कलत्रं च” इति हैमः^१ । अथवा ‘पाणिनीय’मते [पत्युर्नो यज्ञसंयोगे ४।१।३३॥ इति] पतिशब्दात् यज्ञसम्बन्धे डीपि नुकि च पत्नी, पतिकृतयशवत्यां विधिनोढायां योषिति । ‘सिद्धहेममते धर्माय पत्नी, ‘पाणि०’मते च धर्मस्य पत्नी धर्मपत्नी । पार्थिवस्य धर्मपत्नी पार्थिवधर्मपत्नी, तथा पार्थिवधर्मपत्न्या ।

प्रत्युद्गम्यते स्मेति प्रत्युद्गता । सा । धयति एनाम् धेनुः । तयोर्दम्पत्योरन्तरे तदन्तरे-मध्ये । अन्तरे इति सप्तम्यन्तप्रतिरूपकमव्ययम् । “मध्येन्तरेणान्तरेऽन्तरा” इति हैमः^२ । अथवा ‘पा०’मते अन्तरेति ‘इण्’धातोः विचि अन्तरे(रं) यद्वा अनित्यन्तरं पुंक्लीबलिङ्गः । ‘अनि-काभ्यां तरः” ॥४३७॥ इति ‘उ०श्रीसि०’ सूत्रेण अन्धातोः ‘तर’प्रत्यये अन्तरम् । “मध्यमन्तरे” इति हैमः^३ । ‘पाणि०’मते तु अन्तं राति-ददातीति राधातोः कप्रत्यये “अन्तरम् अवकाशे, अवधौ परिधानांशुके, अन्तर्धाने, भेदे, परस्परवैलक्षण्ये, विशेषे, तदर्थे, छिद्रे, आत्मीये, विनार्थे, बहिरर्थे, व्यवधाने, मध्ये, सदृशे च ।” तयोरन्तरं तदन्तरं, तस्मिन् तदन्तरे । दीव्यति रविरत्र द्यति तम इति वा दिनम् । क्षिप्यते इति ‘भिदाद्यङ् (दयः)’ (५।३।१०८॥) इति ‘श्रीसि०’ सूत्रेण क्षिप्धातोरङि क्षपा । “निशा निशीथिनी रात्रिः शर्वरी क्षणदा क्षपा त्रियामा यामिनी भौती तमी

१. अनेकार्थसङ्ग्रहे द्वि० ३२० ।

२. अभि० चि० तृ० ५१२-१३ ।

३. अभि० चि० ष० १५३८ ।

४. अभि० चि० ष० १४६० ।

तमा विभावरी रजनी वसतिः श्यामा वासतेयी तमस्विनी उषा दोषेन्दुकान्ता" इति हैमः^१ । यद्वा 'पा०'मते क्षपयति चेष्टामिति क्षैधातोः णिचि पुकि च क्षपा रात्रौ । दिनं च क्षपा च दिनक्षपे । 'मव्-बन्धने' मव्यत इति 'शिक्यास्याढ्य-मध्य-विन्ध्य-धिष्ण्याघ्यहर्ष्य-सत्य-नित्यादयः" ॥३६४॥ इति 'उणादिश्रीसि०'-सूत्रेण वस्य धेयान्ते (धत्वे) च निपातने मध्यम् । "मध्यमन्तरे" [इति हैमः^२] । स्वरभेदेऽपि "ते मन्द्र-मध्य-तारा स्युरुरः कण्ठ शिरोद्भवाः" इति हैमः^३ ।

दत्तिलोऽपि आह-

नृणामुरसि मन्द्रस्तु द्वाविंशतिविधो ध्वनिः ।

स एव कण्ठे मध्यः स्यात्तारः शिरसि गीयते ॥१॥

मध्यं लयविशेषः । "द्रुतं विलम्बितं मध्यमोद्यस्तत्वं घनं क्रमात्" इति हैमः^४ ।

भागुरिरप्याऽऽह- "लम्बितद्रुतमध्यानि तत्त्वौघानुगतानि तु" । इति ।

मव्यते बध्यते मे स्वराद्यत्र मध्यः । "मध्योऽवलग्नं विलग्नं मध्यमः" इति हैमः^५ । 'पाणि०'मते तु मन्धातोः यकि नस्य घे च निरुक्तेः मध्यं पुं० न० । "देहस्याऽवयवभेदे, नृत्यादौ, मन्दत्वशीघ्रत्वभिन्ने, व्यापारभेदे, पूर्वापरसीमयोरन्तराले, परार्ध्यसङ्ख्यातोऽर्वाचीनायां सङ्ख्यायां, न० तत्सङ्ख्याते च" । "अन्त्यं मध्यं परार्ध्यं चे" ति लीलावती । "ज्योतिषोक्ते, ग्रहाणां गतिभेदे स्त्री०, तद्वति ग्रहे पुं०, न्याय्ये, अन्तर्वर्तिनि च त्रिलि०" । "मध्यं न्याय्येऽवलगने अन्तर" इति अनेकार्थसंग्रहः^६ । इह त्वन्तः दिनक्षपयोर्मध्यं दिनक्षपामध्यम् । गम्यते स्मेति गता । दिनक्षपामध्यं गता दिनक्षपामध्यगता ।

सन्ध्यायन्त्यस्यामिति, यद्वा सज्येते सन्धीयेत अहोरात्रावस्यामिति सङ्गधातोः 'सञ्जेर्ध् च' ॥३५९॥ इति 'उ०श्रीसि०'सूत्रेण यप्रत्ययो धोऽन्तादेशश्चेति सन्ध्या । "सन्ध्या तु पितृसूः" इति हैमः^७ । यद्वा 'पा०'मते सम्पूर्वात्

१. अभि० चि० द्वि० १४१-४२-४३ ।

२. अभि० चि० प० १४६० ।

३. अभि० चि० प० १४०२ ।

४. अभि० चि० द्वि० २९२ ।

५. अभि० चि० तृ० ६०७ ।

६. अनेकार्थसङ्ग्रहे द्वि० ३६५ ।

७. अभि० चि० द्वि० १४० ।

ध्वैधातोरङि सन्धिः । सन्धिशब्दात् 'भवार्थे यति वेति' सन्ध्या ।
 एकरूपकालोत्तरभाविपररूपकालस्याऽवकाशे, दिवारात्रस्य मध्यवर्तिकाले । स
 च दिवाशेषदण्डसहितरात्रिप्रथमदण्डात्मकः कालः । तयोश्चतुर्दण्डात्मककालश्च ।

“त्रियामां रजनीं प्राहुस्त्यक्त्वाऽऽद्यन्तचतुष्टये ।

नाडीनां तदुभे सन्ध्ये दिवसाद्यन्तसंज्ञिते” ॥

इति स्मृतिः ।

“अहोरात्रस्य यः सन्धिः सूर्यनक्षत्रवर्जितः ।

सा च सन्ध्या समाख्याता” ॥ इति स्मृतिः ।

“सायाह्ने सन्ध्याकाले उपास्यदेवताभेदे । तदुपासना-याज्ञा ।

सन्ध्यामुपासते ये तु, नियतं शंसितव्रताः ॥” इति स्मृतिः ।

“प्रातः सन्ध्यां ततः कृत्वा सङ्कल्पं बुध आचरेत्” । इति स्मृतिः ।

चत्वार्याहुः सहस्राणि वर्षाणां तु कृतं युगम् ।

तस्य तावच्छती सन्ध्या सन्ध्यांशश्च प्रकीर्तितः ॥

इत्युक्ते, युगसन्धिकाले, नदीभेदे, ब्रह्मपत्नीभेदे, चिन्तायां, संश्रवे, सीमायां,
 सन्धाने च” । अत्र तु दिवारात्रस्य मध्यकालः सन्ध्या । इव- ‘इवि-व्याप्तौ’
 धातोः कप्रत्यये इव अव्ययं सादृश्ये उत्प्रेक्षायां ईषदर्थे वाक्यालङ्कारे च । इह
 तु उत्प्रेक्षायाम् । विरराज-शुशुभे ॥

वाच्यपरिवर्तनं त्वेवम् - वर्त्मनि पार्थिवेन पुरस्कृतया पार्थिवधर्मपत्न्या
 च प्रत्युदगतया तथा धेन्वा तदन्तरे दिनक्षपामध्यगतया सन्ध्ययेव विरेजे ॥

मार्गे महिषी धेनोरग्रतः पश्चात् दिलीपश्च यथा दिननिशयोः मध्ये स्थिता
 (किसलयरागारुणा) सन्ध्या चकास्ति तथैव तयोः सुदक्षिणादिलीपयोर्मध्येऽवस्थिता
 नन्दिन्यपि दिदीपे, इति सरलार्थः ॥२०॥

प्रदक्षिणीकृत्य पयस्विनीं तां सुदक्षिणा साक्षतपात्रहस्ता ।

प्रणम्य चाऽऽनर्चं विशालमस्याः शृङ्गान्तरं द्वारमिवाऽर्थसिद्धेः ॥२१॥

प्रदक्षिणीकृत्येति । न क्षयन्ते इत्यक्षताः पुंक्लीबलिङ्गः । पुंसि अयं

बहुचनान्तः । “लाजाः स्युः पुनरक्षताः” इति हैर्मः । पाति-रक्षति आधेयं, पीयतेऽस्मादिति वा पात्रं त्रिलिङ्गः । “पात्रामत्रे तु भाण्डम्(भाजनं)” इति हैर्मः । पिबन्ति अनेन इति पात्रम् । ‘नी-दाव्-शस्-यु-युज-स्तु-तुद-सि-सिच-मिह-पत-पा-नहस्त्र’ (५।२।८८॥) इति ‘श्रीसि०’ सूत्रेण त्रट्, ‘पा०’ मते पाधातोऽष्टन् । “पात्रं सुवादिकम्” इति हैर्मः । पीयते इति पात्रं प्रवाहः त्रिलिङ्गः । “पात्रं तदनन्तरम्” इति हैर्मः । पान्ति स्वभूमिकामिति पात्राणि ‘त्रट्’ ॥४४६॥ इति ‘उणादिश्रीसि०’ सूत्रेण पाधातोः त्रट् । “पात्राणि नाट्येऽधिकृताः” इति हैर्मः । पापात् त्रायते इति निरुक्तिवशात् पात्रम् । “पात्रं जलाद्याधारे, भोजनयोग्येऽमत्रे, ज्ञानचरणयुक्ते, दानयोग्ये, मुनौ, यज्ञीये, सुवादौ, तीरद्वयमध्य-वर्तिनि, जलाधारस्थाने, नाटकेऽभिनये, नायकादौ च नपुंसकः” । अत्र तु पात्रममत्रम् । अक्षतानां पात्रम् अक्षतपात्रम् । अक्षतपात्रेण सह वर्तते इति साक्षतपात्रौ । हसतीति हस्तः- ‘दम्यमि-तमि-मा-वा-पू-धू-गृ-जृ-हसि-वस्यसि वितसि मसीण्भ्यस्तः’ ॥२००॥ इति ‘[उ] श्रीसि०’ सूत्रेण ‘हसे-हसने’ धातोः ते हस्तः-नक्षत्रविशेषः । “हस्तः सवितृदेवतः” [इति हैर्मः] । हस्त्यनेन हस्तः पुंस्त्रीबलिङ्गः । हसद्भिः मुखे दीयते वा हस्तः । “पञ्चशाखः शयः शमः हस्तः पाणिः करः” इति हैर्मः । “हस्तः प्रामाणिको मध्ये मध्यमाङ्गुलिकपूर्व(कूर्प)रम्” इति हैर्मः । हस्तोऽङ्गुलविंशत्या चतुरन्वितया इति तदर्थः । “चतुर्विंशत्यङ्गुलानां हस्तः” इति हैर्मः । हस्यतेऽनेन इति हस्तः । “हस्तिनासा करः शुण्डा हस्तः” इति हैर्मः । अत्र हस्तक्रियाकारित्वात् हस्तः । ‘पाणिनीय’ मते तु हस्धातोः तनि हस्तः पुं० । “हस्तः देहावयवभेदे चतुर्विंशत्यङ्गुलपरिमाणे ।

‘यवोदरैरङ्गुलमष्टसङ्ख्यैः हस्तोऽङ्गुलैः षडङ्गुलितैश्चतुर्भिः’ इति लीलावती ।

हस्तिशुण्डे च, अश्विन्यादिषु त्रयोदशे नक्षत्रे पुं० स्त्री० ‘जाहन्वी हस्तयोगे’ इति पुराणम् । ‘पुण्या हस्ता तथा स्वातिः’ इति ज्योतिषम् । समूहे च यथा

- | | |
|-----------------------|-------------------------|
| १. अभि० चि० तृ० ४०१ । | ६. अभि० चि० द्वि० ११२ । |
| २. अभि० चि० च० १०२६ । | ७. अभि० चि० तृ० ५९१ । |
| ३. अभि० चि० तृ० ८२८ । | ८. अभि० चि० तृ० ५९९ । |
| ४. अभि० चि० च० १०७९ । | ९. अभि० चि० तृ० ८८७ । |
| ५. अभि० चि० द्वि० ३२७ | १०. अभि० चि० च० १२२४ । |

केशहस्तः । अत्र तु देहावयवभेदो हस्तः । साक्षातपात्रौ हस्तौ यस्याः सा साक्षतपात्रहस्ता । अथवा अक्षतैः सह वर्तमानं साक्षतम् । साक्षतं पात्रं हस्तयोः यस्याः सा साक्षतपात्रहस्ता । यदि वा सा इति व्यस्तं, अक्षतपात्रं हस्तयोः यस्याः सा अक्षतपात्रहस्ता । सा सुदक्षिणा ।

प्रशस्तं पयोऽस्त्यस्याः सा, पयःशब्दात् प्रशस्ते विनि डीपि च पयस्विनी, तां पयस्विनीम्-प्रशस्तक्षीराम् । तां धेनुम् । प्रदक्षिणीकृत्य-परिक्रम्य । प्रणम्य च । अस्याः धेन्वाः 'वेर्विस्तृते शालशङ्कटौ (७।१।१२३॥) इति 'श्रीसि०' सूत्रेण विशालं विशङ्कटं साधू । "विशालं तु विशङ्कटम्, पृथूरु पृथुलं व्यूढं विकटं विपुलं बृहत् । स्फारं वरिष्ठं विस्तीर्णं ततं बहु महद् गुरु" इति हैमः । "विशङ्कटं पृथु बृहत् विशालं पृथुलं महत्" इत्यमरः ।

शृणातीति शृङ्गम्- 'शृङ्गशाङ्गादयः ॥९६॥ इति 'उणादिश्रीसि०' सूत्रेण शृधातोर्गान्तो निपातः । "विषाणं कूणिका शृङ्गम्" इति हैमः । शीर्यते निर्घातेनेति वा शृङ्गम्-शिखरम् । "शृङ्गं तु शिखरं कूटम्" इति हैमः । अथवा शृधातोर्गानि पृषोदरादित्वान्मुमागमे ह्रस्वे च "शृङ्गं न० पर्वतोपरिभागे, प्राधान्ये, चिह्ने, जलक्रीडार्थयन्त्रभेदे, 'पीचकारी'ति लोकप्रसिद्धे, कामोद्रेके, पश्चादेर्विषाणे, महिषशृङ्गनिर्मितवाद्यभेदे, उत्कर्षे, ऊर्ध्वे, तीक्ष्णे, पद्मे च; कूर्चशीर्षकवृक्षे च पुं०" । अत्र तु शृङ्गं विषाणम् । शृङ्गयोरन्तरं शृङ्गान्तरम्, शृङ्गमध्यदेशं ललाटपट्टमिति यावत् ।

अर्थेऽसौ अर्थः । 'कमि-पु-गार्तिभ्यस्थः' ॥२२५॥ इति 'उणादिश्रीसि०' सूत्रेण ऋधातोः थः । अथवा अर्थ्यते इति अर्थः । "कार्यं स्यादर्थः कृत्यं प्रयोजनम्" इति हैमः । अथवा 'अर्थ-याचने' अदादिः चुरादिः आत्म० द्वि० सेट्, अर्थयते आर्तिथत् मतान्तरे अर्थापयते आर्तथापत इति "अर्थः पुंभावकर्मादौ, यथायथं अचूविषये, अभिधेये, धने, वस्तुनि, प्रयोजने, निवृत्तौ, हेतौ, प्रकारे, अभिलाषे, उद्देश्ये तु" । अत्र तु प्रयोजनमुद्देश्यमित्यादि यथायोगम् ।

१. अभि० चि० ष० १४२९-३० ।

२. अ० तृ० विशेष्यनिघ्नवर्गे - २१४५ ।

३. अभि० चि० च० १२६४ ।

४. अभि० चि० च० १०३२ ।

५. अभि० चि० ष० १५१४ ।

सिद्धयति अस्यामिति सिद्धिः इति हैमः । अथवा सेधनं सिद्धिरिति सिद्धातोः क्तिनि (क्तौ) “सिद्धिः ऋद्धिनामौषधे, (दुर्वायाम्) योगेभेदे, ऽन्तर्धाने, निष्पत्तौ, पाके, पादुकायां, मोक्षे, वृद्धौ, सम्पत्तौ, अणिमाद्यष्टविधैश्वर्ये, बुद्धौ, साध्यवत्तया निश्चये, दक्षकन्याभेदे च ।” अत्र तुः निष्पत्तिः । अर्थस्य सिद्धिः अर्थसिद्धिः, तस्याः अर्थसिद्धेः-कार्यनिष्पत्तेः ।

उभ्यते पूर्यते इति द्वारम् । ‘द्वार-शृङ्गार-भृङ्गार-कल्हार-कान्तार-केदार-खारडादयः ॥४११॥ इति ‘उणादिश्रीसि०’ सूत्रेण ‘उम्भत् पूरणे’ इति धातोः द्वादेशे आरप्रत्यये च द्वारम् । द्वारयतीति वा तत्र द्वारम् । “वलजं प्रतीहारो द्वाद्वरि” इति हैमः । ‘पाणि०’ मते तु द्वारं न० । दृधातोर्णिचि अचि च “द्वारं गृहादिनिर्गमनस्थाने, प्रतीहारे, उपाये, मुखे च” । अत्र तु द्वारं प्रवेशमार्गम् । इव । आनर्च-अर्चयामास-पूजयामास इति यावत् । अर्चतेः भौवादिकात् परोक्षा, ‘पाणि०’ मते लिट् ॥

वाच्यपरिवर्तनं त्वेवम्-साक्षतपात्रहस्तया सुदक्षिणया तां पयस्विनीं प्रदक्षिणीकृत्य प्रणम्य चाऽस्या विशालं शृङ्गान्तरमर्थसिद्धेः द्वारमिवाऽऽनर्चं ॥

ततः सुदक्षिणा तन्दुलादिसहितमर्घभाजनमादाय शुभ्रक्षीरां तां गां प्रथमं प्रदक्षिणक्रियया सन्मानितां चकार; पश्चाच्च तां प्रणम्याऽर्थसिद्धेः प्रवेशमार्गमिव तस्याः शृङ्गयोः मध्यस्थानमर्घ्यदानेन पूजितवती, इति सरलार्थः ॥२१॥

वत्सोत्सुकाऽपि स्तिमिता सपर्या प्रत्यग्रहीत्सेति ननन्दतुस्तौ ।

भवत्योपपन्नेषु हि तद्विधानां प्रसादचिह्नानि पुरःफलानि ॥२२॥

वत्सेति । सा धेनुः-वदति मातरं दृष्ट्वेति वत्सः । ‘मा-वा-वद्यमि-कमि-हानि-मानि-कष्यशि-पचि-मुचि-यजि-वृ-तृभ्यः सः’ ॥५६४॥ इति ‘उणादिश्रीसि०’ सूत्रेण वदिधातोः से वत्सः । “वत्सः शकृत् करिस्तर्णः” इति हैमः । वदत्यनेनेत्यापि वत्सः पुंक्लीबलिङ्गः । “क्रोडोरो हृदयस्थानं वक्षो वत्सो भुजान्तरम् ” इति हैमः । उत्सुमद्गतं मनो अस्य उत्सुकः । ‘उदुत्सोरुन्मनसि’

१. अभि० चि० च० १००४ ।

२. अभि० चि० च० १२६० ।

३. अभि० चि० तृ० ६०२ ।

(७।१।१९२॥) इति 'श्रीसि०' सूत्रेण उत्सुशब्दात् अस्येत्युन्मनस्यभिधेये कप्रत्यये उत्सुकः । "उत्कस्तुत्सुकः उन्मनाः उत्कण्ठितः" इति हैमः । 'पाणिनीय' मते तु उत्सुकस्त्रिलिङ्गः । उत्पूर्वात् सूधातोः क्तिप्कनि ह्रस्वे उत्सुकः । "इष्टार्थ-संपादनायोद्युक्ते, अभीष्टे गमिष्यतीति उत्कण्ठान्विते च ।" वत्से उत्सुका वत्सोत्सुका । अपि अव्ययं-न पीयति गच्छतीति 'पि-गतौ' धातोः क्तिप् न तुक् । "अशक्यकरणाद्योद्यमरूपायां, शक्त्युत्कर्षमाविष्कर्तुमत्युक्तिरूपायां वा, संभावनायां, स्नेहे, निन्दायां, प्रश्ने, समुच्चये, अल्पपदार्थे, कामचारानुशायाम्, अवधारणे, पुनरर्थे च" । अत्र तु पुनरर्थे । स्ववत्सदर्शनोत्कण्ठिताऽपि । स्तिम्यति स्मेति स्तिमिता । "तिमिते स्तिमितक्लिन्नसार्द्राद्रौजां समुत्तवत्" इति हैमः । 'पाणि०' मते तु "स्तिमित" नपुं०लिङ्गाः । स्तिमधातोः भावे क्तः । "आर्द्रतायाम्, अचाञ्चल्ये च" । कर्तरि क्तः, "अचञ्चले आर्दे च त्रिलिङ्गः" अत्र त्वचञ्चलार्थः । स्तिमिता निश्चला सती ।

'सपर-पूजायाम्' इति कण्ड्वादिधातोः 'धातोः कण्ड्वादेर्यक्' (३।४।८॥) इति 'श्रीसि०' सूत्रेण यकि 'शंसिप्रत्ययात्' (५।३।१०५॥) इति 'श्रीसि०' सूत्रेण 'अ'प्रत्यये आपि सपर्या । "पूजार्हणा सपर्याऽर्चा" इति हैमः । "पूजा त्वपचितिः" इति हैमशेषः । "पूजा नमस्याऽपचितिः सपर्याऽर्चाहणाः समाः" इत्यमरः । 'पा०' मते तु सपरधातोः यकि अप्रत्यये टापि च सपर्या पूजायाम् । "सोऽहं सपर्याविधिभाजनेने"ति अग्रे रघौ । ताम् सपर्याम्-पूजाम् । प्रत्यग्रहीत-स्वीचकार । इणधातोः क्तिचि । इतीति अव्ययं, "हेतौ, प्रकाशने, निदर्शने, प्रकारे, अनुकर्षे, समाप्तौ, प्रकरणे, स्वरूपे, सान्निध्ये, विवक्षानियमे, मते, प्रत्यक्षे, अवधारणे, व्यवस्थायां, परामर्शे, माने, इत्थमर्थे, प्रकर्षे, उपक्रमे च ।" अत्र तु हेतुरर्थः । इति-हेतोः । वत्सावलोकनौत्सुक्येऽपि निश्चलभावेन पूजास्वीकारात् हेतोः इति भावः ।

-
१. अभि० चि० तृ० ४३६ ।
 २. अभि० चि० ष० १४९२ ।
 ३. अभि० चि० तृ० ४४७ ।
 ४. अभि० चि० हैमशेषे - १०५ ।
 ५. अम० द्वि० ब्रह्मवर्गे - १४२१ ।

तौ-दम्पती । ननन्दतुः - आनन्दं प्रापतुः । पूजास्वीकारस्य आनन्द-हेतुत्वमाह- 'हि वर्धने गतौ च' स्वादिः पर० सक० अनिद् । हिनोति अहैषीत् । हाधातोः हिधातोर्वा अप्रत्यये हि, अव्ययं, "हेतौ, अवधारणे, विशेषे, प्रश्ने, संभ्रमे, हेतूपदेशे, शोके, असूयायां, पादपूरणे, च" । अत्र तु हेतौ हेतूपदेशार्थे वा हि । भजनं भक्तिः । "अथ सेवा भक्तिः परिचर्या प्रसादना शुश्रूषाऽऽ-राधनोपास्तिवरिवस्यापरीष्टयः उपचारः" इति हैमः । "पर्येषणा परीष्टिश्च" (श्राद्धे द्विजशुश्रूषा) इत्यमरः । पूज्येषु अनुरागो भक्तिः । 'पाणि०' मते भज्धातोः क्तिनि "भक्तिः स्त्रीलिङ्गः, "सेवायां, आराधनायां, तदेकाग्रचित्तवृत्तिभेदे, विभागे, गौण्यां वृत्तौ, उपचारे, अवयवे, भङ्ग्यां, श्रद्धायां, स्वनायां च" । "भवति विरलभक्तिः" इत्यग्रे रघौ, भक्तिशब्दसम्बन्धेन भक्तिरेव योगः भक्तियोगः । तदेकाग्रतारूप-चित्तवृत्तिरूपे योगे एवमेव भक्तिरेव रसः भक्तिरस आस्वाद्यः भक्तिरूपे, ध्येयानुभवात्मके, रतिभेदे ।

अत्र भक्तिशब्दप्रस्तावात् प्रासङ्गिकं जिनशासनप्रतिपादितं भक्तिस्वरूपं कथ्यते- तत्राऽहर्द्विषया भक्तिः कर्त्रभिप्रायभेदेन सात्त्विकी राजसी तामसीति भेदात् त्रिविधोच्यते ।

तत्स्वरूपं चेदम्-

सात्त्विकी राजसी भक्तिस्तामसीति त्रिधाऽथवा ।

जन्तोस्तत्तदभिप्रायविशेषादर्हतो भवेत् ॥१॥

अर्हत्सम्यग्गुणश्रेणी-परिज्ञानैकपूर्वकम् ।

अमुञ्चता मनोरङ्गमुपसर्गेऽपि भूयसि ॥२॥

अर्हत्सम्बन्धिकायार्थं सर्वस्वमपि दित्सुना ।

भव्याङ्गिना महोत्साहात् क्रियते या निरन्तरम् ॥३॥

भक्तिः शक्त्यनुसारेण निःस्पृहाशयवृत्तिना ।

सा सात्त्विकी भवेद् भक्तिर्लोकद्वयफलावहा ॥४॥

(त्रिभिर्विशेषकम्)

१. अभि० चि० तृ० ४९६-९७ ।

२. अम० द्वि० ब्रह्मवर्गे - १४१६ ।

यदैहिकफलप्राप्तिहेतवे कृतनिश्चया ।
 लोकरञ्जनवृत्त्यर्थं राजसी भक्तिरुच्यते ॥५॥
 द्विषतां तत्प्रतीकारभिदे या कृतमत्सरम् ।
 दृढाशयं विधीयेत सा भक्तिस्तामसी भवेत् ॥६॥
 रजस्तमोमयी भक्तिः सुप्रापा सर्वदेहिनाम् ।
 दुर्लभा सात्त्विकी भक्तिः शिवावधि फलावहा ॥७॥
 उत्तमा सात्त्विकी भक्तिर्मध्यमा राजसी पुनः ।
 जघन्या तामसी ज्ञेया नाऽऽदृता तत्त्ववेदिभिः ॥८॥

(इति विचारामृतसङ्ग्रहे)

अर्हद्भक्तिफलमेवम्—

भक्तीए जिणवराणं खिज्जंति पुब्बसंचिता कम्मा ।
 आयरियनमुक्कारेण विज्जामंताइ सज्झंति ॥१॥

इति साध्वी अर्हद्भक्तिः । वस्तुतोऽभिलषितार्थसाधकत्वात्, आरोग्य-
 बोधिलाभादेरपि तन्निर्वर्त्यत्वात् ।

तथा चाऽऽह—

भक्तीइ जिणवराणं परमाइ खीणपिज्जदोसाणं ।
 आरुग्गबोहिलाभं समाहिमरणं च पावंति ॥२॥

(इत्यावश्यकचतुर्विंशतिस्तवाध्ययननिर्युक्तौ)

अत्र तामस्या एव भक्तेरनादरणीयत्वोक्त्या तथाविधावस्थाकाले परम्परया
 सात्त्विकीहेतुतया मोक्षप्रयोजकत्वेन जिनोक्तमिति सद्बुद्ध्या क्रियमाणा किञ्चित्फलो-
 देशवत्यपि राजसी भक्तिः । श्रीपालादीनामिव विधेयत्वेनैव ध्वनिता उत्तमाऽनु-
 सात्त्विक्येव सैव मोक्षप्रापिका ।

भक्तिः सेवायाम् ।, 'भक्तिः विनयः सेवे'ति नवमषोडशकविवरणे ।

'भक्तिरभिमुखगमनासनप्रदानपर्युपास्त्यञ्जलिबन्धानुब्रजानादितक्षणे'ति
 प्रवचनसारोद्धारैकशताष्टचत्वारिंशद्वारवृत्तौ ।

“अब्भुट्ठाणदंडग्गहणपायपुंछणासणपयाणगहणादीहि सेवा जा सा भत्ती भवइत्ति” निशीथचूर्णौ ।

‘भक्तिः उचितप्रवृत्त्या विनयकरणे’ इति आवश्यकप्रथमाध्ययन-मलयगिरिवृत्तौ ।

‘विनयवैयावृत्त्यादिरूपा प्रतिपत्तिर्भक्ति’रिति धर्मसङ्ग्रह द्वितीयाधिकारे ।

‘यथोचितबाह्यप्रतिपत्तौ’ आवश्यकप्रथमाध्ययनमलयगिरिवृत्तौ गच्छाचारवृत्तौ धर्मरत्नवृत्तौ च ।

‘भक्तिरुचितोपचारः’ इति दशवैकालिकनवमाध्ययनप्रथमोद्देशक-वृत्तौ ।

‘अभ्युत्थानादिरूपे बहुमाने’ इत्युत्तराध्ययनप्रथमाध्ययनपाइय-टीकायाम् ।

‘भत्ती आयरकरणं जहोचियं जिणवरिंदसाहूणं’ इति संस्तारकप्रकीर्णके ।

‘अनुरागे भक्तिः’ इति धर्मसंग्रहप्रथमाधिकारे ।

‘अन्तःकरणादिप्रणिधाने भक्तिः’ इति आवश्यकद्वितीयाध्ययने दर्शनशुद्धौ च ।

‘भक्तिः स्यादुरुदेवादौ’ इति वचनात्तु गुरुदेवादिविषयिणी इच्छा भक्तिः ।

अनुष्ठानचतुष्टये प्रीतिभक्तिवचनासङ्गात्मके तु भक्तिविशेषितानुष्ठान-स्वरूपमिदम्-

गौरवविशेषयोगाच्छुद्धिमतो यद्विशुद्धतरयोगम् ।

क्रिययेतरतुल्यमपि ज्ञेयं तद्भक्त्यनुष्ठानम् ॥१॥

इतरतुल्यमपीति प्रीत्यनुष्ठानसदृशमपि, तत्स्वरूपं च यथा-

यत्राऽऽदरोऽस्ति परमः प्रीतिश्च हितोदया भवति कर्तुः ।

शेषत्यागेन करोति यच्च तत्प्रीत्यनुष्ठानम् ॥१॥

प्रीतिभक्त्योरियान् विशेषो दृष्टान्तद्वारेण-

अत्यन्तवल्लभा खलु पत्नी तद्वद्धिता च जननीति ।

तुल्यमपि कृत्यमनयोर्ज्ञानं स्थात्प्रीतिभक्तिगतम् ॥१॥

एवं पात्रात्मिकायां सप्तक्षेत्र्यां धनं वपन् ।

दयया चाऽतिदीनेषु महाश्रावक उच्यते ॥

(इति योगशास्त्रे - ३-११९)

एवं च वाचकवर्या अपि दानभेदयोरनुकम्पा-भक्तिविशेषितयोः
स्वरूपमेवाऽऽचख्युः -

ऐन्द्रशर्मप्रदं दानमनुकम्पासमन्वितम् ।

भक्त्या सुपात्रदानं तु मोक्षदं देशितं जिनैः ॥१॥

अनुकम्पाऽनुकम्प्ये स्याद्भक्तिः पात्रे तु सङ्गता ।

अन्यथाधीस्तु दातृणामतिचारप्रसञ्जिका ॥२॥

भक्तिस्तु भवनिस्तारवाञ्छा स्वस्य सुपात्रतः ।

तथा दत्तं सुपात्राय बहुकर्मक्षयक्षमम् ॥३॥

शुद्धं दत्त्वा सुपात्राय सानुबन्धशुभार्जनात् ।

सानुबन्धं न बध्नाति पापं बद्धं च मुञ्चति ॥४॥

भवेत्पात्रविशेषे वा कारणे वा तथाविधे ।

अशुद्धस्याऽपि दानं हि द्वयोर्लाभाय नाऽन्यथा ॥५॥

अथवा यो गृही मुग्धो लुब्धकज्ञातभावितः ।

तस्य तत्स्वल्पबन्धाय बहुनिर्जरणाय च ॥६॥

इत्थमाशयवैचित्र्यादत्राऽल्पायुष्कहेतुता ।

युक्ता चाऽशुभदीर्घायुर्हेतुता सूत्रदर्शिता ॥७॥

यस्तूत्तरगुणाशुद्धं प्रज्ञप्तिविषयं वदेत् ।

तेनाऽत्र भजनासूत्रं दृष्टं सूत्रकृते कथम् ॥८॥

शुद्धं वा यदशुद्धं वाऽसंयताय प्रदीयते ।

गुरुत्वबुद्ध्या तत्कर्मबन्धकृत्राऽनुकम्पया ॥९॥

अतः पात्रं परीक्षेत दानशौण्डः स्वयं धिया ।

तत्त्रिधा स्यान्मुनिः श्राद्धः सम्यग्दृष्टिस्तथा परः ॥१०॥

१. "एवं व्रतस्थितौ भक्त्या" ।

एतेषां दानमेतत्स्थगुणानामनुमोदनात् ।
 औचित्यानतिवृत्त्या च सर्वसम्पत्करं मतम् ॥१॥
 शुभयोगेऽपि यो दोषो द्रव्यतः कोऽपि जायते ।
 कूपज्ञातेन स पुनर्नाऽनिष्टो यतनावतः ॥१०॥
 धर्माङ्गत्वं स्फुटीकर्तुं दानस्य भगवानपि ।
 अत एव व्रतं गृह्णन् ददौ संवत्सरं वसु ॥११॥
 इत्थं दानविधिज्ञाता धीरः पुण्यप्रभावकः ।
 यथाशक्ति ददद्दानं परमानन्दभागभवेत् ॥१२॥

(द्वात्रिंशद् द्वात्रिंशिकायां दानद्वात्रिंशिका)

एवं भक्तिदानादिस्वरूपं सर्वज्ञशासनातिरिक्ते नोपलभ्यते । पुनश्च
 देवविषयिण्या भक्तेः पञ्चविधत्वं उपदेशतरङ्गिण्यां प्रतिपादितम्-

पुष्पाद्यर्चा तदाज्ञा च तद्रव्यपरिरक्षणम् ।
 उत्सवास्तीर्थयात्रा च भक्तिः पञ्चविधा जिने ॥

भक्तिः श्रीवीतरागे पञ्चप्रकारा भवति । प्रथमा पुष्पादिपूजा, आदिशब्दा-
 न्मुक्ताफलहारकनकमयछत्राद्याभरणानि चटाप्यन्ते । आभरणपूजा हि शाश्वती ।
 यदुक्तम्-

म्लायन्ति पुष्पनिचयाः प्रहरार्धकेन
 वैगन्ध्यमेति दिवसेन कृतोऽङ्गरागः ।
 जीर्यन्ति रम्यवसनान्यपि भूरिवर्षै-
 नो जीर्यते युगशतैर्जिनरत्नपूजा ॥१॥

ससलक्षमनुष्यकलिते श्रीवस्तुपालसङ्घे श्रीअनुपमदेव्या श्रीगिरनारे
 नीरप्रक्षालितस्वमलैः द्वात्रिंशद्द्रम्मलक्षाभरणैः श्रीनेमीश्वरः पूजितः, तदनुकोटिपुष्पैः।
 यदुक्तम्-

द्वात्रिंशता द्रम्मलक्षैरेकदा रैवताचले ।
 नेमीश्वरस्याऽनुपमा पूजां चक्रे प्रमोदतः ॥१॥

जिनभक्तिदृष्टचेतसा तेजःपालेन द्वात्रिंशलक्षशटङ्ककैस्तानि पुनर्नव्यानि

कारितानि । पुनरपि शत्रुञ्जये तैराभरणैः मन्त्रितेजःपालधर्मपत्न्याऽनुपमदेव्या श्रीऋषभदेवप्रतिमा पूजिता, तदा देवरपत्नीकृताभरणपूजां विलोक्य मन्त्रिवस्तुपाल-धर्मपत्न्या ललितादेव्याऽपि द्वात्रिंशल्लक्षटङ्ककाभरणैः पूजिता, शोभनादास्या लक्षटङ्कमूल्यस्वाभरणैः पूजिता । वस्तुपालमन्त्रिणा सर्वासामधिकमूल्यानि (आभरणानि) कारितानि । एवं देवगिरीयसङ्घपतिधाइदेवेन मुक्ताफलप्रवाल-चुन्नीसुवर्णपुष्पादिभिः श्रीऋषभदेवप्रतिमाया आङ्गी कृता, तदनु नवलक्षचम्पकार्चा । तथा 'जिनाज्ञा' सम्यग्मनसा पालनीया । तथा 'देवद्रव्यरक्षावृद्धिकरणं' जिनपूजैव । यदुक्तम्-

वड्ढंतो जिणदव्वं तित्थयरत्तं लहइ जीवो ।

भक्खंतो जिणदव्वं अणंतसंसारिओ भणिओ ॥१॥

भक्खणे देवदव्वस्स परत्थीगमणेण या ।

सत्तमं नरकं जंति सत्तवाराओ गोयमा ॥२॥

चेइयदव्वविणासे इसिघाए पवयणस्स उड्डुहे ।

संजइचउत्थभंगे मूलग्गी बोहिलाभस्स ॥३॥

तथाऽष्टाह्निकास्रात्रोत्सवश्रीपर्युषणाकल्पचरित्रपुस्तकवाचनप्रभावनोत्सवाः क्रियन्ते, साऽपि जिनशासनोन्नतिहेतुत्वाज्जिनभक्तिरेव । यतः -

प्रकारेणाऽधिकां मन्ये भावनातः प्रभावनाम् ।

भावना स्वस्य लाभाय स्वान्ययोस्तु प्रभावना ॥१॥

एवं तीर्थयात्रोत्सवादिः । इत्यादिप्रकारैः पुण्यवता जिनभक्तिः कार्या ।” इति उपदेशतरङ्गिणीटीकायाम् ।

आभरणपूजाया विशेषनिर्जराहेतुत्वं व्यवहारभाष्ये -

पासाईया पडिमा लक्खणजुत्ता समत्तलंकारा ।

जह जह पल्हायइ मणं तह तह णिज्जमो वियाणाहि ॥१॥

सूत्रेऽपि 'आभरणारुहणंति' । अतः सालङ्कारा मूर्तिः विशेषनिर्जराहेतुरिति तु निष्कर्षः ।

न्यायाचार्यैरपि प्रमाणनयतत्त्वालोकालङ्कारे 'पश्य पुरः स्फुरत्किरण-

मणिखण्डमण्डिताभरणभारिणीं जिनपतिप्रतिमा' मित्युक्तमिति ।

'मणिमोक्तियदामर्हं' इत्याद्याप्तोक्तेश्च जम्बूद्वीपप्रज्ञप्तौ निर्वृतभगवच्छरीरस्य पूजाकालीनावस्थात्रिकभावनास्वरूपप्रतिपादेन स्तवानुलेपनाभरणादिविधानेन रात्रावपि गौतमादेर्भगवत्समीपावस्थानोपदेशः तच्चैत्यावस्थाननिषेधादिसूचितभावकल्पबिम्बकल्पभिन्नतया च कथं वीतरागावस्थे विचरति भावार्हति न विहितं भूषणरोपणादिकं तद्विम्बे कार्यमित्यारेकाकणोऽपि न विधेयः ।

दिगम्बरनिरासप्रस्तावे आभरणविषयकचर्चाविस्तरस्तु सम्पत्तेरवसेयः । देवगुरुविषयिणी भक्तिस्तु सम्यक्त्वं भूषयतीति सम्यक्त्वभूषणपञ्चके भक्तिनामाऽपि तृतीयं भूषणम् । पूज्यपादैरपि यथार्थभक्तिस्वरूपं प्रतिपादयद्भिरेवं द्वात्रिंशिकायां वर्णितम् -

"सम्यग्दृष्टिपरिगृहीतानि मिथ्यादृक्श्रुतान्यपि सम्यक्त्वेन परिणमन्ती"ति ।

सत्त्वानुरूपा सर्वस्य श्रद्धा भवति भारत ! ।

श्रद्धामयोऽयं पुरुषः यो यच्छ्रद्धः स एव सः ॥१॥

इति गीतावचनतात्पर्यविचारणया अर्हदुपासक एवाऽर्हन् भवितुमर्हति, नाऽन्यः, अत एव 'वाल्मीकीप्रणीते योगवासिष्ठे'ऽपि श्रीरामचन्द्रेण सुध्याते यत्-

नाऽहं रामो न मे वाञ्छा भावेषु न च मे मनः ।

शान्त आसितुमिच्छामि स्वात्मन्येव जिनो यथा ॥१॥

पदार्थमात्ररसिकस्ततोऽनुपकृतोपकृत् ।

अमूढलक्षो भगवान् महानित्येष मे मतिः ॥१॥

अर्हमित्यक्षरं यस्य चित्ते स्फुरति सर्वदा ।

परं ब्रह्म ततः शब्दब्रह्मणः सोऽधिगच्छति ॥२॥

परःसहस्राः शरदां परे योगमुपासताम् ।

हन्ताऽर्हन्तमनासेव्य गन्तारो न परं पदम् ॥३॥

आत्माऽयमर्हतो ध्यानात् परमात्त्वमश्नुते ।

रसविद्धं यथा ताम्रं स्वर्णत्वमधिगच्छति ॥४॥

पूज्योऽयं स्मरणीयोऽयं सेवनीयोऽयमादरात् ।
 अस्यैव शासने भक्तिः कार्या चेच्चेतनाऽस्ति वः ॥५॥
 सारमेतन्मया लब्धं श्रुताब्धेरवगाहनात् ।
 भक्तिर्भागवती बीजं परमानन्दसम्पदाम् ॥६॥
 श्रमणानामियं पूर्णा सूत्रोक्ताचारपालनात् ।
 द्रव्यस्तवादृहस्थानां देशतस्तद्विधिस्त्वयम् ॥७॥
 न्यायार्जितधनो धीरः सदाचारः शुभाशयः ।
 भवनं कारयेज्जैनं गृही गुर्व्वीदिसम्मतः ॥८॥
 तत्र शुद्धां महीमादौ गृह्णीयात् शास्त्रनीतितः ।
 परोपतापरहितां भविष्यद्भद्रसन्ततिम् ॥९॥
 अप्रीतिर्नैव कस्याऽपि कार्या धर्मोद्यतेन वै ।
 इत्थं शुभानुबन्धः स्यादत्रोदाहरणं प्रभुः ॥१०॥
 आसन्नोऽपि जनस्तत्र मान्यो दानादिना यतः ।
 इत्थं शुभाशयस्फात्या बोधिवृद्धिं शरीरिणाम् ॥११॥
 इष्टकादिदलं चारु दारु वा सारवन्नवम् ।
 गवाद्यपीडया ग्राह्यं मूल्यौचित्येन यत्नतः ॥१२॥
 भृतका अपि सन्तोष्याः स्वयं प्रकृतिसाधवः ।
 धर्मो भावेन न व्याजाद्धर्ममित्रेषु तेषु तु ॥१३॥
 जिनगेहं विधायैवं शुद्धमव्ययनीवि च ।
 द्राक् तत्र कारयेद्विम्बं साधिष्ठानं हि वृद्धिमत् ॥१४॥
 विभवोचितमूल्येन कर्तुः पूजापुरःसरम् ।
 देयं तदनघस्यैव यथा चित्तं न नश्यति ॥१५॥
 लोकोत्तरमिदं ज्ञेय-मित्थं यद्विम्बकारणम् ।
 मोक्षदं लौकिकं चाऽन्यत् कुर्यादभ्युदयं फलम् ॥१६॥
 इत्थं निष्पन्नविम्बस्य प्रतिष्ठाऽऽसैस्त्रिधोदिता ।
 दिनेभ्योऽर्वाक् देशीयस्तु व्यक्तिक्षेत्रमहाह्वया ॥१७॥

अन्यत्राऽऽरम्भवान् यस्तु तस्याऽत्राऽऽरम्भशङ्किनः ।
अबोधिरेव परमा विवेकौदार्यनाशतः ॥१८॥

तदुक्तम्-

अन्नत्थारंभओ धम्मेणारंभओ अणाभोगो ।
लोए पवयणखिसा अबोहिबीयंति दोसाय ॥१॥

इत्यादि बहु वक्तव्यं, तत्तु तत एवाऽवसेयम् ।

पितामहगुर्वादिबहुजनक्षयहेतुकसङ्ग्रामपराङ्मुखायाऽर्जुनाय युद्धप्रवर्तनो-
द्देशेनोपदिष्टायां गीतायामपि पूर्वप्रतिपादितसात्त्विक्यादिभक्तित्रयस्वरूपसंवादि-
त्रिविधकर्मस्वरूपमिदम्-

नियतं सङ्गरहितमरागद्वेषतः कृतम् ।
अफलप्रेप्सुना कर्म यत्तत्सात्त्विकमुच्यते ॥१॥
यत्तु कामेप्सुना कर्म साहङ्कारेण वा पुनः ।
क्रियते बहुलायासं तद्राजसमुदाहृतम् ॥२॥
अनुबन्धं क्षयं हिंसामनपेक्ष्य च पौरुषम् ।
मोहादारभ्यते कर्म तत्तामसमुदाहृतम् ॥३॥

त्रिविधकर्तृस्वरूपमपि तत्र-

मुक्तसङ्गोऽनहं वादी धृत्युत्साहसमन्वितः ।
सिद्ध्यसिद्धो निर्विकारः कर्ता सात्त्विक उच्यते ॥१॥
रागी कर्मफलप्रेप्सुर्लब्धो हिंसात्मकोऽशुचिः ।
हर्षशोकान्वितः कर्ता राजसः परिकीर्तितः ॥२॥
अयुक्तः प्राकृतः स्तब्धः शठो नैष्कृतिकोऽलसः ।
विषादी दीर्घसूत्री च कर्ता तामस उच्यते ॥३॥

एवं च बुद्धिधृतिदानतपोज्ञानश्रद्धादीनामपि त्रिविधत्वं तत्र प्रतिपादितम्,
तत्तत एवाऽवसेयम् । अत्र तु पर्युपासनारूपा भक्तिः । 'पूज्येष्वनुरागो भक्ति'
रिति मल्लिनाथः । तथा ।

उपपद्यन्ते स्मेति उपउपसर्गपूर्वात् पद्धातोः के उपपन्नाः युक्तियुक्ताः,

तेषु उपपन्नेषु । “उपपन्नं ननु शिव” मिति रघुः । विधीयते इति ‘उपसर्गादातः (१५।३।११०॥) इति ‘श्रीसि०’ सूत्रेण विपूर्वात् धाधातोः अङिविधा । “कर्म क्रिया विधा” इति हैमः । ‘पाणिनीय’ मते तु ‘विध्-विदाने छिद्रकरणे छेदने च’ तुदादिः पर० सक० सेट् । विधतीति विधा । विधधातोः कः अच्चेति विधः पुंस्त्रीलिङ्गः । “विधाने, गजभक्ष्यान्ने, प्रकारे, वेधे, वृद्धौ, वेतने, वेधने, कर्मणि च” स्त्री० । अत्र तु प्रकारार्थः । तस्या विधा इव विधा-प्रकारो येषां ते तद्विधाः, तेषां तद्विधानाम्-महतामित्यर्थः । प्रसदनमिति प्रपूर्वात् सद्भातोर्भावे घञि प्रसादः । “नैर्मल्ये, अनुग्रहे, काव्यगुणभेदे, स्वास्थ्ये, प्रसक्ते, देवनैवेद्ये, गुरुजनभुक्तावशिष्टे च” । अत्र त्वनुग्रहः । चाहयतीति चिह्नानि । ‘दिन-नग्न-फेन-चिह्न-ब्रध्न-धेन-स्तेन-च्यौक्नादयः’ ॥२६८॥ इति ‘उणादिश्रीसि०’ सूत्रेण चहेर्धातोरिदुपान्त्यो नान्तो निपातः । “चिह्नं, लक्षणं लक्ष्म लाञ्छनम्; अङ्कः कलङ्कोऽभिज्ञानम्” इति हैमः । ‘पाणि०’ मते ‘चिह्न-लक्षणे’ अदादिश्चुरादिश्च उभ० सक० सेट्धातोरचि, यद्वा चहधातोर्नप्रत्यये उपधाया विकल्पेन इत्वे चिह्नयन्तीति चाहयन्तीति वा चिह्नानि । “चिह्नं न० लाञ्छने लक्षणे च” । प्रसादस्य चिह्नानि-लिङ्गानि-पूजास्वीकारादीनि प्रसादचिह्नानि । फलन्तीति फलम् । “लाभोऽधिकं फलम्” इति हैमः ।

फलं हेतुकृते जातीफले फलकसस्ययोः ।

त्रिफलायां च कक्कोले शस्त्रासे व्युष्टिलाभयोः ॥

इति अनेकार्थसङ्ग्रहः ।

‘पाणि०’ मते तु ‘फल्-निष्पत्तौ’ भ्वादिः पर० अ० सेट्, ‘फल्-भेदने गतौ च’ भ्वादिः पर० स० सेट् । अत्र तु निष्पत्त्यर्थः । फलतीति फलधातोरचि फलम् । “फलं वृक्षादीनां सस्ये, लाभे, कार्ये उद्देश्ये, प्रयोजने, जातीफले, त्रिफलायां, कक्कोले, बाणाग्रे, फाले, दाने, मुष्के च; कुटजवृक्षे” पुंलिङ्गाः । स्वार्थादौ कनि फलकः (ढाल इति ख्याते) चर्ममयेऽस्त्रप्रतिधातनिवारके पदार्थे, अस्थिखण्डे, नागकेशरे, काष्ठादिपट्टके च पुंलिङ्गाः । पुरफलानि-पुरोगतानि प्रत्यासन्नानि फलानि येषां तानि पुरःफलानि । अविलम्बितफलसूचक-

१. अभि० चि० ष० १४९७ ।

३. अभि० चि० तृ० ८६९ ।

२. अभि० चि० द्वि० १०६ ।

४. अनेकार्थसङ्ग्रहे तृ० ४८७ ।

लिङ्गदर्शनादानन्दो युज्यत इत्यर्थः ॥

वाच्यपरिवर्तनं त्वेवम्- तथा वत्सोत्सुकयाऽपि स्तिमितया (सत्या) सपर्या प्रत्यग्राहि इति ताभ्यां ननन्दे । हि भक्त्योपपन्नेषु तद्विधानां प्रसादचिह्नैः पुरःफलैः भूयते ॥

धेनुः यद्यपि सायंकाले निजवत्सालोकनार्थमत्यन्तं विह्वला आसीत् । तथाऽपि सा राज्ञा विहितां पूजां निश्चलभावेन स्वीचकार । तत्तस्यां प्रसन्नताचिह्नं विलोक्य सुदक्षिणादिलीपौ निर्भरमानन्दतुः । यतो भक्तजनान् प्रति महात्मनां प्रसादः अचिरेणैव भक्तानामिष्टसिद्धिं कथयति, इति सरलार्थः ॥२२॥

गुरोः सदारस्य निपीड्य पादौ समाप्य सान्ध्यं च विधिं दिलीपः ।

दोहावसाने पुनरेव द्रोग्ध्रीं भेजे भुजोच्छिन्नरिपुर्निषण्णाम् ॥२३॥

गुरोरिति । भुज्येते आभ्यामिति भुजौ । 'भुजन्मुब्जं पाणिरोगे (४।१।१२०॥) इति 'श्री सि०' सूत्रेण घञ् निपात्यते पुंस्त्रीलिङ्गः । "भुजो बाहुः प्रवेशे दोर्बाहू" इति हैमः । "भुजबाहू प्रवेशे दोः" इत्यमरः । 'पाणि०' मते भुजधातोर्घञर्थे करणे कः नि० कत्वाभावः । "बाहौ, करे, त्रिकोण-चतुष्कोणादिक्षेत्रस्य रेखाविशेषे, लीलावत्यादिप्रसिद्धे-"तथायते, तद्भुजकोटि-घातः" । उच्छिद्यन्ते स्म इति उच्छिन्नाः । इयतीति रिपुः । 'कस्यनिस्यामिपुक्' ॥७९८॥ इति 'उणादिश्रीसि०' सूत्रेण पुकि रिपुः । शत्रौ । "प्रतिपक्षः परो रिपुः शात्रवः प्रत्यवस्थाता प्रत्यनीकोऽभियात्यरी दस्युः सपत्नोऽसहनो विपक्षो द्वेषी द्विषन् वैर्यहितो जिघांसुः दुर्हृत् परेः पन्थकपन्थिनौ द्विट् प्रत्यर्थ्यमित्रावभियात्यराती" इति हैमः । 'पाणिनीय'मते तु रप्धातोः कुप्रत्यये पृषोदरादित्वात् "रिपुः शत्रौ चोरनामगन्धर्व्ये, ज्योतिषोक्ते लग्नापेक्षया षष्ठस्थाने, कामक्रोधादिषु च" । अत्र तु शत्र्वर्थः । भुजाभ्याः उच्छिन्नाः रिपवो येन स भुजोच्छिन्नरिपुः बाहुविध्वंसितारिः । दिलीपः ।

दारयन्ति दीर्यन्ते वा एभिरिति वा दाराः । 'पुंलिङ्गो दारप्राणा सुवल्बजा

१. अभि० चि० तृ० ५८९ ।

२. अम० द्वि० मनुष्यवर्गे - १२३३ ।

३. अभि० चि० तृ० ७२८-२९ ।

इति लिङ्गानुशोसनवचनात्; बहुवचनान्तश्च । 'एकवचनान्तोऽपि दृश्यते यल्लक्ष्यं (यथालक्ष्यं ?) "धर्मप्रजासम्पन्ने दारे, नाऽन्यं कुर्वीत" इति । 'न्यायावाया- (ध्यायोद्यावसंहारावहाराधारदारजारम्) (५।३।१३४॥) इति 'श्री सि०' सूत्रेण घटादिदृधातोः णिचि घञ्निपातने दाराः । "अथ सधर्मिणी पत्नी सहचरी पाणिगृहीती गृहिणी गृहा दाराः क्षेत्रं वधूर्भार्या जनी जाया परिग्रहः द्वितीयोढा कलत्रं च" इति हैमः । "भार्या जायाऽथ पुंभूमि दाराः" इत्यमरः । 'पाणिनीय' मते तु दारयन्ति भातृस्नेहम् इति दृधातोः णिचि अचि च "दाराः पुं० बहुवचनं पत्याम्" । सा हि पत्युर्भातृस्नेहं भिनत्तीति लोकप्रसिद्धम् । दारैः सह वर्तमानः सदारः, तस्य सदारस्य-सभार्यस्य ।

'गृणाति धर्म'मिति गुरुः । 'कृ-गृ ऋत उर् च' ॥७३४॥ 'उणादिश्री० सि०' सूत्रेण 'गृश्-शब्दे' इति धातोः किदुप्रत्यये ऋकारस्य चाऽरि गुरुः । गुरुः आचार्यः लघुप्रतिपक्षः पूज्यश्च जनः । "गुरुधर्मोपदेशकः" इति हैमः । 'निषेकादिकरो गुरुः' इत्यन्ये । 'गिरती'ति गुरुः इति तु महदर्धे । 'गृणाति उपदिशती'ति गुरुः । "बृहस्पतिः सुराचार्यो जीवश्चित्रशिखण्डिजः वाचस्पति-द्वादशार्चिर्घिषणः फल्गुनीभवः गीर्बृहत्योः पतिरुतथ्यानुजाङ्गिरसौ गुरुः" इति हैमः । 'पाणिनीय'मते तु गिरत्यज्ञानमिति गृणात्युपदिशति वा धर्ममिति गृधातोः कुप्रत्यये उचि च" गुरुः

निषेकादीनि कर्माणि यः करोति यथाविधि ।

सम्भावयति चाऽन्येन स विप्रो गुरुरुच्यते ॥१॥

इति मनूके निषेकादिकर्तरि, पित्रादौ ।

"स गुरुयः क्रियां कृत्वा, वेदमस्मै प्रयच्छति"

इत्युक्ते आचार्ये, शास्त्रोपदेष्टरि, सम्प्रदायप्रवर्तके, उपाध्याये, तान्त्रिकमन्त्रो-पदेष्टरि, बृहस्पतौ, तदधिदैवे, पुष्ये, द्विमात्रे, दीर्घे, स्वरवर्णे, बिन्दुविसर्गयुक्ते एकमात्रे, संयुक्तवर्णात्पूर्वस्थिते एकमात्रेऽपि वर्णे, द्रोणाचार्ये कपिकच्छयाञ्च,

१. अभि० चि० तृ० ५१२-१३ ।

२. अम० द्वि० मनुष्यवर्गे - १०८५ ।

३. अभि० चि० प्र० ७७ ।

४. अभि० चि० द्वि० ११८-१९ ।

बलवति, महति, पूज्ये ।

गुरुरग्निद्विजातीनां वर्णानां ब्राह्मणो गुरुः ।

पतिरेको गुरुः स्त्रीणां सर्वत्राऽध्यागतो गुरुः । इति पुराणम् ।

दुर्जरे, गुरुत्ववति च त्रिलिङ्गे । अत्र तु पूज्यादिर्यथायथम् ।

जैनदर्शने तु गुरवोऽनेके प्रतिपादितास्तथाऽपि उपदेशकमुनिरूपगुरुस्तु
महाव्रतधरत्वादिगुणगणोपेत एव । यदाह-

महाव्रतधरा धीरा भैक्षमार्गोपजीविनः ।

सामाजिकस्था धर्मोपदेशका गुरवो मताः ॥१॥

धर्मज्ञो धर्मकर्ता च सदा धर्मपरायणः ।

सत्त्वेभ्यो धर्मशास्त्रार्थदेशको गुरुरुच्यते ॥२॥

‘स्वयं परिहारः’ इति श्रीहरिभद्रसूरिवचनात् यः सर्वारम्भादित्यागवान्
स एवोपदेशदानाधिकारज्ञ नेतर इति ज्ञेयम् ।

योगपूर्वसेवाधिकारे तु एवंविधोऽपि गुरुवर्गः प्रतिपादितस्तथा चाऽऽह-

पूर्वसेवा तु योगस्य गुरुदेवादिपूजनम् ।

सदाचारस्तपो मुक्त्यद्वेषश्चेति प्रकीर्तिताः ॥१॥

माता पिता कलाचार्य एतेषां ज्ञातयस्तथा ।

वृद्धा धर्मोपदेशारो गुरुवर्गः सतां मतः ॥२॥

पूजनं चाऽस्य नमनं त्रिसन्ध्यं पर्युपासनम् ।

अवर्णाश्रवणं नाम श्लाघोत्थानासनार्पणे ॥३॥

सर्वदा तदनिष्टेष्टत्यागोपादाननिष्ठता ।

स्वपुमर्था(र्थ)मनाबाध्य साराणां च निवेदनम् ॥४॥

(द्वात्रिंशद्द्वात्रिंशिका)

‘अत्र स्वपुमर्थमनाबाध्येत्यनेन यदि तदनिष्टेभ्यो निवृत्तौ इष्टेषु च प्रवृत्तौ
धर्मादयः पुरुषार्था बाधन्ते तदा न तदनुवृत्तिपरेण भाव्यम्’ इति तट्टीकायाम् ।

तद्वित्तयोजनं तीर्थे तन्मृत्युनुमतेर्भयात् ।

तदासनाद्यभोगश्च तद्विम्बस्थापनार्चने ॥५॥

अखानाम्ना जैनैतरभक्तेनाऽपि गुर्जरभाषायामुक्तम्-

“गुरु गुरु नाम धरावे सह, गुरुने घेर बेटा ने वहु ।

गुरुने घेर ढांढां ने ढोर, अखो कहे आपे बलावा ने आपे
चोर ॥” इति ।

‘गृणाति यथावस्थितं शास्त्रार्थमिति गुरुः - धर्मोपदेशादिदातरि’ आवश्यक-
कमलयगिरीयवृत्तौ । सम्यग्ज्ञानक्रियायुक्ते सम्यग्धर्मशास्त्रार्थदेशके, धर्मसङ्ग्रह-
द्वितीयाधिकारे, अष्टके, पञ्चाशके च । गौरवाहें, उत्तराध्ययने । धर्माचार्ये,
पञ्चा० विवरणे, प्रवचनसारोद्धारवृत्तौ, उत्तराध्ययने, निशीथचूणौ च ।
सम्यग्गुरुचरणपर्युपासनाऽविकलतया यथावस्थिततत्त्ववेदितरि, यतः-

गुर्वायत्ता यस्माच्छास्त्रारम्भा भवन्ति सर्वेऽपि ।

तस्माद्गुर्वाराधनपरेण हितकाङ्क्षिणा भाव्यम् ॥

(प्रशमरतिप्रकरणम्-६९)

आवश्यकवृत्तौ, अनुयोगद्वारवृत्तौ, धर्मरत्नवृत्तौ च ।

‘गृणाति प्रवचनार्थतत्त्व’मिति गुरुः - प्रवचनार्थप्रतिपादकतया पूज्ये,
नन्दीवृत्तौ, कल्याणमित्रे, पञ्चसूत्रचतुर्थसूत्रे च ।

गुरुचित्तप्रसत्त्यधीनत्वात्सकलशास्त्रार्थस्य गुरुचित्तप्रसादने यतितत्त्वं
गुरुकुलवासश्च विधेयः । यदुक्तम्-

गुरुचित्तायत्ताइं वक्खाणंगाइ जेण सव्वाइं ।

तो जेण सुप्पसन्नं होइ तयं तं तहा कज्जं ॥१॥

तदुपायाश्चेमे-

जो जेण पगारेण तुस्सइ करणविणयाणुवत्तीहिं ।

आराहणाए मग्गो सो च्चिय अव्वाहओ तस्स ॥१॥

आयारेंगियकुसलं जइ सेयं वायसं वदे पुज्जा ।

तह विय सिं न वि कूडे विरहंमि य कारणं पुच्छे ॥२॥

निवपुच्छिण गुरुणा गंगा कओमुही वहइ ।

संपाइयवं सीसो जह तह सव्वत्थ कायव्वं ॥३॥

णाणस्स होइ भागी थिरयरओ दंसणे चरित्ते अ ।

धन्ना आवक्कहाए गुरुकुलवासं न मुंचंति ॥४॥

सव्वगुणमूलभूओ भणिओ आयारपढमसुत्ते जं ।

गुरुकुलवासोऽवस्सं वसिज्ज तो तत्थ चरणत्थं ॥५॥ इत्यादि ।

तस्य गुरोः-वसिष्ठस्य । जैनमते तु ऋषिमुनिरूपस्य त्यागिनः सदारगुरो-
भावादेतद्वर्णनमयुक्तमेवेत्यवसेयम् ।

पत्स्यते अपाद पेदेवा पादः । 'वदरुजविशस्पृशो घञ्' (५।३।१६॥)
इति 'श्रीसि०' सूत्रेण पदधातोर्घञि पादः । "चरणः क्रमणः पादः पदोऽहिञ्चलनः
क्रमः इति हैर्मः । 'पा०' मते तु पद्यते गम्यतेऽनेनेति करणे घञि पादः ।
'इज्यस्य चरणे, चतुर्थांशे, वृक्षादेर्मूले, पूज्ये, किरणे च' । अत्र तु चरणार्थः ।
पादौ-चरणौ । न(नि)पीड्य संवाह्य । अत्र स्त्रीपादसंवाहनमयुक्तं पुरुषस्येत्यभि-
सन्ध्याया 'ऽभिवन्द्ये'ति [विवृतवान्] मल्लिनाथ इत्यनुमीयते । सन्ध्यायां विहितः
सान्ध्यः, तं सान्ध्यं सायंकालिकम् ।

विधीयतेऽनेनेति विधिः । "कल्पे विधिक्रमौ" इति हैर्मः । 'पाणि०'
मते तु विधिः विपूर्वात् धाधातोः किप्रत्यये इनप्रत्यये वा विधिः "जगत्स्रष्टरि,
ब्रह्मणि, भाग्ये, क्रमे, 'चिकीर्षा कृतिसान्ध्य(ध्य)त्वहेतुधीविषयो विधिः' इत्युक्ते
प्रवर्तनारूपे, नियोगे, तज्जनके वाक्ये, विष्णौ, कर्मणि, गजभक्ष्यान्ने, वैद्ये,
अप्राप्तप्रापकरूपे, वाक्यभेदे,

'संज्ञा च परिभाषा च, विधिर्नियम एव च ।

अतिदेशोऽधिकारश्च षड्विधं सूत्रमुच्यते ॥'

इति व्याकरणोक्ते सूत्रभेदे ।

विधिरत्यन्तमप्राप्तौ नियमः पाक्षिके सति ।

तत्र चाऽन्य[त्र] च प्राप्तौ परिसङ्ख्येति गीयते ॥'

अत्र तु क्रमार्थः । तं विधिम्-अनुष्ठानम् । समाप्य पूर्णीकृत्य ।

१. अभि० चि० तृ० ६१६ ।

२. अभि० चि० तृ० ८३९ ।

दुहधातोर्भावे घञि दोहनं [वा] दोहः । अवसीयतेऽनेनेति अवसानम् ।
 “आघाटस्तु घटोऽवधिः अन्तोऽवसानं सीमा च मर्यादाऽपि च सीमनि” इति
 हैर्मः । “पाणि०” मते तु अवसायः अवसानं नपुं०, अवपूर्वात् साधातोर्भावे
 ल्युट्- “विरामे, समाप्तौ, सीमायां, मृत्यौ च” । अत्र तु समाप्त्यर्थः विरामार्थो
 वा । दोहस्याऽवसानं दोहावसानम्, तस्मिन् दोहावसाने । निषीदति स्मेति
 निषण्णा, तां निषण्णाम्-आसीनाम् । दोहनशीलां दोग्ध्रीम् । अत्र दुहधातोस्तृन्प्रत्यये
 च स्त्रियां डोपि दोग्ध्री । दोग्ध्रीमिति निरुपपदप्रयोगात् कामधेनुत्वं गम्यते ।

पुनातीति पु(पू)सन्त्यमिभ्यः पुनसनुतान्ताश्च ॥९४७॥ इति ‘उणादिश्रीसि०’
 सूत्रेण अर्प्रत्यये पुनादेशे च द्वित्वे च पुनः पुनः । “भूयोऽभीक्ष्णं पुनः पुनः
 असकृन्मुहुः” इति हैर्मः । “पाणि०” मते तु पणधातोररुप्रत्यये पृषोदरादित्वात्
 पुनः । अव्ययम् । “अवधारणे, भेदे, अधिकारे, पक्षान्तरे, द्वितीयवारे च” ।
 अत्र तु द्वितीयवारार्थः । इण्धातोर्वति प्रत्यये एवाऽव्ययम्, “सादृश्ये, अनुयोगे,
 अवधारणे, चारनियोगे, विनिग्रहे, परिभवे ईषदर्थे च । विशेष्यसङ्गतोऽन्य-
 योगव्यवच्छेदे यथा- ‘पार्थ एव धनुर्धर’ इत्यादौ, पार्थान्यपदार्थे प्रशस्तधनुर्धरत्वं
 व्यवच्छिद्यते । विशेषणसङ्गतोऽयोगव्यवच्छेदे यथा- ‘शङ्ख पाण्डुर एव’ त्यादौ,
 शङ्खे पाण्डुरत्वायोगो व्यवच्छिद्यते । क्रियासङ्गतोऽत्यन्तायोगव्यवच्छेदे यथा-
 ‘नीलं सरोजं भवत्येव’त्यादौ, सरोजे नीलत्वात्यन्तायोगो व्यवच्छिद्यते । गन्तरि
 त्रिलि० ।” अत्र तु अवधारणे । भेजे-सिषेवे ॥

वाच्यपरिवर्तनं त्वेवम् - भुजोच्छ्ररिपुणा दिलीपेन सदारस्य गुरोः
 पादौ निपीड्य सान्ध्यं विधिं च समाप्य दोहावसाने निषण्णा दोग्ध्री पुनरेव
 भेजे ॥

अरिक्षयकर्ता दिलीपः आश्रमं समागत्य दम्पत्योः वसिष्ठरुन्धत्योः पादौ
 भक्त्या संवाह्य, मल्लिनाथमते तु पूर्वं वसिष्ठमरुन्धतीं च भक्त्या ववन्दे । ततो
 निजं सायंकालिकमनुष्ठानं समाप्य दोहो(हा)वसाने सुखासीनां तां नन्दिनीमेव
 पुनः सेवितवान्, इति सरलार्थः ॥२३॥

१. अभि० चि० च० ९६२ ।

२. अभि० चि० ष० १५३१ ।

तामन्तिकन्यस्तबलिप्रदीपामन्वास्य गोप्ता गृहिणीसहायः ।

क्रमेण सुमामनुसंविवेश सुमोत्थितां प्रातरनूदतिष्ठत् ॥२४॥

तामिति । गोपायतीति 'गुपौ-रक्षणे' धातोः कर्तरि तृच्प्रत्यये गोपा(ता)-
रक्षको दिलीपः । गृहमस्त्यस्यां, गृहशब्दात् अस्त्यर्थे इति ततो ङ्यां च गृहिणी ।
“अथ सधर्मिणी पत्नी सहचरी पाणिगृहीती गृहिणी गृहाः दाराः क्षेत्रं वधूभार्या
जनी जाया परिग्रहः द्वितीयोढा कलत्रं च” इति हैमः । गेहिनीत्यपि । गृहिणी
भार्यायां, गेहकर्मकुशलायाम् । “गृहिणी सचिवः सखीमिथः” इति रघुः । सह
अयते-गच्छतीति सहायः । “सहायोऽभिवचरोऽनोश्च जीवि-गामि-चर-प्लवाः
सेवकः” इति हैमः । “सहायः सहचरेऽनुकूले च असावनुक्तोऽपि सहाय एव”
इति कुमारः । गृहिणी सहायो यस्य सः गृहिणीसहायः । अन्तोऽस्त्यस्य
इत्यन्तशब्दादिकप्रत्यये अन्तिकम् । “पार्श्वं समीपं सविधं ससीमाभ्याशं
सवेशान्तिकसन्निकर्षाः सदेशमभ्यग्रसनीडसन्निधानान्युपान्तं निकटोपकण्ठे सन्निकृष्ट-
समर्यादाभ्यर्णान्यासन्नसन्निधी” इति हैमः । यद्वा अन्त्यते सम्बध्यते सामीप्येनेति
अन्तधातोः घञ्प्रत्यये अन्तः सोऽस्याऽस्तीति मत्वर्थाय ठनि अन्तिकः ।
'सामीप्यवति, स्वार्थे ठनि, सामीप्ये पुं० चूल्ल्यां नपुं०, औषधिभेदे स्त्री० ।
न्यस्यन्ते स्मेति निउपसर्गात् अस्धातोः कर्मणि क्ते न्यस्ताः त्रिलि० । “क्षिप्ते,
त्यक्ते, विसृष्टे, निहिते च” । बलत्यनेनेति 'पदि-पठि-पचि-स्थलि-हलि-कलि
बलि-वलि-वलि-पलि-कटि-चटि-वटि-बधि-गाध्यचि-वन्दि-नन्दवि-वशि-
वाशि-काशि-छर्दि-तन्नि-मन्नि-खण्डि-मण्डि-चण्डि-यत्यञ्जि-मस्यसि- वनि-
ध्वनि-सनि-गमि-तमि-ग्रन्थि-श्रन्थि-जनि-मण्यादिभ्यः' ॥६०७॥ इति
'उणादिश्रीसि०' सूत्रेण बल-प्राणनधान्यावरोधयोः' इति धातोः इप्रत्यये' बलिः
पुंस्त्रीलिङ्गः' देवतोपहारः दानवश्च । “उपहारबली समौ” इति हैमः । “भूतयज्ञो
बलिः” इति वा हैमः । यद्वा बल्धातोः इनप्रत्यये बलिः पुं० । पूजोपहारे ।

“ददतुस्तौ बलिं चैव, निजगात्रासुगुक्षितं” इति चण्डी । राजप्राह्ये
भागे, उपप्लवे, चामरदण्डे, जैनेतरगृहस्थकर्तव्यपञ्चयज्ञमध्ये भूतयज्ञे - 'बलिकर्म

१. अभि० चि० तृ० ५१२-१३ ।

२. अभि० चि० तृ० ४९६ ।

३. अभि० चि० ष० १४५०-५१ ।

४. अभि० चि० तृ० ४४७ ।

५. अभि० चि० तृ० ४२२ ।

ततः कुर्यात्' इति स्मृतिः । दैत्यभेदे, विरोचनपुत्रे च" ।

'येन बद्धो बली राजा दानवेन्द्रो महाबली' ॥ इति रक्षाबन्धनमन्त्रः ।
षष्ठः प्रतिवासुदेवो वा बलिः । ते च नव । यदाह हैमः -

अश्वग्रीवस्तारकश्च मेरको मधुरेव च ।

निशुम्भ-बलि-प्रह्लाद-लङ्केश-मगधेश्वराः ॥

लङ्केशो रावणः, मगधेश्वरो जरासन्धः, इति टीका ।

विष्णुवध्यत्रयोविंशतौ द्वाविंशे, यदाह हैमः- "मधु-धेनुकचाणूर-पूतना-
यमलार्जुनाः कालनेमिहयग्रीवशकटारिष्टकैटभाः कंसकेशिमुराः साल्वमैन्द-
द्विविदराहवः हिरण्यकशिपुर्बाणः कालियो नरको बलिः शिशुपालश्चाऽस्य वध्याः"
इति । 'एते त्रयोविंशतिरस्य विष्णोर्वध्या' इति तट्टीका" । "जरया श्लथचर्मणि,
स्त्रीलि० वा डीप् ।

'गृहस्थस्तु यदा पश्येत् वलीपलितमात्मनः' । इति स्मृतिः ।

'उदारावयवे- 'बलित्रयं चारु बभार बाला' इति कुमारः ।

गृहस्थे अङ्कुराकारे मांसपिण्डे, गृहदारुभेदे च स्त्री० । स्वार्थे कन्,
तत्राऽर्थे इति बलायां च । दीप्यते इति दीपः, प्र स्वार्थे, मेरुः सुमेरुवत्, प्रदीपः ।

'दीपः प्रदीपः कज्जलध्वजः स्नेहप्रियो गृहमणिर्दशाकर्षो दशेन्धनः"
इति हैमः । यद्वा प्रउपसर्गपूर्वात् दीप्धातोः कप्रत्यये प्रदीपः, पुंलि० प्रदीपे ।
बलयश्च प्रदीपाश्च बलिप्रदीपाः । अन्तिके न्यस्ताः बलिप्रदीपाः यस्याः सा
अन्तिकन्यस्तबलिप्रदीपा, ताम् अन्तिकन्यस्तबलिप्रदीपाम् - समीपस्थापित-
पूजोपकरणदीपाम् । तां पूर्वोक्तां सुखासीनां नन्दिनीम् ।

अन्वास्य- अनुउपसर्गपूर्वात् 'आस् उपवेशने' धातोर्ल्यपि अन्वास्य
अनूपविश्य । क्रमणं-भावे घञि क्रमः । "पर्यायोऽनुक्रमः क्रमः परिपाठ्य-
नुपूर्व्यावृत्" इति हैमः । कामन्त्यनेनेति क्रमः-पादः "चरणः क्रमणः पादः

१. अभि० चि० तृ० ६९९ ।

२. अभि० चि० द्वि० २१९-२०-२१ ।

३. अभि० चि० तृ० ६८६-८७ ।

४. अभि० चि० ष० १५०३-४ ।

पदोऽहिश्चलनः क्रमः " इति हैर्मः । यद्वा 'कम्-गतौ वा भ्वादिः पक्षे दिवादिः पर० सक० सेट्, क्रामति क्राम्यति इति कम्धातोर्घञि क्रमः पुंलि० । "नियतपूर्वापरभावरूपे, विधाने, अनुक्रमे, शक्तौ, आक्रमणे, पादे च" । अत्र त्वनुक्रमार्थः । तेन क्रमेण-परिपाट्या । स्वपिति स्मेति स्वप्धातोः कर्तरि क्ते सुप्ता, तां सुप्तां-निद्रिताम् । अनु-पश्चात् संविवेश-सुष्वाप ।

प्रकर्षेणाऽतत्यत्रेति 'प्रादतेरर्' ॥१४५॥ इति '[उणादि०] श्रीसि०' सूत्रेण प्रपूर्वात् 'अत्-सातत्यगमने' इति धातोः अर्प्रत्यये प्रातः-प्रभातम् । "प्रगे प्रातरहर्मुखे" इति हैर्मः । 'पाणि०' मते अरुप्रत्यये प्रातर् अव्ययं प्रभाते, 'प्रातःकालो मुहूर्तान् त्रीन्' इति स्मृत्युक्ते सूर्योदयावधि त्रिमुहूर्तकाले च" । प्रातः-प्रातःकाले । उत्तिष्ठिति स्मेति-उत्पूर्वात् स्थाधातोः कर्तरि क्ते उत्थिता । पूर्वं सुप्ता पश्चादुत्थिता सुप्तोत्थिता, तां सुप्तोत्थिताम्-शयनोत्थितां जागरितामित्यर्थः । अनु पश्चात्, उदतिष्ठत्-उत्थितवान् । अत्राऽनुशब्देन धेनु-राजव्यापारयोः पौर्वापर्य-मुच्यते । क्रमशब्देन धेनुव्यापाराणामेवेत्यपौनरुक्त्यम् । 'भागिनि च प्रतिपर्यनुभिः (२।२।३७॥) इति 'श्री सि०' सूत्रेण अनुयोगे 'कर्मप्रवचनीययुक्ते' [२।३।८॥] इति 'पा०' सूत्रेण चाऽनुयोगे 'अनुर्लक्षणे' [१।४।८४॥] इति 'पा०' सूत्रेण अनोः कर्मप्रवचनीयसंज्ञा । ततो द्वितीया ॥

वाच्यपरिवर्तनं त्वेवम् - गोप्त्रा गृहिणीसहायेनाऽन्तिकन्यस्तबलिप्रदीपां तामन्वास्य क्रमेण सुप्तामनुसंविविशे प्रातः सुप्तोत्थितामनूदस्थीयत ॥

तस्या नन्दिन्या निकटे बलिप्रदीपादिपूजासामग्रीं संस्थाप्य तस्या उपवेशनानन्तरं सुदक्षिणादिलीपौ उपविविशतुः । क्रमेण निद्रायुक्तायां तस्यां तावपि निद्रां प्राप्तवन्तौ, प्रातःकाले च सुप्तोत्थितायां तस्यां तावपि उदतिष्ठताम्, इति सरलार्थः ॥२४॥

इत्थं व्रतं धारयतः प्रजार्थं समं महिष्या महनीयकीर्तेः ।

सप्त व्यतीयुस्त्रिगुणानि तस्य दिनानि दीनोद्धरणोचितस्य ॥२५॥

इत्थमिति । अनेन प्रकारेणेति 'कथमित्थम्' (७।२।१०३॥) इति

१. अभि० चि० तु० ६१६ ।

२. अभि० चि० ष० १५३३ ।

‘श्रीसि०’ सूत्रेण इदम्शब्दात् एतच्छब्दाच्च थमि इदादेशे च इत्थम् इति निपात्यते । ‘पाणि०’ मते तु इदम्शब्दात् थमुप्रत्यये इत्थम् अव्ययम्, “इदम्प्रकारे, अनेन प्रकारेणेत्यर्थे च” । प्रजायते इति प्रपूर्वात् जन्धातोः ‘क्वचित्’ (५।१।१७१॥) इति ‘श्रीसि०’ सूत्रेण ङप्रत्यये प्रजा । “सन्ततौ, जने च । तोकापत्यप्रसूतयः तुक् प्रजोभयोः” इति । “लोको जनः प्रजा” इति च हैर्मः । “प्रजा स्यात् सन्ततौ जने” इत्यमरश्च^१ । प्रजा एवाऽर्थः प्रयोजनं यस्य तत्, प्रजायै इति वा प्रजार्थम् । मह्यते पूज्यते इति ‘मह्यविम्यां हित्’ ॥५४७॥ इति ‘उणादिश्रीसि०’ सूत्रेण ‘मह-पूजायां’ धातोः टिदिषप्रत्यये महिषः सैरिभः राजा च । ततो ड्यां महिषी राजपत्नी सैरिभी च । “कृताभिषेका महिषी” इति हैर्मः । ‘नृपस्त्रीत्युत्तरतः सम्बध्यते महादेवीत्वे कृताभिषेका यथा वासवदत्तेति’ तद्वृत्तिः । “कृताभिषेका महिषी” इत्यमरः । यद्वा महधातोः टिषचिप्रत्यये ततो डि(डी)पि महिषी । ‘राज्ञः कृताभिषेकायां महिषजातिस्त्रियाम् औषधिभेदे च’ । अत्र तु पट्टराज्ञी महिषी, तया महिष्या ।

सम्पूर्वात् ‘अम्-गतौ’ धातोः, सङ्गतममतीति समम् । “साकं सत्रा समं सार्धममा सह” इति हैर्मः । ‘यथाऽस्मदुपज्ञे द्वयाश्रयमहाकाव्ये “पुलिनानि सह क्षोमैः सरांसि नभसा समम्” । ‘ज्योत्स्न्य(न्या)माहन्यामिषन्मेघाः साकं कैलाशमुनिभिः’ इति तद्वृत्तौ । यद्वा सम्धातोः समुप्रत्यये समम् अव्ययं, “साहित्ये, एकदेत्यर्थे च” । ‘सममेव समाक्रान्तं द्वयम्’ इति रघुः । अत्र समं सह ।

त्रियते उपवासाद्यत्रेति ‘पृषि-रञ्जि-सिकि-का-ला-वृध्यः कित्’ ॥२०८॥ इति ‘उणादिश्रीसि०’ सूत्रेण ‘वृगट्-वरणे’ इति धातोः क्तिदतप्रत्यये व्रतम् - शास्त्रविहितो नियमः । “नियमः पुण्यकं व्रतम्” इति हैर्मः । जैनदर्शने देशसर्वादिभेदेन व्रतानामनेकविधत्वम् । देशतः श्रावकाणां द्वादशव्रतानि, सर्वतो

१. अभि० चि० तृ० ५०१ ।

६. अभि० चि० तृ० ८४३ ।

२. अम० तृ० नानार्थवर्गे - २३९८ ।

३. अभि० चि० तृ० ५२० ।

४. अम० द्वि० मनुष्यवर्गे - १०८३ ।

५. अभि० चि० ष० १५२७ ।

मुनीनां पञ्च महाव्रतानि । अन्ये चाऽभिग्रहविशेषा अपि व्रतानि गीयन्ते । “व्रतं लक्षणभेदे पुण्यसाधने उपवासादि नियमभेदे च” । अत्र तु जैनैतरमतेन गोसेवारूपो नियमो व्रतम्, तत् व्रतम् ।

धारयतीति चुरादि‘धृ’धातोः णिचिं शतृप्रत्यये [च] धारयन्, तस्य धारयतः-अनुतिष्ठतः पालयत इत्यर्थः । महितुं योग्येति ‘मह-पूजायां’ धातोरनीयप्रत्यये महनीया-पूज्या । ‘पाणि०’ मते च अनायरप्रत्यये । कीर्त्यते इति ‘साति-हेति-यूति-जूति-ज्ञप्ति-कीर्त्तिः’ (५।३।९४॥) इति ‘श्रीसि०’ सूत्रेण ‘कृतत्-संशब्दने’ धातोः भावाकर्त्रोः क्तिप्रत्ययान्तनिपातने कीर्त्तिः-यशः । “श्लोकः कीर्त्तिर्यशोऽभिख्या समाज्ञा” इति हैर्मः । ‘पाणि०’ मते चुरादि ‘कृत्’ धातोः कर्मणि किनि कीर्त्यते इति कीर्त्तिः यशसि ।

“एक दिग्गामिनी कीर्त्तिः सर्वदिग्गामुकं यशः” ।

यद्वा

“दानपुण्यफला कीर्त्तिः पराक्रमकृतं यशः” इति ।

यशःकीर्त्योर्थभेदोऽप्यन्यत्र । अत्र तु यशसि । महनीया कीर्त्तिर्यस्य सः महनीयकीर्त्तिः, तस्य महनीयकीर्त्तेः - प्रशस्तयशसः ।

दीयते स्मेति ‘सि०’मते दीङ्च्-क्षये, ‘पा०’ मते तु ‘दी-क्षये’ इति धातोः कर्तरि क्ते तस्य च नत्वे दीनः त्रिलिङ्गः । “दुःखिते, भीते च, तगरपुष्पे नपुं०, मूषिकायां स्त्री०” । उद्धरणं उद्धरणं वेति उत्-उपसर्गपूर्वात् ह-धृधातो ‘सि०’मते भावेऽनटि, ‘पा०’मते च ल्युटि उद्धरणम् । दीनानामुद्धरणम् दीनोद्धरणम् । उच्यते स्मेति उचितः-योग्यः । “न्याय्यं तूचितं युक्तसांप्रते लभ्यं प्राप्तं भजमानाभिनीतौपयिकानि च” इति हैर्मः । ‘वच्-परिभाषणे’ धातोः ‘उवच्-समवाये’ धातोर्वा कर्मणि क्ते, ‘पाणि०’ मते उच्धातोः क्ते वच्धातोः क्तिप्रत्यये वा उचितः त्रिलिङ्गः । “न्यस्ते, परिचिते, युक्ते” । अत्र तु परिचितार्थः । दीनोद्धरणे उचितः-परिचितः दीनोद्धरणोचितः, तस्य दीनोद्धरणोचितस्य दीनजनरक्षणनिरतस्य ।

१. अभि० चि० द्वि० २७३ ।

२. अभि० चि० तृ० ७४३ ।

तनोति तनुते वेति तन्धातोः अदि डिति च तद्शब्दः त्रिलि० ।
 “पूर्वोक्ते, बुद्धिस्थे, परामर्शयोग्ये, विप्रकृष्टविषये च; ब्रह्मणि नपुं०” । “औ
 तत्सत् इति निर्देशो ब्राह्मणः” इति गीता । तस्य-षष्ठ्येकवचने तस्य-दिलीपस्य ।
 ‘तृ-प्लवनतरणयोः धातोर्ङिन्प्रत्यये तरन्तीति त्रयो बहुवचनान्तस्त्रिलि० त्रित्व-
 सङ्ख्याविशिष्टे । स्त्रियां तिस्रादेशः, तिस्र इत्यादि । गुण्यते इति गुणः-उपसर्जनम् ।
 “गुणोपसर्जनोपाग्राण्यप्रधाने” इति हैर्मः । गुण्यते अभ्यस्यते इति गुणः- रज्जुः
 मौर्वी च । “शुल्बं (म्बं) वराटको रज्जुः शुल्वं तन्त्री वही गुणः” इति [हैर्मः] ।
 “मौर्वी जीवो(वा) गुणो गव्या शिञ्जा बाणासनं द्रुणा [शिञ्जिनी ज्या च]” इति
 च हैर्मः । ‘पाणि०’ मते तु गुणधातोरचि घञि वा गुणः । “धनुषो मौर्व्या,
 धनुराकर्षणदामनि, रज्जुमात्रे ।

“सगुणोऽपि पूर्णकुम्भो यथा कूपे निमज्जती”त्युद्धटः । शौर्यादिधर्मे,
 राज्ञां सन्धिविग्रहादिषु, षट्सु साधनेषु ।

‘षाड्गुण्यमुपयुज्यते’ इति माघः ।

‘ज्ञानविनयादिषु गुणागुणानुबन्धित्वात्’ इति रघुः ।

साङ्ख्यमते ‘पुरुषोपभोगोपकरणभूतत्वात् तद्वन्धनोपयोगित्वाच्च
 सत्त्वरजस्तमआदिषु पदार्थेषु’ । ‘प्रकृतेर्गुणसंमूढा सज्यन्ते गुणकर्मसु’ इति गीता ।

अप्रधाने । न्यायमते रूपादिचतुर्विंशतिभेदभिन्ने पदार्थे । व्याकरणोक्ते

‘सत्त्वे निविशतेऽवैति, पृथग्जातिषु दृश्यते’ ।

‘आधेयश्चाऽक्रियाजश्च सोऽसत्त्वप्रकृतिः गुणः ।’

इत्युक्ते द्रव्यमात्राश्रिते । द्रव्यभिन्ने उत्पाद्यानुत्पाद्यतासमानाधिकरणे,
 सिद्धधर्मे, वस्तुधर्मे । व्याकरणपरिभाषिते ‘अदेङ् गुणः’ इत्युक्ते अकारे एकारे
 ओकारे च । ‘गुणोऽरेदोत्’ इत्युक्ते अरि एकारे ओकारे च । अलङ्कारोक्तेषु
 माधुर्यादिषु । आवृत्तौ, तन्तौ, उत्कर्षे, दूर्वायां च । जैनमते सहभाविनि, पर्याये

१. अभि० चि० ष० १४४१ ।

२. अभि० चि० तृ० ९२८ ।

३. अभि० चि० तृ० ७७६ ।

च । अत्र त्वावृत्यर्थः । त्रयो गुण आवृत्यो येषां तानि त्रिगुणानि-त्रिरावृत्तानि ।

सप्धातोः कनिनि तुटि च, अथवा सप्धातोः तनिन्प्रत्यये वा सप्तन पु० । त्रि० । “सप्तत्वविशिष्टे सङ्ख्याविशेषे, तत्सङ्ख्यायां च” । सप्त । दीव्यति रविरत्रेति यद्वा द्यति तम इति दोच्धातोर्नक्प्रत्यये दिनं “सूर्यकिरणो-पलक्षिते षष्टिदण्डात्मके तद्विशिष्टे अवखण्डने वा चतुर्यामात्मके काले” तच्च मनुष्याणां षष्टिदण्डात्मकम् । पितृणां गौणचन्द्रमासात्मकम्, तेषां हि चन्द्रलोको-परिस्थितेः कृष्णाष्टमीत एव सूर्यस्य तल्लोके किरणस्पर्शसंभवः, शुक्लाष्टम्यां पुनर्भूवृत्तेनाऽच्छदनाच्च न तत्सम्पर्कः । देवानामसुराणां च सौरवर्षकालात्मकम् । ब्रह्मणो दिव्यमानेन युगसहस्रकालात्मकमिति विवेकः” । एतत्सर्वं जैनेतरमते । अत्र तु षष्टिदण्डात्मकं दिनम् । त्रिगुणानि दिनानि-एकविंशतिर्वासराणीत्यर्थः । व्यतीयुः-व्यतिक्रान्तानि ॥

वाच्यपरिवर्तनं त्वेवम् - इत्थं प्रजार्थं महिष्या समं व्रतं धारयतो महनीयकीर्तेः दीनोद्धरणोचितस्य तस्य त्रिगुणैः सप्तभिर्दिनैः व्यतीये ।

इत्थं सन्तानाय पत्न्या समं व्रतं धारयतः पूजितकीर्तिः दीनरक्षणोचितस्य तस्य नृपस्य एकविंशतिर्दिनानि गतानि, इति सरलार्थः ॥२५॥

अन्येद्युरात्मानुचरस्य भावं जिज्ञासमाना मुनिहोमधेनुः ।

गङ्गाप्रपातान्तविरूढशष्पं गौरीगुरोर्गह्वरमाविवेश ॥२६॥

अन्येद्युरिति । अन्यस्मिन् दिने इति ‘पूर्वापराधरोत्तरान्यान्यतरेतरादेद्युस्’ (७।२।९७।) इति ‘श्रीसि०’ सूत्रेणाऽन्यशब्दात् अन्यस्मिन्नहि कालेऽर्थे एद्युस्प्रत्यये अन्येद्युः । ‘सद्यःपरुत्परार्येषमःपरेद्यव्यद्यपूर्वेद्युरन्येद्युरन्यतरेद्युरितरेद्युरपरेद्युरधरेद्युरुभयेद्युरुत्तरेद्युः’ [५।३।२२।] इति ‘पा०’ सूत्रेण च अन्येद्युर्निपातः । अन्येद्युः-द्वाविंशे दिने ।

मन्यते जगतस्त्रिकालावस्थामसाविति ‘मनिच्-ज्ञाने’ इति धातोः ‘मने-रुदेतौ चाऽस्य वा’ ॥६।१२॥ इति ‘उणादिश्रीसि०’ सूत्रेण ‘इ’प्रत्ययेऽकारस्योकारे च मुनिः ज्ञातवान् पुंस्त्रीलिङ्गः । “अथ मुमुक्षुः श्रमणो यतिः वाचंयमो व्रती साधुरनगार ऋषिर्मुनिः निर्ग्रन्थो भिक्षुः” इति हैर्मः । जैनेतरमते तु-‘मुनित्रयं

नमस्कृत्ये'त्यस्य व्याख्याने तत्त्वबोधिधन्यां मन्ता-वेदशास्त्रार्थतत्त्वावगन्ता, इति । 'मनेरुदेतौ चास्य वा' इत्यौणादिकसूत्रेण मनेरत उकारे मनेः परे इन्प्रत्यये च मुनिः । अथवा मननशीलो मुनिरिति । मुनिशब्दः सप्तसङ्ख्यायामपि । अत्र वेदशास्त्रार्थतत्त्वावगन्ता मुनिग्राह्यः । हूयतेऽसावगनाविति होमः । 'अतीरि-स्तु-सु-हु-सृ-घृ-धृ-शृ-क्षि-यक्षि-भा-वा-व्या-धा-पा-या-वलि-पदि-नीभ्यो मः' ॥३३८॥ इति 'उणादिश्रीसि०' सूत्रेण 'हुंक्-दानादनयोः (दानमिह हविष्प्रक्षेपः) धातोः 'म' प्रत्यये, 'पाणिनि' मते च मनिप्रत्यये होमः-आहुतिः । "स्याद् देवयज्ञ आहुतिः होमो होत्रं वषट्कारः" इति हैर्मः । हूयतेऽस्मिन्निति होमः इत्यधिकरणेऽपि पु० । "देवतोद्देशेन वह्नौ, मन्त्रद्वारा घृतादित्यागरूपे हवने; जैनेतरमते तु नित्यं गृहस्थकर्तव्येषु पञ्चसु यज्ञेषु मध्ये देवयज्ञे, श्राद्धीयविप्रपाणौ, श्रद्धी(श्राद्धीय?)यागभागस्य मन्त्रेण दाने च" । होमाय होमस्य वा धेनुः होमधेनुः । मुनेः होमधेनुः मुनिहोमधेनुः । मुनेः होमार्थं घृतपयोदध्यादिसाधन(नं) नन्दिनी, इदमपि जैनेतरमते एव ।

अतति, सततं गच्छतीति अत्-सातत्यगमने' धातोः 'सात्मनात्मन्-वेमन्-रोमन्-क्लोमन्-ललामन्-नामन्-पाप्मन्-पक्ष्मन्-यक्ष्मन्निति' ॥११६॥ इति 'उणादिश्रीसि०'सूत्रेण मन्प्रत्ययान्ता, 'पाणिनि'मते च मनिप्रत्ययान्तो निपातः, अतेर्दीर्घश्चेत्यात्मा जीवः । "क्षेत्रज्ञ आत्मा पुरुषश्चेतनः" इति हैर्मः । अथवा अतत्यनेनेति आत्मा-स्वभावः । "स्याद्रूपं लक्षणं भावश्चाऽऽत्मप्रकृतिरीतयः, सहजो रूपतत्त्वं च धर्मः सर्गो निसर्गवत्; शीलं सतत्त्वं संसिद्धिः" इति हैर्मः । "आत्मा स्वरूपे, यज्ञे, देहे, मनसि, वृत्तौ, बुद्धौ, अर्के, वह्नौ, वायौ, जीवे, ब्रह्मणि च" ।

"आत्ममातुः स्वसुः पुत्रां, आत्मपितुः स्वसुः सुताः ।

आत्ममातुलपुत्राश्च विज्ञेया ह्यात्मबान्धवाः ॥"

इत्युक्त्यनुसारेणाऽत्र आत्मा स्वीयार्थः । अनुचरतीति अनु-उपसर्गपूर्वात् 'चर्-गतिभक्षणयोः' इति धातोः अच्प्रत्यये, 'पा०' मते चट्प्रत्यये अनुचरः-

१. अभि० चि० तु० ८२१ ।

२. अभि० चि० ष० १३६६ ।

३. अभि० चि० ष० १३७६-७७।

अनुगामी । “सहायोऽभिकरोऽनोश्च जीवि-गामि-चर-प्लवाः सेवकः” इति हैमः । अनुचरः त्रिलि० सहचरे, पश्चाद्गामिनि दासादौ । अनुगतश्चरं दूतं गतिस० । दूतानुगे त्रि० । आत्मनोऽनुचरः आत्मानुचरः, तस्याऽऽत्मानुचरस्य-स्वसेवकस्य राज्ञः ।

भावयति विचारयतीति भूधातोर्णिचि घञि भावः । “भावो विद्वान्” इति हैमः । यद्वाऽन्तर्गतवासनात्मतया वर्तमानं रत्याख्यं भावं भावयतीति भावः-अङ्गस्याऽल्पो विकारः । “भावहावहेलास्त्रयोऽङ्गजाः” इति हैमः । भवत्यस्मिन्निति वा भावः-अभिप्रायः पुंक्लीबलिङ्गः । “छन्दोऽभिप्राय आकूतं मतभावाशया अपि” इति हैमः । “भावोऽभिप्राय आशयः” इति च यादवः । ‘पाणि०’ मते तु भावः पुंलिङ्गः । भावयति चिन्तयति पदार्थान्, चुरादिभूधातोरचि । भौवादिकात् णो वा । “नाट्योक्तौ-नानापदार्थचिन्तके पण्डिते । भावयति ज्ञापयति हृदयगतम्, भू-णिच्-अच् । हृदयगतावस्थावेदके, मानसविकारे, स्वेदकम्पादौ, व्यभिचारिभावे, भू-भावे घञ्, शुद्धधात्वर्थे-यथा पाक इत्यत्र विक्लिप्त्यनुकूलव्यापारः पञ्चात्वर्थः, एवमेव विक्लिप्त्यनुकूलव्यापारो घञर्थः । “साध्यरूपे सिद्धरूपे वा, कियारूपे, धातोरर्थे, रागे, आशये, प्रकृतिजन्यबोधे, प्रकारीभूते, भावे च” । अत्र तु रागार्थ आशयार्थो वा । तं भावम्-अभिप्रायं दृढभक्तित्वम् । ज्ञातुमिच्छति इति ‘तुमर्हादिच्छायां सन्नतत्सनः’ (३।४।२१॥) इति ‘श्रीसि०’ सूत्रेण ज्ञाधातोः इच्छार्थे सन्, ततः ‘शत्रानशावेष्पति तु सस्यौ’ (५।२।२०॥) इति ‘श्रीसि०’ सूत्रेणाऽऽनशि ‘अतो म आने’ (४।४।११४॥) इति ‘श्रीसि०’ सूत्रेण मकारागमे आपि च जिज्ञासमाना । ‘पाणि०’ मते च ‘धातोः कर्मणि(णः) समानकर्तृकादिच्छायां वा’ [३।१।७॥] इति सूत्रेण सन्, ‘ज्ञा-शृ-स्मृ-दृशां सनः’ [१।३।५७॥] इति सूत्रेणाऽऽत्मनेपदम्, ‘लटः शतृशानचावप्रथमासमानाधिकरणे’ [३।२।१२४॥] इति सूत्रेण शानचि, ‘आने मुक् च (मुक्) [७।२।८२॥] इति सूत्रेण मुगागमे टापि च जिज्ञासमाना- ज्ञातुमिच्छन्ती (सती) ।

१. अभि० चि० तु० ४९६ ।

२. अभि० चि० द्वि० ३३२ ।

३. अभि० चि० तु० ५०९ ।

४. अभि० चि० ष० १३८३ ।

गच्छति समुद्रमिति 'गम्लुं-गतौ' इति धातोः 'गम्यमि-रम्यजि-गद्यदि-छे-गडि-खडि-गृ-भृ-वृ-स्वृभ्यो गः' ॥९२॥ इति 'उणादिश्रीसि०' सूत्रेण गप्रत्यये, 'पाणि०' मते च गन्प्रत्यये गङ्गा-देवनदी स्त्री० । "गङ्गा स्वनामख्याते, नदीभेदे" । "गङ्गा त्रिपथगा भागीरथी त्रिदशदीर्घिका त्रिस्रोता जाह्नवी मन्दाकिनी भीष्मकुमारसूः सरिद्धरा विष्णुपदी सिद्धस्वःस्वर्गिखापगा ऋषिकुल्या हैमवती स्वर्वापी हरशेखरा" इति हैमः । प्रपतन्ति अस्मिन्निति 'पत्लुं-पतने' धातोः 'व्यञ्जनादञ् (द् घञ्)' (५।३।१३२॥) इति 'श्रीसि०' सूत्रेण पुंतामि करणाधारे घञि प्रपातः । प्रपतन्त्यस्मादिति वा 'भावाकर्त्रोर्घञ् (कर्त्रोः)' (५।३।१८॥) इति 'श्रीसि०' सूत्रेण घञि प्रपातः । "प्रपातस्त्वतटो भृगुः" इति हैमः । 'प्रपत्यते यस्मात् तटात् स भृगुः इत्येके' इति तद्वृत्तौ । यद्वा प्रपतनं प्रपातः, भावि घञि प्रपातः- छलादाक्रमणमित्यर्थः । "प्रपातस्त्वभ्यवस्कन्दो धाट्यभ्यासादनं च सः" इति हैमः । "प्रपातः पुंलि० तटरहिते निरवलम्बे पर्वतस्थाने, निझरे, कूले, अवस्कन्दे च, भावे घञि पतने" । अत्र त्वधिकरणव्युत्पत्त्या पतनप्रदेशः । गङ्गायाः प्रपातः गङ्गाप्रपातः । जैनमते- चुल्लहिमवत्पर्वताधोवर्ती गङ्गाप्रपातनामा कुण्डविशेषोऽप्यस्ति । अमतीति 'अम्-गतौ' धातोः 'दम्यति-तमि-वा-पू-धू-गृ-जृ-हसि-वस्यसि-वितसि-मसीण्यस्तः' ॥२००॥ इति 'उणादिश्रीसि०' सूत्रेण तप्रत्यये, 'पाणि०' मते तन्प्रत्यये च "अन्तः-अवसानं, धर्मः समीपं च "अथाऽन्तिमं जघन्यमन्त्यं चरममन्तः पाश्चात्यपश्चिमे" इति हैमः । यद्वा अमति सन्देहाभावमिति अन्तः-निर्णयः । "निर्णयो निश्चयोऽन्तः" इति हैमः । अमत्यनेन वाऽन्तः - सीमा । "आघाटस्तु घटोऽवधिः, अन्तोऽवसानं सीमा च मर्यादाऽपि च सीमनि" इति हैमः । "अन्तः नपुं० स्वरूपे, स्वभावे च, शेषे पुंनपुं०, नाशे, प्रान्ते, सीमायां, निश्चये, अवयवे च पुं०, निकटे मनोहरे च त्रिलिङ्गः" । अत्र तु सामीप्ये । गङ्गाप्रपातान्तः । विशेषेण रोहन्ति, रोहन्ति स्मेति वा; विउपसर्गात्

१. अभि० चि० च० १०८१-८२ ।

२. अभि० चि० च० १०३२ ।

३. अभि० चि० तृ० ८०० ।

४. अभि० चि० ष० १४५९ ।

५. अभि० चि० ष० १३७४ ।

६. अभि० चि० तृ० ९६२ ।

‘रुह-प्ररोहणे’ धातोः कर्तरि के विरूढानि । ‘विरूढशब्दः त्रिलि० जाते अङ्कूरिते च’ । शीयत इति ‘शदि-बाधि-खनि-हनेः(ने) षः च’ ॥२९९॥ इति ‘उणादिश्रीसि०’ सूत्रेण ‘शद्लृ-शातने’ धातोः ‘प’प्रत्यये षान्तादेशे च शष्पं-बालतृणम् । यद्वा शषतीति ‘शष्-हिंसायां’ धातोः ‘प’ प्रत्यये, ‘पाणि०’ मते च ‘पक्’ प्रत्यये शष्पम् । “शष्पं तु तदनेवं (तद् नवम्)” इति हैमः । ‘तत् तृणं नवोद्भिन्नं बालम्’ इति तद्वृत्तिः । “शष्पं बालतृण(णं) घासः” इत्यमरः । “शष्पं नपुं० बालतृणघासे; प्रतिभाक्षये पुं०” । गङ्गाप्रपातान्ते जाह्नवीपतनप्रदेशसमीपे विरूढानि जातानि शष्पाणि बालतृणानि यस्य तदिति गङ्गाप्रपातान्तविरूढशष्पम् ।

गौरत्वात् गौरशब्दात् ‘गौरादिभ्यो मुख्यान् डीः ॥२४॥१९॥ इति ‘श्रीसि०’ सूत्रेण डीप्रत्यये, ‘पा०’ मते च डीप्प्रत्यये गौरी-पार्वती । “गौरी काली पार्वती मातृमाताऽर्पणा रुद्राण्यम्बिका त्र्यम्बकोमा दुर्गा चण्डी सिंहयाना मृडानी कात्यायन्यौ दक्षजाऽऽर्या कुमारी सती शिवा महादेवी शर्वाणी सर्वमङ्गला भवानी कृष्णमैनाकस्वसा मेनाद्रिजेश्वरा निशुम्भ-शुम्भ-महिष मथनी भूतनायिका” इति हैमः ।

हैमशेषे-
 गौतमी कौशिकी कृष्णा तामसी बाभ्रवी जया ।
 कालरात्रिः महामाया भ्रामरी यादवी वरा ॥१॥
 बहिर्ध्वजा शूलधरा परमब्रह्मचारिणी ।
 अमोघा विन्ध्यनिलया षष्ठी कान्तारवासिनी ॥२॥
 जाङ्गली बदरीवासा वरदा कृष्णपिङ्गला ।
 दृषद्वतीन्द्रभगिनी प्रगल्भा रेवती तथा ॥३॥
 महाविद्या सीनीबाली स्कन्दत्येकपाटला ।
 एकपर्णा बहुभुजा नन्दपुत्री महाजया ॥४॥

१. अभि० चि० तृ० ११९१ ।

२. अम० द्वि० वनौषधिवर्गे - ९८३ ।

३. अभि० चि० द्वि० २०३-४-५

४. अभि० चि० हैमशेषे ४९-६१ ।

भद्रकाली महाकाली योगिनी गणनायिका ।
 हासा भीमा प्रकुष्माण्डो गदिनी वारुणी हिमा ॥५॥
 अनन्ता विजया क्षेमा मानस्तोका कुहावती ।
 चारणा च पितृगणा स्कन्धमाता घनाञ्जनी ॥६॥
 गान्धर्वी कर्बुरा गार्गी सावित्री ब्रह्मचारिणी ।
 कोटिश्रीः मन्दरावासा केशी मलयवासिनी ॥७॥
 कालायनी विशालाक्षी किराती गोकुलोद्भवा ।
 एकानसी नारायणी शैला शाकम्भरीश्वरी ॥८॥
 प्रकोर्णकेशी कुण्डा नीलवस्त्रोग्रचारिणी ।
 अष्टादशभुजा पौत्री शिवदूती यमस्वसा ॥९॥
 सुनन्दा विकचा लम्बा जयन्ती नकुला कुला ।
 विलङ्का नन्दिनी नन्दा नन्दयन्ती निरञ्जना ॥१०॥
 कालञ्जरी शतमुखी विकराला करालिका ।
 विरजाः पुरला जारी बहुपुत्री कुलेश्वरी ॥११॥
 कैटभी कालदमनी दुर्दुरा कुलदेवता ।
 रौद्री कुन्द्रा महारौद्री कालङ्गमा महानिशा ॥१२॥
 बलदेवस्वसापुत्री हीरी क्षेमङ्करी प्रभा ।
 मारी हैमवती चाऽपि गोला शिखरवासिनी ॥१३॥ इति ।

“गौर्युमा नग्निकोर्वीषु” इत्यनेकार्थसङ्ग्रहः ।

षोडशसु विद्यादेवीषु नवमी विद्यादेवी । विद्यादेव्यस्तु षोडश-

रोहिणी प्रज्ञतिर्वज्रशृङ्खला कुलिशाङ्कुशा ।
 चक्रेश्वरी नरदत्ता काल्यथाऽसौ महापरा ॥१॥
 गौरी गान्धारी सर्वास्त्रमहाज्वाला च मानवी ।
 वैरोट्यऽच्छुभा मानसी महामानसिकेति ताः ॥२॥ इति हैमः ।

गूयते इति वा [गौरः] 'खुर-क्षुर-दूर-गौर-विप्र-कुप्र-श्वभ्राभ्र-धूम्रान्भ्र-रन्ध्रशिलीन्ध्रौड्-पुण्ड्र-तीव्र-तीव्र-शीघ्रोप्र-तुप्र-भुप्र-निद्रा-तन्द्रा-सान्द्र-गुन्द्रा-रिज्जादयः' ॥३९६॥ इति 'उणादिश्रीसि०' सूत्रेण गौर इति रान्तो निपातः । गौरः-अवदातः, ततो ड्यां गौरी-स्त्रीधर्मरहिता । गूयते उपादेयतया गौरी । "गौरी तु नग्निकाऽरजाः" इति हैमः ।

'अष्टवर्षा भवेद् गौरी दशमे नग्निका भवेत्'- इति च स्मार्तो विशेषः । गौरी स्त्री० ।

"शङ्खेन्दुकुन्दधवला, ततो गौरी तु सा मता ॥" इत्युक्त्यां पार्वत्याम्, "अष्टवर्षा भवेद्गौरी" इत्युक्त्यामष्टवर्षायां असञ्जातरजस्कायां कन्यायाम्, हरिद्रायाम्, दारुहरिद्रायाम्, गोरोचनायाम्, प्रियङ्गौ, भूमौ, नदीभेदे, मञ्जिष्ठायाम्, श्वेतदूर्वायाम्, मल्लिकायाम्, तुलस्याम्, स्वर्णकदल्याम्, आकाशमांस्याम्, रागिणीभेदे च" । अत्र तु पार्वत्यर्थः । गौर्याः गुरुः गौरीगुरुः, तस्य गौरीगुरोः-पार्वतिपितुः - हिमाचलस्येत्यर्थः ।

गूहति गाह्यते वेति 'तीवर-धीवर-पीवर-छित्तर-छत्तर-गह्वरोपह्वर-संयद्गोदुम्बरादयः' ॥४४४॥ इति 'उणादिश्रीसि०' सूत्रेण वरट्प्रत्ययान्ता(त)-निपातने गह्वरम् । गुहेरच्चोतः । गह्वरं गहनं महाबिलं भयानकं प्रत्यन्तदेशश्च । यद्वा गह्वः सन्त्यत्रेति वा अश्वादित्वाद् रनिपातने गह्वरम् । "अखातबिले तु गह्वरं गुहा" इति हैमः । रुदितविशेषो वा गह्वरम् । "तदपुष्टं तु गह्वरं(रः)" इति हैमः । तद् रुदितम् अपुष्टं गद्गदस्वरत्वाद् जातोच्चपूत्कारं गाहते हृदयान्तरिति गह्वरम् । 'जठर-क्कर-मकर-शङ्कर-कर्पर-कूर्पर-तोमर-पामर-प्रामर-प्रादमर-सगर-नगर-तगरोर्दरादर-शुदर-दृदर-कृदर-कुकुन्दर-गोर्वराम्बर-मुखर-खर-डहर-कुञ्जरा-जगरादयः' ॥४०३॥ इति 'उणादिश्रीसि०' सूत्रेण गाह्यातोः किदरप्रत्ययान्तो निपातः । 'पा०' मते तु गह्वर पु०, गाह्यातोर्वरच्प्रत्यये निपात्यते । "निकुञ्जे, दम्भे, स्ने, रोदने, विषमस्थाने, अनेकानर्थसङ्कटे च नपु० गुहायां नपुंस्त्री०" ।

१. अभि० चि० तृ० ५१० ।

२. अभि० चि० च० १०३३ ।

३. अभि०चि० ष० १४०२ ।

“गह्वरो बिलदम्भयोः, कुञ्जोऽथ” इत्यनेकार्थसङ्ग्रहः । स्त्रीत्वपक्षे डीप् । अत्र तु गुहार्थः । तद् गह्वरम्-गुहाम् । आविवेश-प्रविवेश ॥

वाच्यपरिवर्तनं त्वेवम्-अन्येद्युर्मुनिहोमधेन्वा आत्मानुचरस्य भावं जिज्ञासमानया सत्या गङ्गाप्रपातान्तर्विरूढशष्पं गौरीगुरोः गह्वरमाविवेशे ॥

द्वाविंशे दिने धेनुः निजसेवकस्याऽभिप्रायं ज्ञातुमिच्छन्ती द्वाविंशे दिने नन्दिनी किमयं स्वार्थसाधनानुरोधादुत विशुद्धभक्तियोगात् मामेवं सेवते, इति मायाबलेन निजसेवकस्य दिलीपस्याऽभिप्रायं ज्ञातुमिच्छन्ती सुरसरित्प्रपातान्तर्विरूढबालतृणां हिमालयगुहामाविवेश, इति सरलार्थः ॥२६॥

सा दुष्प्रधर्षा मनसाऽपि हिंस्रैरित्यद्रिशोभाप्रहितेक्षणेन ।

अलक्षिताभ्युत्पतनो नृपेण प्रसह्य सिंहः किल तां चकर्ष ॥२७॥

सेति । सा नन्दिनी । हिंसन्तीत्येवंशीला इति हिंसनशीला ‘स्मय-जस-हिंस-दीप-कम्प-कम-नमो रः’ (५।२।७९।।) इति ‘श्रीसि०’ सूत्रेण ‘हिंस्-हिंसने’ धातोः शीलादावर्थे ‘र’ प्रत्यये हिंसाः-व्याधाः । “हिंस्रै(स्ते) शरारुधा(घा)तुकौ” इति हैर्मः । “हिंस्रः स्याद्घातुके हिंसा मांसी काकादनी वसा” इत्यने-कार्थसङ्ग्रहः । “पा०” मतेऽपि हिंस्रधातोः रप्रत्यये हिंस्रः त्रिलिङ्गः । “हिंसाशीले, घोरे, भये, हरे, भीमसेने च पुं०, मांस्याम्, काकादन्याम्, एलवालुकायाम्, नाड्याम्, जटामांस्याम्, गवेधुकायाम्, शिरायां च स्त्री०” । अत्र घातुकार्थः । तैः हिंस्रैः-घातुकैर्व्याघ्रादिभिः इत्यर्थः ।

मन्यते जानात्यर्थमिति ‘अस्’ ॥९५२॥ इति ‘उणादि श्रीसि०’ सूत्रेण ‘मनिच्-ज्ञाने’ इति धातोः अस्प्रत्यये मनः-नोइन्द्रियम् । “अन्तःकरणं मानसं मनः, हृत्चेतो हृदयं चित्तं स्वान्तं गूढपथोच्चलेः” इति हैर्मः । “यदवोचामस्तर्के सर्वार्थसंग्रहणं मनः” इति तद्वृत्तौ । “पाणि०” मते ‘मन्-बोधे’ दिवादिः आत्मने० सक० अनिट्धातोः तनादिः आत्म० सक० सेट्धातोर्वा मन्यतेऽनेनेति असिप्रत्यये करणे असुन्प्रत्यये वा मनः, सर्वेन्द्रियप्रवर्तके अतीन्द्रिये इति न्यायमते,

१. अनेकार्थसङ्ग्रहे तृ० ५४३ ।

२. अभि०चि०तृ० ३६९ ।

३. अनेकार्थसङ्ग्रहे द्वि० ४६१ ।

४. अभि० चि० ष० १३६९ ।

वेदान्तमते सङ्कल्पविकल्पात्मकवृत्तिमदन्तःकरणे, तच्च सुखदुःखाद्याधारः, कामः सङ्कल्पो विचिकित्सा श्रद्धाऽश्रद्धा धृतिर्हीर्षाभीरित्येतत्सर्वं मन एव इति श्रुतेः । न्यायमते तज्ज्ञानसाधनमिति भेदः, मनःशिलायां च” । इह तु सर्वेन्द्रिय-प्रवर्तकमतीन्द्रियम् । तच्च न्यायमतेऽणुस्वरूपम् । तदसाम्प्रतम् । सर्वत्र देहावयवाच्छेदेन सुखदुःखाद्युपलब्धेः । जैनमते ‘जीववत् सर्वशरीरावगाहि मनस्त्वेन परिणतमनोवर्गणापुद्गलसमूहात्मकम् । तेन मनसा । अपि-पुनः ।

दुःखेन धृष्यतेऽसौ इति दुष्प्रधर्षा-दुर्धर्षा-अनभिभवनीयेति यावत् । एतीति इण्धातोः क्तिच्प्रत्यये इति-अव्ययं, “हेतौ, प्रकाशने, निदर्शने, प्रकारे, अनुकर्षे, समाप्तौ, प्रकरणे, स्वरूपे, सान्निध्ये, विवक्षानियमे, मते, प्रत्यक्षे, अवधारणे, व्यवस्थायां, परामर्शे, माने, इत्थमर्थे, प्रकर्षे, उपक्रमे च” । अत्र हेत्वर्थः । इति-हेतोः ।

अद्यते वज्रेणेति ‘तङ्क्ति-वङ्क्वङ्क्ति-मङ्क्व-ह्रि-शद्यदि सद्यशौ-वपि-वशिभ्यो रिः’ ॥६९२॥ इति ‘उणादिश्रीसि०’ सूत्रेण ‘अदंक्-भक्षणे’ धातोः रिप्रत्यये अद्रिः-पर्वतः । “शैलोऽद्रिः शिखरी शिलोच्चयगिरी गोत्रोऽचलः सानुमान् ग्रावा पर्वतभूध्रभूधरधराहार्या नगः” इति हैमः । “गिरौ प्रपाती कुट्टारः उर्वङ्गः कन्दराकरः” इति हैमशेषः । अद्रिः-वृक्षः ।

“वृक्षोऽगः शिखरी च शाखिफलदावद्रिर्हरिदुर्दुमो
जीर्णो द्रुर्विटपी कुठः क्षितिरुहः कारस्करो विष्टरः ।

नन्द्वावर्तकरालिकौ तरुवसू पर्णी पुलाक्यंह्रिपः

सालानोकहगच्छपादपनगा रुक्षागमौ पुष्पदः ॥” इति हैमः ।

“वृक्षे चाऽऽरोहकः स्कन्धी सीमिकः हरितच्छदः उरुः जन्तुः वह्निभूक्ष” इति हैमशेषः । जैनैतरमतेनेन्द्रशत्रुसप्तके द्वितीयो द्विट् । तत्र अदन्तीति अद्रयः । “अस्य तु द्विषः पाकोऽद्रयो वृत्रः पुलोमा नमुचिर्बलः जम्भः” इति हैमः । अस्येतीन्द्रस्य द्विषः शत्रवः, ते तु पाकादयः सप्त । ‘पा०’ मते तु अद्धातोः

१. अभि० चि० च० १०२७ ।

२. अभि० चि० हैमशेषे - १५८ ।

३. अभि० चि० च० १११४ ।

४. अभि० चि० हैमशेषे-१७३-७४ ।

५. अभि० चि० द्वि० १७४-७५ ।

क्तिप्रत्यये अद्रिः पु० । “पर्वते, वृक्षे, सूर्ये, परिमाणभेदे च” । अत्र तु पर्वतोऽद्रिः । शोभनं भिदादित्वात् अडि शोभा । “आभा राढा विभूषा श्रीरभिख्या-कान्ति-विभ्रमाः लक्ष्मीश्छाया च शोभायाम्” इति हैर्मः । शोभा अलङ्कारविशेषः । “प्रागल्भ्यौदार्यमाधुर्यशोभाधीरत्वकान्तयः दीप्तिश्चायलजाः” इति हैर्मः । शोभा रूपाद्यैः पुंभोगोपबृंहितैः किञ्चिद्विषयान्तराश्रयणम् इति तद्वृत्तिः । ‘पा०’ मते शोभते इति शुभधातोः अप्रत्यये टाप् च शोभा स्त्री० । “दीप्तौ, हरिद्रायां, गोरोचनायां च” । अत्र तु दीप्तिः कान्तिर्वा । अद्रेः-पर्वतस्य शोभा-कान्तिः अद्रिशोभा । प्रहि(ही)येते स्मेति प्रपूर्वात् ‘हि-वधने गतौ च’ धातोः धाधातोर्वा कर्मणि के प्रहितं त्रिलिङ्गः । “क्षिप्ते, निरस्ते, प्रेरिते च, सूप्ते न०” । अत्र तु क्षिप्तः प्रेरितो वाऽर्थः । ईक्ष्यत आभ्यामिति ईक्षणे नेत्रे । ‘चक्षुरक्षीक्षणं नेत्रं नयनं दुष्टिरेम्बकं लोचनं दर्शनं दृक् च’ इति हैर्मः । “अक्षिण रूपग्रहो देवदीपः” इति हैर्मशेषः । यद्वा ईक्ष्यते इति ईक्षणम्-अवलोकनम् । “ईक्षणं तु निशामनम्, निभालनं, निशमनं, निध्यानमवलोकनम्, दर्शनं, द्योतनं निर्वर्णनं च” इति हैर्मः । ‘पा०’ मते ईक्ष्यतोर्भावे ल्युटि अवलोकने, करणे ल्युटि नेत्रे च” । अत्र तु नेत्रार्थः । अद्रिशोभायां अद्रिशोभायै वा प्रहिते ईक्षणे येन स अद्रिशोभाप्रहितेक्षणः, तेनाऽद्रिशोभाप्रहितेक्षणेन-पर्वतशोभावलोकनदत्तनयनेन ।

नृशब्दात् पाधातोः अप्रत्यये, ‘पा०’ मते च कप्रत्यये नृन् पातीति नृपो राजा । “राजा राट् पृथिवीशक्रमध्यलोकेश भूभृतः, महीक्षित् पार्थिवो मूर्धाभिषिक्तो भू-प्रजा-नृ-पः” इति हैर्मः । “नृपः चतुर्योजनपर्यन्तेष्वधिकारी नृपो भवेत्” इत्युक्ते, राजविशेषे, राजमात्रे च । अत्र राजमात्रः । तेन नृपेण-राज्ञा दिलीपेन । लक्ष्यते स्मेति लक्षितम् । ‘लक्ष्-दर्शने’ धातोः कर्मणि के लक्षितं त्रिलिङ्गः । “लक्षणया बोधितेऽर्थे, ज्ञाते, अनुमिते च । कर्तरि के लक्षणाश्रये, लक्षकशब्दे च” । अत्र तु ज्ञातार्थः । न लक्षितं अलक्षितं अज्ञातम् । न भातीति भाधातोः किप्रत्यये अभि अव्ययं “कञ्चित्प्रकारं प्राप्तस्य द्योतने, आभिमुख्ये, अभिलाषे, वीप्सायाम्, लक्षणे, समन्तादर्थे च” । अत्राऽऽभिमुख्यमर्थः । उत्पूर्वात् पत्धातोः

१. अभि० चि० ष० १५१२ ।

२. अभि० चि० तृ० ५०९ ।

३. अभि० चि० तृ० ५७५ ।

४. अभि० चि० हैर्मशेषे - १२१ ।

५. अभि० चि० तृ० ५७६-७७ ।

६. अभि० चि० तृ० ६८९-९० ।

भावे ल्युटि उत्पत्तनमिति, उत्पत्यते इति उत्पत्तनम्, ऊर्ध्वगमने उत्पत्तौ च ।
आभिमुख्येन उत्पत्तनं अभ्युत्पत्तनम् । अलक्षितं अभ्युत्पत्तनं यस्य सः अलक्षिता-
भ्युत्पत्तनः-अदृष्टाक्रमणः ।

हिनस्तीति सिंहः । 'हिंसेः सिम् च' ॥५८८॥ इति 'उणादिश्रीसि०'
सूत्रेण 'हिंसुप्-हिंसायाम्' इत्यस्माद् धः प्रत्ययः अस्य च सिमादेशः सिंहः-
मृगराजः । यद्वा हिंस्धातोरचि पृषोदरादित्वात् सिंहः । "सिंहः कण्ठीरवो हरिः,
हर्यक्षः, केसरीभारिः, पञ्चास्यो, नखरायुधः, महानादः, पञ्चशिखः, पारिन्द्रः,
पत्नरी, मृगात्, श्वेतपिङ्गोऽपि" इति हैमः । सिंहे तु स्यात् "पलङ्कषः शैलाटो
वनराजो नभःक्रान्तो गणेश्वरः शृङ्गोष्णीषो रक्तजिह्वो व्यादीर्णास्यः सुगन्धिकः"
इति हैमशेषः । "सिंहस्तु राशिभेदे मृगाधिपे श्रेष्ठे स्यादुत्तरस्थश्च" इत्यनेकार्थ-
सङ्ग्रहः । सिंहः चतुर्विंशस्य जिनपतेर्लाञ्छनं भगवतो बद्धमानस्वामिनः । 'पा०'
मते सिच्धातोः कप्रत्यये हिंस्धातोरचि वा पृषोदरादित्वात् "सिंहः पुंस्त्री०,
'सिंहो वर्णविपर्ययात्' । स्वनामख्याते पशुभेदे, रक्तशोभाञ्जने, मेषादितः पञ्चमे
राशौ च, पदान्तस्थः श्रेष्ठार्थे च" । अत्र पशुभेदः मृगराजः । "सिंहो मृगेन्द्रः
पञ्चास्यः" इत्यमरः । प्रहसनं (प्रसहनं) पूर्वमिति प्रसह्य हठे । "हठे प्रसह्य"
इति हैमः । यथा-'प्रसह्य वित्तानि हरन्ति चौराः' । 'पा०' मते प्रपूर्वात्
सहधातोः ल्यपि प्रसह्य अव्ययं हठादित्यर्थे । "प्रसह्य तेजोभिरसङ्ख्यतां गतैः"
इति माघः । "प्रसह्य तु हठार्थकम्" इत्यमरः । किल्धातोः कप्रत्यये किल
अव्ययं, "वार्तायाम्, अनुशयार्थे, निश्चये, सम्भाव्ये, प्रसिद्धप्रमाणद्योतके, सत्ये,
हेतौ, अरुचौ, अलीके, तिरस्कारे च" । अत्र किलेत्यलीके ॥

वाच्यपरिवर्तनं त्वेवम् -तया हिंसैर्मनसाऽपि दुष्प्रधर्षया (भूयते) इति
अद्रिशोभाप्रहितेक्षणेन नृपेण अलक्षिताभ्युत्पत्तनेन सिंहेन प्रसह्य सा चकृषे ॥

किल महाप्रभावामिमां कामधेनुम् । सिंहादयो मनसाऽप्यभिभवितुं न
प्रभवन्तीति निश्चित्य पर्वतशोभावलोकनदत्तदृष्टिना भूपेनाऽवलोकित एव सिंहो
झटिति हठात् तां कामधेनोर(नुम)लीकमाययाऽऽक्रान्तवान्, इति सरलार्थः ॥२७॥

१. अभि० चि० च० १२८३-८४-८५ । ४. अम० द्वि० सिंहादिवर्गे - ९८९ ।

२. अभि० चि० हैमशेषे १८४-८५ । ५. अभि० चि० ष० १५३९ ।

३. अनेकार्थसङ्ग्रहे द्वि० ५९०-९१ । ६. अम० तृ० अव्ययवर्गे - २८६९ ।

तदीयमाक्रन्दितमार्तसाधोर्गुहानिबद्धप्रतिशब्ददीर्घम् ।

रश्मिष्विवादाय नगेन्द्रसक्तां निवर्तयामास नृपस्य दृष्टिम् ॥२८॥

तदीयमिति । गुह्यतेऽनयेति भिदादित्वात् अङि गुहा-गह्वरम् ।
 “अखातबिले तु गह्वरं गुहा” इति हैमः । “गुहः स्कन्दे गुहा पुनः, गह्वरे
 सिंहपुच्छ्यां च” इत्यनेकार्थसङ्ग्रहः । ‘पा०’ मते गुह पुं० । गुहधातोः कप्रत्यये
 “कार्तिकेये, अश्वे, राममित्रे, शृङ्गवैराधिपे चण्डालनाथे गते विष्णौ च पुं०,
 सिंहपुच्छीलतायाम्, अकृत्रिमे, देवखाते, पर्वतगते हृदये च स्त्री०” । “गुहां
 प्रविष्टो” इति श्रुतिः, “सैषा गुहा दुरवगाहा” इति च श्रुतिः । “दरि तु कन्दरो
 वा स्त्री देवखातबिले गुहा” इत्यमरः । अत्र तु गह्वरार्थः । नितरां बध्यते स्मेति
 निबद्धः-नियन्त्रितः । “बद्धो निगडितो नद्धः कीलितो यन्त्रितः सितः, (सन्दानितः
 संयतश्च) इति हैमः । शपति कूटोच्चारणमिति ‘शा-शपि-मनि-कनिभ्यो दः’
 ॥२३७॥ इति ‘उणादिश्रीसि०’ सूत्रेण ‘शपी-आक्रोशे’ धातोः दप्रत्यये शब्दः-
 श्रोत्रग्राह्योऽर्थः । यद्वा शब्द्यते इति शब्दः । “शब्दो निनादो निर्घोषः स्वानो
 ध्वानः स्वरो ध्वनिः, निर्हादो निनदो ह्लादो निःस्वानो निःस्वनः स्वनः, रवो नादः
 स्वनिर्घोषः संव्याङ्भ्यो राव आरवः, कृणनं निक्कणः क्काणो निक्काणश्च कृणो
 रणः” इति हैमः । ‘शब्द-शब्दकरणे’ अदादिः चुरादिः उभ० सक० सेट्धातोः
 घञि शप्धातोर्दन्प्रत्यये वा शब्दः पुं० “ध्वन्यात्मके, वर्णात्मके च श्रोत्रेन्द्रियग्राह्ये,
 नैयायिकादिमते आकाशादिस्थे गुणभेदे च” । आकाशगुणः शब्दः इति
 नैयायिकाः । तदसाम्प्रतम् । शब्दप्रतिधातादेरनुग्रहोपधातदर्शनात् फोनोंग्राफादिषु
 गृह्यमाणत्वाच्च भाषात्वपरिणतभाषावर्गणापुद्गलस्कन्धरूपोऽयम् । प्रथधातोर्दन्ति-
 प्रत्यये प्रति अव्ययं, “व्यासौ, लक्षणे, कञ्चित्प्रकारमापन्नस्य कथने, भागे, प्रतिदाने,
 प्रतिनिधीकरणे, स्तोके, क्षेपे, निश्चये, व्यावृत्तौ, आभिमुख्ये, स्वभावे च” । अत्र
 व्याप्त्यर्थः । प्रतिरूपः(गतः) शब्दः प्रतिशब्दः-प्रतिध्वनिः । दृणाति ह्रस्वभावमिति

१. अभि० चि० च० १०३३ ।

२. अनेकार्थसङ्ग्रहे द्वि० ५८५ ।

३. अम० द्वि० शैलवर्गे - ६४४ ।

४. अभि० चि० तृ० ४३८-३९ ।

५. अभि० चि० ष० १३९९-१४०० ।

‘मघा घङ्गाघदीर्घादयः’ ॥११०॥ इति ‘उणादिश्रीसि०’ सूत्रेण दृणातेदीरि घप्रत्ययान्ते निपातने दीर्घः अन्य(आय)तः उच्चश्च । “दीर्घायते समे” इति हैर्मः । “दवीयश्च दविष्ठं च सुदूरं दीर्घमायतम्” इत्यमरः । ‘पा०’ मते तु दृधातोः घा घस्य नेत्वम् (?) दीर्घः पुं० । “शाललतावृक्षे, उष्ट्रे, द्विमात्रे स्वरवर्णे च; आयते त्रिलिङ्गः” । अत्र त्वायतार्थः । गुहायां निबद्धः गुहानिबद्धः, गुहानिबद्धश्चाऽसौ प्रतिशब्दश्च गुहानिबद्धप्रतिशब्दः, गुहानिबद्धप्रतिशब्देन दीर्घम् गुहानिबद्धप्रतिशब्ददीर्घम्-कन्दरप्रतिबद्धप्रतिध्वनायतम् ।

तस्याः इदम् तदीयम् । आप्धातोः क्विपि पृषोदरादित्वात् पलोपे आ अव्ययं, “वाक्ये (वाक्यस्याऽन्यथात्वद्योतने), “पूर्वमेवं मंस्था इदानीमेवम्” इति प्रतिपादनपरे स्मृतौ (आ एवं मन्यसे इति स्मृतस्याऽन्यथापादने), अनुकम्पायां, समुच्चये, अङ्गीकारे, ईषदर्थे, क्रियायोगे, सीमायां व्याप्तौ च” । वाक्यस्मृतिभिन्नेऽस्य डित्वमिच्छन्ति, यदाह-

ईषदर्थे क्रियायोगे मर्यादाभिविधौ च यः ।

एतमातं डितं विद्याद्वाक्यस्मरणयोरडित् ॥ इति ।

इह व्याप्त्यर्थः । आकन्दनं रुदितम् आक्रन्दितम् । “रुदितं क्रन्दितं कुष्टम्” इति हैर्मः । यद्वा आक्रन्दते इति आक्रन्दितम् । ‘पा०’ मते आङ्पूर्वात् क्रन्धातोः क्तप्रत्यये आक्रन्दितम् । आङ्पूर्वात् ‘ऋ-गतौ’ भ्वादिर्जुहोत्यादिश्च प० सु० (स.) अनिट् ‘ऋ-हिंसायां च’ क्त्वादिः पर० सक० अनिट् । तत्र गत्यर्थाद्धातोः क्तप्रत्यये ऋच्छति स्म इयति स्मेति वाऽऽतः “पीडिते, दुःखिते, सुस्थे च” । उत्तमक्षमादिभिर्गुणविशेषैर्भावितात्मा साध्नोतीति साधुः, साधयति वा सम्यग्दर्शनादिभिः परमं पदमिति ‘कृ-चा-पा-जि-स्वदि-साध्यशौ-दृस्वा-सनि-जा-निरहीण्य उण्’ ॥११॥ इति ‘उणादिश्रीसि०’ सूत्रेण ‘साधन्-संसिद्धौ’ इति धातोः उत्तमक्षमादिभिस्तपोविशेषैर्भावितात्मा साध्नोति साधुः । सम्यग्दर्शनादिभिः परमपदं साधयति वा साधुः-संयतः । उभयलोकफलं वा साधयतीति साधुः-धर्मशीलः । “अथ मुमुक्षुः श्रमणो यतिः, वाचंयमो यती

१. अभि० चि० ष० १४२८ ।

२. अम० तु० विशेष्यनिघ्नवर्गे - २१६२ ।

३. अभि० चि० ष० १४०२ ।

साधुरनगार ऋषिर्मुनिः, निग्रन्थो भिक्षुः” इति हैमः । साधयति कार्याणीति वा साधुः-सज्जनः । “साधौ सभ्यार्यसज्जनाः” इति हैमः । साधु-रमणीयम् । “चारु हारि रुचिरं मनोहरं वल्गु कान्तमभिरामबन्धुरे, वामरुच्यसुषमाणि शोभनं मञ्जुमञ्जुलमनोरमाणि च, साधुरम्यमनोज्ञानि पेशलं हृद्यसुन्दरे, काम्यं कप्रं कमनीयं सौम्यं च मधुरं प्रियम्” इति हैमः ।

“साधुर्जैनमुनौ वार्द्धषिके सज्जनरम्ययोः” इत्यनेकार्थसङ्ग्रहः । साध्नोति परकार्यमिति वा साधुः, स चैवंभूतो यदाह पण्डितराजः-

परार्थव्यासङ्गादुपजहदपि स्वार्थपरता-
मभेदैकत्वं यो वहति गुरुभूतेषु सततम् ।
स्वभावाद्यस्याऽन्तः स्फुरति ललितोदात्तमहिमा
समर्थो यो नित्यं स जयतितरां कोऽपि पुरुषः ॥१॥
सत्पु(पू)रुषः खलु हिताचरणैरमन्द-
मानन्दयत्याखिललोकमनुक्त एव ।
आराधितः कथय केन करैरुदारै-
रिन्दुर्विकासयति कैरविणीकुलानि ॥२॥

‘पाणि०’ मते साध्धातोरुणप्रत्यये साधुः त्रिलिङ्गः “उत्तमकुलजाते, सुन्दरे, मनोहरे, उचिते च, स्त्रियां डीप् मुनौ, जिने च;

न प्रहृष्यति सन्माने नाऽपमाने च कुप्यति ।
न क्रुद्धः परुषं ब्रूयादेतद्धि साधुलक्षणम् ॥

इत्याद्युक्तधर्मवति जने, वार्द्धषिके च पुं०” । इह तूचितार्थः । आर्तेषु साधुः हितकारी आर्तसाधुः, तस्याऽऽर्तसाधोः-दीनरक्षणपरिचितस्य ।

नृन् पातीति नृपः, तस्य नृपस्य-राज्ञो दिलीपस्य । स्थावरत्वात् न गच्छतीति ‘नगोऽप्राणिनि वा’ (३।२।१२७।) इति ‘श्री०सि०’ सूत्रेण ‘नगः’

१. अभि० चि० प्र० ७५-७६ ।

२. अभि० चि० तृ० ३७९ ।

३. अभि० चि० ष० १४४४-४५ ।

४. अनेकार्थसङ्ग्रहे द्वि० २५०

इति निपातो वा नञोऽदभावः । नगः पर्वतोऽगोऽपि । नगाः वृक्षाः । 'पा०' मते तु न-पूर्वात् गम्धातोः डप्रत्यये "नगः पर्वते, वृक्षे च पुं०" । अत्र तु पर्वतार्थः । इन्दतीति 'भी-वृधि-रुधि-वज्यगि-रमि-वमि-वपि-जपि-शकि-स्फायि-वन्दीन्दि-पदि-मदि-मन्दि-चन्दि-दसि-घसि-नसि-हस्यसि-वासि-दहि-सहिभ्यो रः' ॥२८७॥ इति 'उणादिश्रीसि०' सूत्रेण 'इदु-परमेश्वर्ये' इति धातोः रप्रत्यये इन्द्रः-शक्रः-पूर्वदिक्पतिश्च । "इन्द्रो हरिर्दुश्च्यवनोऽच्युताग्रजो वज्रो बिडौजा मघवान् पुरन्दरः, प्राचीनबर्हिः पुरुहूत-वासवौ सङ्क्रन्दनाखण्ड-लमेघवाहनाः, सुत्राम-वास्तोष्पति-दल्मि-शक्रा वृषा शुनासीर-सहस्रनेत्रौ, पर्जन्य-हर्यश्च-ऋभुक्षि-बाहुदन्तेय-वृद्धश्रवसस्तुराषाट्, सुरर्षभस्तपस्तक्षो जिष्णुर्वरशतक्रतुः, कौशिकः पूर्वदिग्-देवाप्सरः-स्वर्ग-शची-पतिः, पृतनाषाडुग्र-धन्वा मरुत्वान् मघवा" इति हैमः । इन्द्रे तु "खदिरो नेरी त्रायस्त्रिशपतिः जयो गौरवास्कन्दी वन्दीको वराणो देवदुन्दुभिः किणालातो हरिवान् यामनेमिरसन्महाः शयीचिर्माहिरो (शपीविः मिहिरो) वज्रदक्षिणो वि(व)युनोऽपि च" इति हैमशेषः । इन्द्रः पूर्वदिक्पतिः ।

तिर्यग्दिशां तु पतय इन्द्राग्निमनैर्ऋताः ।

वरुणो वायुकुबेरावीशानश्च यथाक्रमम् ॥ [इति हैमः]

इन्द्रादयोऽष्टौ दिक्पालाः । इन्द्रः विषभेदः । "अथ हलाहलः, वत्सनाभः कालकूटो ब्रह्मपुत्रः प्रदीपनः, सौराष्ट्रिकः शौलिककेयः काकोलो दारदोऽपि च; अहिच्छत्रो मेष शृङ्गः कुष्ठ-वालूकनन्दनाः, कैराटको हैमवतो भर्कटः करवीरकः, सर्षपो मूलको गौराद्रकः सक्तुक-कर्दमौ, अङ्गोल्लसारः कालिङ्गः, शृङ्गिको मधुसिक्थकः, इन्द्रो लाङ्गलिको विस्फुलिङ्ग-पिङ्गलगौतमाः, मुस्तको दालवक्षेति स्थावरा विषजातयः" इति हैमः । 'एते सर्वेऽपि स्थावरवनस्पतिभवात्वात् स्थावरा विषस्य जातयो भेदाः' इति । 'एते सर्वेऽपि पुंस्त्रीबलिङ्गाः' इति वाचस्पतिः । इति तट्टीकायाम् । इन्द्रनादिन्द्रः स्वामी । "अधिपस्त्वोशो नेता परिवृढोऽधिभूः,

१. अभि० चि० द्वि० १७१-७२-७३-७४ ।

२. अभि० चि० हैमशेषे - ३३ ।

३. अभि० चि० द्वि० १६९ ।

४. अभि० चि० च० ११९५-९६-९७-९८-९९ ।

पतीन्द्रस्वामिनाथार्याः प्रभुर्भर्त्तेश्वरो विभुः, ईशितेनो नायकश्च" इति हैर्मः । "इन्द्र शकेऽन्तरात्मनि । आदित्ये योगभेदे च स्यादिन्द्रा तु फणिज्जके" इत्यनेकार्थ-सङ्ग्रहः । 'पाणि०' मते तु इदिधातोः अप्रत्यये "इन्द्रः पुं०, "देवाधिपे, परमेश्वरे, परमैश्वर्ययुक्ते (परमशोभायुक्ते इत्यर्थः), इन्द्रदैवतज्येष्ठानक्षत्रे । द्वादशार्काश्चतुर्दश चेन्द्राः इति तु जैनैतरमते; जैनमते तु असङ्ख्या अर्काः इन्द्राश्च चतुष्पाष्टिः इति । विष्कुम्भादितः षड्विंशे योगे, कुटकवृक्षे च" । अत्र तु स्वाम्यर्थः-परमशोभायुक्तो वेत्यर्थः । नगानां नगेषु वेन्द्रः-पर्वताधिपः, पर्वतेषु शोभमानो वा हिमालयः । सज्यते स्मेति सञ्ज्धातोः कर्मणि क्ते सक्ता "आसक्ते, अविरते च त्रिलिङ्गः" । "तत्परे प्रसितासक्तौ" इत्यमरः । नगेन्द्रे सक्ता नगेन्द्रसक्ता, तां नगेन्द्रसक्ताम्-पर्वतरामणीयकावलोकनप्रसिताम् ।

दृश्यतेऽनयेति दृश्धातोः करणे क्तिप्रत्यये, 'पा०' मते च क्तिन्प्रत्यये दृष्टिः-चक्षुः । "चक्षुरक्षीक्षणं नेत्रं नयनं दृष्टिरम्बकम्, लोचनं दर्शनं दृक् च" इति हैर्मः । "अक्षिण रूपग्रहो दी(दे)वदीपः" इति हैमशेषः । दर्शनमिति भावे क्तिप्रत्यये दृष्टिः मतिः । "मतिर्मनीषा बुद्धिर्धीर्धिषणाज्ञसिचेतनाः, प्रतिभा प्रतिपत् प्रज्ञाप्रेक्षाचिदुपलब्धयः, संवित्तिः शेमुषी दृष्टिः" इति हैर्मः । दृश्धातोः "भावे क्ति(क्तौ) निदर्शने, बुद्धौ च, करणे क्तिनि नेत्रे, द्वित्वसङ्ख्यायाम्, "चक्षुर्जन्यमनो-वृत्तिश्चिद्युक्ता रूपभासिकादृष्टिरित्युच्यते" इत्युक्तायां मनोवृत्तौ च" । अत्र तु नेत्रार्थः । जैनमते च "ओघ-योगभेदेन द्विविधा, सम्यग्दृष्ट्यादिभेदेन त्रिविधा च । तत्र योगदृष्टिः-

"मित्रा तारा बला दीप्रा स्थिरा क्रान्ता प्रभा परेति भेदादष्टधा" । तत्स्वरूपं च योगदृष्टिसमुच्चये द्वात्रिंशद्द्वात्रिंशिकायां च । "दृष्टिज्ञानेऽक्षिण दर्शने" इत्यनेकार्थसङ्ग्रहः । तां दृष्टिम् ।

अश्नुतेऽनयेति 'अशो रश्चादिः' ॥६८८॥ इति 'उणादिश्रीसि०' सूत्रेण 'अशौटि-व्यासौ' धातोः मिप्रत्यये धातोरादौ रेफागमे च रश्मिः प्रग्रहः मयूखश्च ।

- | | |
|--|---------------------------------|
| १. अभि० चि० तृ० ३५८-५९ । | ५. अभि० चि० हैमशेषे - १२१ । |
| २. अनेकार्थसङ्ग्रहे द्वि० ३८५ । | ६. अभि० चि० द्वि० ३०८-९ । |
| ३. अम० तृ० विशेष्यनिष्पन्नार्थे - २०४२ । | ७. अनेकार्थसङ्ग्रहे- द्वि० ९० । |
| ४. अभि० चि० तृ० ५७५ । | |

“रश्मौ वल्गाऽवक्षेपणी कुशा” इति हैमः । अश्नुते घामिति वा रश्मिः-किरणः । “रोचिरुस्तरुचिशोचिरंशुगो ज्योतिरर्चिरुपधृत्यभीशवः, प्रग्रहः शुचिमरीचिदीप्तयो धामकेतुघृणिरश्मिपृश्नयः, पाद-दीधितिकर-द्युति-द्युतो रुग्विरोक-किरण-त्विषि-त्विषः, भा-प्रभा-वसु-गभस्ति-भानवो भा-मयूख-महसी छविर्विभा” इति हैमः । “रश्मिर्घृणिप्रग्रहयोः” इत्यनेकार्थसङ्ग्रहः । ‘पा०’ मते अश्धातोः मिप्रत्यये धातोरशादेशे च, यद्वा ‘रश्-स्वने’ धातोः मिप्रत्यये “रश्मिः पुं० किरणे, अश्वादिदामनि च; पद्मे नपुं० ।” “किरणप्रग्रहौ रश्मी” इत्यमरः । अत्र प्रग्रहार्थः । तेषु रश्मिषु । आदायेव गृहीत्वेव । निवर्तयामास-पर्वतावलोकनात् परावर्तयामास ॥

वाच्यपरिवर्तनं त्वेवम्-गुहानिबद्धप्रतिशब्ददीर्घेण तदीयेनाऽऽकन्दितेन आर्तसाधोर्नृपस्य नगेन्द्रसक्ता दृष्टिः रश्मिष्वादायेव निवर्तयामास निवर्तयाञ्जके ॥

यथा सारथिः धावन्तमश्वं रश्मिभिराकृष्य निवर्तयति, तथैव सिंहाक्रमणेन गुहानिबद्धप्रतिशब्दत्वेनाऽतिदीर्घस्तस्याः कन्दनशब्दो राज्ञो दिलीपस्य पर्वतसक्तां दृष्टिं ततः परावर्तयामास, इति सरलार्थः ॥२८॥

स पाटलायां गवि तस्थिवांसं धनुर्धरः केसरिणं ददर्श ।

अधित्यकायामिव धातुमय्यां लोधद्रुमं सानुमतः प्रफुल्लम् ॥२९॥

[स इति ।] धन्यतेऽयति धमति शब्दायते ज्याघातेन वेति ‘रुद्यतिजनि-तनि-धनि-मनि-ग्रन्थि-पृ-तपि-त्रपि-वपि-यजि-प्रादि-वेपिभ्य उस्’ ॥९९७॥ इति ‘उणादिश्रीसि०’ सूत्रेण ‘धन्-धान्ये’ इति सौत्राद्धातोः धम्धातोर्वा उस्प्रत्यये धनुः-चापम् । “धनुश्चापोऽस्त्रमिष्वासः कोदण्डं धन्व कार्मुकम्, द्रुणाऽऽसौ” इति हैमः । धनुरुकारान्तोऽपि भवति, तत्राऽपि ‘धन्-धान्ये’ इति सौत्राद्धातोः ‘भृ-मृ-तृ-त्सरि-तनि-धन्यनि-मनि-मस्त्रि-शी-वटि-कटि-पटि-गडि-चञ्च्यसि-वसि-त्रपि-शृ-स्वृ-स्त्रिहि-क्लिदि-कन्दीन्दि-विन्द्य-न्धि-बन्ध्यणि-

१. अभि० चि० च० १२५२ ।

२. अभि० चि० द्वि० ९९-१०० ।

३. अनेकार्थसङ्ग्रहे-द्वि० ३२६ ।

४. अम० तृ० नानार्थवर्गे - २६१० ।

५. अभि० चि० तृ० ७७५ ।

लोष्टि-कुन्थिभ्य उः' ॥७१६॥ इति 'उणादिश्रीसि०' सूत्रेण उप्रत्यये "धनुः अस्त्रं, दानमानं च" । अत्र तूस्प्रत्ययान्तः । धनुर्धरतीति यौगिकत्वात् धनुर्धरः-धनुर्भृत् । 'पा०' मते धनुर्धातोः उस्प्रत्यये धनुस् पुं० । "प्रियालवृक्षे; धनुर्धरि त्रिलिङ्गः; चापे, मेषादितो नवमे राशौ च नपुं०" । धरतीति धृधातोरचप्रत्यये धरः धनुषो धरः धनुर्धरः । संज्ञायां धनुर्धारयतीति 'धारेर्धृच' (५।१।११३॥) इति 'श्रीसि०' सूत्रेण खप्रत्यये धारेर्धरादेशे च धनुर्धरः । 'पा०' मते च संज्ञायां धनुर्धारयतीति 'संज्ञायां भृ-त्-वृ-जि-धारि-सहि-तपि दमः' [३।२।४६॥] इति सूत्रेण णिजन्तधृधातोः खचि 'खचि ह्रस्वः' [६।४।९४॥] इति सूत्रेण च ह्रस्वे धनुर्धरः धानुष्के (तीरंदाज-निशानताकी-तीर फेंकनार) । "तूणी धनुर्भृद् धानुष्कः स्यात्" इति हैर्मः । धनुर्धरः-कोदण्डधारी धनुष्मानिति यावत् । "धन्वी धनुष्मान् धानुष्को निषङ्ग्यस्त्री धनुर्धरः" इत्यमरः ।

स दिलीपो राजा । पाठयतीति ण्यन्तात् 'पट्-गतौ' धातोः 'मृदि-कन्दि-कुण्डि-मण्डि-मङ्गि-पटि-पाटि-शकि-केवृ-देवृ-कमि-यमि-शलि-कलि-पलि-गुध्वञ्चि-चञ्चि-चपि-वहि-दहि-कुहि-तृ-सु-पिशि-तुसि-कुस्यानि-द्रमेरलः' ॥४६५॥ इति 'उणादिश्रीसि०' सूत्रेणाऽलप्रत्यये पाटलः वर्णः "गुणे शुक्लादयः पुंसि गुणिलिङ्गास्तु तद्वति" [इत्यमरः] इति तद्वत्याम् आपि पाटला । पाटलो वृक्षविशेषोऽपि । "पाटलिः पाटला" इति हैर्मः । "ताम्रपुष्पत्वाद्वा" इति तद्वन्तिः । 'पा०' मते तु पाटयतीति णिजन्तपट्धातोः कलच्प्रत्यये पाटलः पुं० । "श्वेतरक्तवर्णे, तद्वति त्रिलिङ्गः, पारुल इति ख्याते वृक्षे स्त्री०; तत्पुष्पे आशुधान्ये च नपुं०" आंसु (आशु) नाम्ना मिथिलायां प्रसिद्धं धान्यं भाद्रपदे मासि जातमशुद्धमिति कृत्वा देवपितृक्रियायां न व्यापार्यते । हेमन्तर्तौ जातं तच्छुद्धं व्यवह्रियते तुषसहितं तत् शालिसदृशम् । तस्यां पाटलायां-ईषद्रक्तवर्णायाम् । "श्वेतरक्तस्तु पाटलः" इत्यमरः ।

गच्छन्त्याश्रयन्ति देवास्तामिति 'द्युगमिभ्यां डोः' ॥८६७॥ इति 'उणादि-श्रीसि०' सूत्रेण 'गम्लृ-गतौ' धातोः डिति ओप्रत्यये गौः-स्वर्गः स्त्री-पुं० लिङ्गः ।

१. अभि० चि० तृ० ७७१ ।

२. अम० द्वि० क्षत्रियवर्गे - १६०५ ।

४. अभि० चि० च० ११४४ ।

३. अम० प्र० धीवर्गे - ३११ ।

५. अम० प्र० धीवर्गे - ३०७ ।

“स्वर्गस्त्रिविष्टपं द्योदिवौ भुविस्तविषताविषौ नाकः, गौस्त्रिदिवमूर्ध्वलोकः सुरालयः” इति हैमः । “फलोदयो मेरुपृष्ठं वासवावाससैरिकः । दिदिविः दीदिविः द्युश्च दिवं च स्वर्गवाचकाः” इति हैमशेषः^१ । स्वश्चाऽव्ययेषु । गच्छत्यस्मात्तम इति वा “गौः-किरणः पुंस्त्री०” । “रोचिरुस्सरुचिशोचिरंशुगो ज्योतिरर्चिरुपधृत्य-भीशवः, प्रग्रहः शुचि-मरीचि-दीप्तयो धाम-केतु-घृणि-रश्मिपृश्नयः, पाद-दीधिति-कर-द्युति-द्युतो रुग्विरोक-किरण-त्विषः; भाः प्रभा-वसु-गभस्ति-भानवो भा-मयूख-महसी छविर्विभा” इति हैमः । गच्छतीति वा गौः-वाणी । “वाग् ब्राह्मी भारती, गौर्गौ-वाणी भाषा सरस्वती; श्रुतदेवी” इति हैमः । गच्छन्त्यस्यामिति वा गौः पृथ्वी, गोरूपधरत्वाद्वा गौः । “भूर्भूमिः पृथिवी पृथ्वी वसुधोर्वी वसुन्धरा, धात्री धरित्री धरणी विश्वा विश्वम्भरा धरा; क्षितिः क्षोणी क्षमाऽनन्ता ज्या कुर्वसुमती मही, गौर्गोत्रा भूतधात्री क्ष्मा गन्धमाताऽचलाऽवनिः; सर्वसहा रत्नगर्भा जगती मेदिनी रसा, काश्यपी पर्वताधारा स्थिरेला रत्न-बीज-सूः विपुला सागराच्चाग्रे स्युर्नेमीमेखलाम्बराः” इति हैमः । “अथ पृथिवी महाकान्ता क्षान्ता मेर्वद्रिकर्णिका गोत्रकीला घनश्रेणी मध्यलोका जगद्धहा देहिनी केलिनी मौलिर्महास्थाली अम्बरस्थली” इति हैमशेषः^२ । गच्छतीति वा गौः-वृषभः । “अथ ऋषभो वृषभो वृषः; वाडवेयः सौरभेयो भद्रः शक्र-शाक्रौ, उक्षाऽनड्वान् ककुक्षान् गौर्बलीवदश्च शाङ्करः” इति हैमः । गच्छतीति वा गौः-सुरभिः । “गौः सौरभेयी माहेयी माहा सुरभिरजुनी, उक्षाऽघ्न्या रोहिणी शृङ्गिण्यनड्वाह्यनडुह्युषा; तम्पा निलिम्पिका तंवा” इति हैमः । सा सुरभिर्वर्णैरनेकधा शबला धवला इत्यादिः । “सा तु वर्णैरनेकधा” इति हैमः १ ।

गर्भवती सा प्रष्टौही-२ । “प्रष्टौही गर्भिणी” इति हैमः^३ । वन्ध्या सा वशा-३ । “वन्ध्या वशा” इति हैमः^४ । वृषोपगा सा वेहद् गर्भोपघातिनी-४ ।

१. अभि० चि० द्वि० ८७ ।

२. अभि० चि० हैमशेषे - ३ ।

३. अभि० चि० द्वि० ९९-१०० ।

४. अभि० चि० द्वि० २४१ ।

५. अभि० चि० च० ९३५-३६-३७-३८ । १०. अभि० चि० च० १२६६ ।

६. अभि० चि० हैमशेषे १५७-५८ ।

७. अभि० चि० च० १२५६-५७

८. अभि० चि० च० १२६५-६६ ।

९. अभि० चि० च० १२६६ ।

१०. अभि० चि० च० १२६६ ।

११. अभि० चि० च० १२६६ ।

“वेहद् वृषोपगा” इति हैर्मः । “वेहद् गर्भोपघातिनी” इत्यर्मश्च । अपप्रसववती मृतवत्सा स्रवद्रर्भा साऽवतोका-५ । “अवतोका स्रवद्रर्भा” इति हैर्मः । “मृतवत्सा स्रवद्रर्भा” इति नाममाला ।

अकालदुग्धा वृषेणाऽऽक्रान्ता च सा सन्धिनी गर्भग्रहणवती-६ । “वृषाक्रान्ता सु सन्धिनी” इति हैर्मः । “अदुग्धा दोहकाले तु सन्धिनी” इति कात्यः । “सन्धिन्यकालदुग्धा गौर्वृषाक्रान्ता च सन्धिनी” इति शाश्वतः । चिरप्रसूता प्रौढवत्सा सा बष्कयिणी-७ । “प्रौढवत्सा बष्कयिणी” इति हैर्मः । प्रत्यग्रप्रसूतिको सा धेनुः-८ । “धेनुस्तु नवसूतिका” इति हैर्मः । बहुप्रसूतिः सा परेष्टु-९ । “परेष्टुर्बहुसूतिः स्यात्” इति हैर्मः । एकशः प्रसूतिका गृष्टिः-१० । “गृष्टिः सकृत्प्रसूतिका” इति हैर्मः । प्रातर्गर्भग्रहणवती सा काल्या-११ । “प्रजने काल्योपसर्या” इति हैर्मः । सुखेन दोहनीया सा सुव्रता-१२ । “सुखदोह्या तु सुव्रता इति हैर्मः । दुःखेन दोहनीया सा करटा-१३ । “दुःखदोह्या तु करटा” इति हैर्मः । बहुदुग्धवती सा [वज्जुला] द्रोणदुग्धा-१४ । “द्रोणदुग्धा द्रोणदुग्धा” इति हैर्मः । पुष्टस्तनवती सा पीनोष्णी-१५ । “पीनोष्णी पीवरस्तनी” इति हैर्मः । पीतदुग्धा सा धेनुष्या-१६ । “पीतदुग्धा तु धेनुष्या संस्थिता दुग्धबन्धके” इति हैर्मः । सर्वासु गोभूतमा सा नैचिकी । “नैचिकी तूतमा गोषु” इति हैर्मः । बालगर्भवती सा पलिकनी । “पलिकनी बालगर्भिणी” इति हैर्मः ।

प्रतिवर्षं प्रसववती सा समांसमीना । “समांसमीना तु सा या प्रतिवर्षं विजायते” इति हैर्मः । एवमादयोऽनेके भेदाः ।

१. अभि० चि० च० १२६६ ।	९. अभि० चि० च० १२६८ ।
२. अम० द्वि० वैश्यवर्गो - १८४५ ।	१०. अभि० चि० च० १२६८ ।
३. अभि० चि० च० १२६७ ।	११. अभि० चि० च० १२६९ ।
४. अभि० चि० च० १२६७ ।	१२. अभि० चि० च० १२६९ ।
५. अभि० चि० च० १२६७ ।	१३. अभि० चि० च० १२६९ ।
६. अभि० चि० च० १२६७ ।	१४. अभि० चि० च० १२७० ।
७. अभि० चि० च० १२६८ ।	१५. अभि० चि० च० १२७० ।
८. अभि० चि० च० १२६८ ।	१६. अभि० चि० च० १२७० ।
	१७. अभि० चि० च० १२७१ ।

अत्र तु गोशब्देन इषदक्तवर्णा गृष्टिः वञ्जुला पीनोघ्नी नैचिकीत्यादिरूपा गौर्ग्राह्या । “गौरुदके दृशि स्वर्गे दिशि पशौ रश्मौ वज्रे भूमिविधौ गिरि” इत्यनेकार्थसङ्ग्रहः । दशस्वर्थेषु स्त्रीपुंसाः । अन्ये तु “वागादौ स्त्रियाम्, स्वर्गादौ पुंसि, पशौ द्वयोर्जलाक्ष्णोः क्लीबे” इत्याहुः । उदके यथा-‘गावो वहन्ति विमलाः शरदि स्रवन्त्याम्’ । दृशि यथा-‘गोजलाद्रितकपोलतलास्ताः’ । स्वर्गे यथा-‘स गोपतिर्वज्रविघट्टनेन’ । दिशि यथा-‘गोभ्यः संभृतसद्वित्तः’ । पशौ यथा-‘गावश्चरन्ति कमलानि सकेसराणि’ । रश्मौ यथा-[‘गोस्वामिनि स्फुरिततेजसि दृष्टमात्रे, चौरैरिवाशु पशवः प्रपलायमानैः ॥] (कल्याणमन्दिरे) । वज्रे यथा-‘गोघातेनैव शैलाः’ । भूमौ यथा-[जुगोप गोरूपधरामिवोर्वाम्(?)] । (रघौ) ॥ इषौ यथा-‘गोभिः संभिन्नसन्नाहः’ । गिरि यथा -[.....] ॥

गिरि-यथा-

आविष्कृताशेषपदार्थसार्था दोषानुषक्तं तिमिरं विधूय ।

गावः प्रथन्तेऽस्खलितप्रचारा यस्येह तं वीररविं प्रणम्य ॥१॥

इति जिनेश्वरसूरयोऽष्टकवृत्तौ ।

अत्र वीरपक्षे वाणी रविपक्षे च किरणः इति । ‘पा०’ मते तु गच्छतीति ‘गम्-गतौ’ धातोः डोप्रत्यये गौः पुं० । “वृषभे, स्वर्गे, किरणे, वज्रे, जले, पशौ, चन्द्रे, वायौ, सूर्ये, ऋषभनामौषधौ च, सौरभेय्याम्, दृष्टौ, बाणे, दिशि, मातरि, वाचि, भूमौ च स्त्री०” । अत्र तु सौरभेयी ।

अथ गोशब्दस्य गच्छतीति गौरिति व्युत्पत्त्या गति-क्रियावत्येव सुरभिर्वाच्योऽर्थस्यात्तथा च स्थितायामुपविष्टायां वा गमनाभाववत्यां गवि गोशब्दप्रवृत्तिर्न स्यादिति चेत् । न । व्युत्पत्तिमात्रमेवैतद्वच्छतीति गौरिति, न तु प्रवृत्तिनिमित्तम् । अन्यथा गमनक्रियावति पुरुषेऽपि गोशब्दप्रवृत्तिः स्याद्, न च सा भवतीति प्रवृत्तिनिमित्तबलादेव वाच्ये वाचकप्रवृत्तिः । प्रवृत्तिनिमित्तत्वं च “वाच्यत्वे सति वाच्यवृत्तित्वे सति वाच्योपस्थितिप्रकारत्वम्” । तस्यां गविकामे(म)धेनौ ।

तस्थौ इति ‘ष्ठां-गति-निवृत्तौ’ धातोः ‘तत्र क्लसुकानौ तद्वत् (५।२।२॥)

१. अनेकार्थसङ्ग्रहे प्र० ६ ।

इति 'श्रीसि०' सूत्रेण 'कसुश्च' [३।२।१०७॥] इति 'पा०' सूत्रेण च कसौ 'घसेकस्वरातः कसोः' (४।२।८२॥) इति ['श्रीसि०' सूत्रेण] 'वस्वेकाजादघसाम्' [७।२।६७॥] इति 'पा०' सूत्रेण च आदेरिति कसुप्रत्यये तस्थिवान्, तं तस्थिवांसम्-स्थितम् ।

केसराः स्कन्धसटाः सन्त्यस्येति केसरशब्दादिनि केसरी-सिंहाः । "सिंहः कण्ठीरवो हरिः, हर्यक्षः केसरि(री)भारिः पञ्चास्यो नखरायुधः, महानादः पञ्चशिखः पारीन्द्रः पत्यरी मृगात् श्वेतपिङ्गोऽपि" इति हैमः । सिंहे तु स्यात् "पलङ्कषः शैलाटो वनराजो नभःक्रान्तो गणेश्वरः शृङ्गोष्णीषो रक्तजिह्वो व्यादीर्णास्यः सुगन्धिकः" इति हैमशेषः । "केसरी पुं० सिंहे, अश्वे, पुंनागवृक्षे, नागकेसर-वृक्षे, बीजकपूरवृक्षे, हनुमत्पतिरि, वानरभेदे, च" । तं केसरिणं -सिंहम् ।

सनति मृगादीन् सनोति वा सुखमिति 'कृ-वा-पा-जि-स्विदि-साध्यशौ-दृ-स्ना-सनि-जा-निरहीण्य उण' ॥१॥ इति 'उणादिश्रीसि०' सूत्रेण 'षण्-भक्तौ' 'षण्यूय-दाने' वेति धातोः उणप्रत्यये, 'पा०' मते जुप्रत्यये सानु-पर्वतैकदेशः । "सुः प्रस्थं सानुः" इति हैमः । पुंक्लीबलिङ्गः । "पर्वतस्थे समभूमिदेशे, प्रस्थे, वने, वातसमूहे, पथि, अग्रे, कोविदे, अर्के, पल्लवे च" । अत्र पर्वतस्थसमभूमिप्रदेशार्थः । सानूनि सानवो वा सन्त्यस्येति सानुशब्दात् तदस्याऽस्तीति मतुपि सानुमान् पर्वतः । "शैलोऽद्रिः शिखरी शिलोच्चयगिरी गोत्रोऽचलः सानुमान्, ग्रावा पर्वतभूध्रभूधरधराहार्या नगः" इति हैमः । "गिरौ प(प्र)पाती कुट्टम(ट्टार) उर्वङ्गः कन्दराकरः" इति हैमशेषः । तस्य सानुमतः - अद्रेः ।

दधाति पीतत्वमिति 'कृ-सि-कम्यमि-गमि-तनि-मनि-जन्यसि-मसि-सच्यवि-भा-धा-गा-ग्ला-म्ला-हनि-हा-या-हि-कुशि-पूभ्यस्तुन्' ॥४(७)७३॥ इति 'उणादिश्रीसि०' सूत्रेण 'डुधाङ्क्-धारणे च' इति धातोः तुप्रत्यये धातुः-

१. अभि० चि० च० १२८३-८४-८५ ।

२. अभि० चि० हैमशेषे - १८४-८५ ।

३. अभि० चि० च० १०३५ ।

४. अभि० चि० च० १०२७ ।

५. अभि० चि० हैमशेषे - १५८ ।

लोहादिः रसादिः शब्दप्रकृतिश्च । "धातुस्तु गैरिकम्" इति हैर्मः ।

धातू रसादौ श्लेष्मादौ भ्वादिग्रावविकारयोः ।

महाभूतेषु लोहेषु शब्दादाविन्द्रियास्थनि ॥१७१॥

इत्यनेकार्थसङ्ग्रहः^१ ।

लोहानि 'स्वर्णादीनि' यदाह | ९ e on H 10 39 | इन्द्रियं 'चक्षुरादि शुक्रं वा' । अस्थि पञ्चमो धातुः । रसादौ भ्वादौ श्लेष्मादौ लोहेषु च यथा-

अभ्यस्तरूपसिद्धिः सुविदितधातूपसर्गविनिपातः ।

योगी वैयाकरणो जयति भिषक्लार्तिकेन्द्रो वा (वार्तिकेन्द्रो वा)

(yys. 4) ॥

ग्रावविकारे 'ME-1021' । शब्दादौ 'न धातूनपि गृहणीया-
दुन्मनीभावमागतः' । इन्द्रिये 'धातुपाटवमवेक्ष्य तिष्ठतः' । अस्थि "यस्येह
भज्यते धातुर्भवेत्तस्यैव वेदना' । धातुः पुं० ।

'धारणाद्धातवस्ते स्युर्वार्तपित्तकफास्त्रयः ॥' इत्युक्तेषु वातादिषु,

'रसासृग्मांसमेदोऽस्थिमज्जाशुक्राणि धातवः' ॥ इत्युक्तेषु रसादिषु,

'सुवर्णरूप्यताम्राणि हरितालं मनःशिला ।

गैरिकाञ्जनकासीससीसलोहं सहिगुलम् ॥

गन्धकोऽध्रकमित्याद्या धातवो गिरिसंभवाः' ।

इत्युक्तेषु स्वर्णादिषु,

'हेमतारारनागाश्च ताम्ररङ्गे च तीक्ष्णकम् ।

कांस्यकं कान्तलोहं च धातवो नव कीर्तिताः' ॥

इत्युक्तेषु हेमादिषु नवसु,

'हिरण्यं रजतं कांस्यं ताम्रं सीसकमेव च ।

रङ्गमायसं रैत्यं च धातवोऽष्टौ प्रकीर्तिताः' ॥

१. अभि० चि० च० १०३६ ।

२. अनेकार्थसङ्ग्रहे द्वि० १७१ ।

इत्युक्तेषु अष्टसु,

‘सुवर्णं रजतं ताम्रं लौहं कुप्यं च पारदम् ।

रङ्गं च सीसकं चैव इत्यष्टौ देवसंभवाः’ ॥

इत्युक्तेषु अष्टसु वस्तुषु ।

लोकेषु सर्वसाधारणत्वात्परमेश्वरे ‘स एष चिद्धातुः’ इति श्रुतिः, व्याकरणोक्ते-गणपठिते क्रियावाचके भूप्रभृतौ, शब्दभेदे च । इह तु गौरिकाद्यर्थः । धातोर्विकार इति धातुशब्दात् विकारार्थे भयटि ‘दोरप्राणिनः’ (६।२।४९॥) इति ‘श्रीसि०’ सूत्रेण ‘पा०’ मते ते (तु) ‘नित्यं वृद्धशरादिभ्यः’ [४।३।१४४॥] इति सूत्रेण च ‘अणमेयेकणञ्जञ्जिताम्’ (२।४।२०॥) इति ‘श्रीसि०’ सूत्रेण ‘टिड्ढाणञ्द्वयसज्दघ्नञ्मात्रच्चायपठक्ठञ्कञ्करपः’ [४।१।१५॥] इति ‘पा०’ सूत्रेण च डीपि धातुमयी । तस्यां धातुमध्यां-गैरिकादिधातुप्रचुरायाम् ।

पर्वतमधिरूढा ऊर्ध्वभूमिरिति ‘उपत्यकाधित्यके’ (७।१।१३१॥) इति ‘श्रीसि०’ सूत्रेणाऽधित्यकेति निपातः । “अधित्यकोर्ध्वभूमिः स्यात्” इति हैमः । ‘पा०’ मते ‘उपाधिभ्यां त्यकत्रासत्रारूढयोः’ [५।२।३४॥] इति सूत्रेण त्यकन्प्रत्यये अधित्यका । “उपत्यकाद्रेरासत्रा भूमिरूर्ध्वमधित्यका” इत्यमरः । प्रफुल्लतीति ‘फुल्ल-विकासे’ भ्वादिः पर० अक० सेट्धातोः अप्रत्यये, ‘पा०’ मते च पचाद्यचीति अच्प्रत्यये प्रफुल्लम्-विकसितम् । “प्रबुद्धोज्जृम्भ-फुल्लानि व्याकोशं विकचं स्मितम्; उन्मिषितं विकसितं दलितं स्फुटितं स्फुटम्, प्रफुल्लोत्फुल्ल-सम्फुल्लोच्छसितानि विजृम्भितम्; स्मेरं विनिद्रमुन्निद्रविमुद्रहसितानि च” इति हैमः । ‘जिफला-विशरणे’ इति धातोः कर्तरि क्ते ‘उत्पस्यातः’ [७।४।८८॥] इति ‘पा०’ सूत्रेण उकारादेशे प्रफुल्लतीति प्रफुल्लम् ।

रुणद्धि व्रणमिति रोध्रः, लत्वे लोध्रः । “लोध्रे तु गालवो रोध्र-तिल्व-शावर-मार्जनाः” इति हैमः । ‘पा०’ मते तु रुध्धातोः रप्रत्यये रस्य लत्वे च लोध्रः । दुं शाखाऽस्त्यस्येति ‘द्युदुभ्याम्’ ॥ ७४४॥ इति ‘उणादिश्रीसि०’ सूत्रेण ‘दु-गतौ’ धातोः डिति उप्रत्यये दुः-वृक्षशाखा-वृक्षश्च । “वृक्षोऽगः शिखरी च शाखिफलदावर्द्धिर्हरिद्रुमो, जीर्णो दुर्विटपी कुठः क्षितिरुहः कारस्करो विष्टरः,

१. अभि० चि० च० १०३५ ।

३. अभि० चि० च० ११२७-२८-२९ ।

२. अम० द्वि० शैलवर्गे - ६४७ ।

४. अभि० चि० च० ११५९ ।

नन्दावर्त-करालिकौ तरुवसू पर्णी पुलाक्यंह्रिपः, सालानोकहगच्छपादपनगा रुक्षागमौ पुष्पदः" इति हैमैः । वृक्षे तु "आरोहकः स्कन्धी सीमिको हरितच्छदः उरुः जन्तुः वह्निभूश्च" इति हैमशेषैः । लोध्र इति, यद्वा 'रोहः शिर' इतिवदभेदषष्ठ्यां लोध्रस्य द्रुमः लोध्रद्रुमः, तं लोध्रद्रुमं लोध्राख्यं द्रुममिव । ददर्श-अवलोकयामास ॥

वाच्यपरिवर्तनं त्वेवम्-धनुर्धरिण तेन (राज्ञा) पाटलायां गवि तस्थिवान् केसरी धातुमय्याम् अधित्यकायां सानुमतः प्रफुल्लः लोध्रद्रुम इव ददृशे ॥

धनुर्धरः स दिलीपः रक्तवर्णायां गवि स्थितं सिंहं गैरिकादिधातुरक्तवर्णायां पर्वतोपरितनभूमौ विकसितं लोध्राख्यं वृक्षमिव अवलोकयामास इत्यर्थः, इति सरलार्थः ॥२९॥

ततो मृगेन्द्रस्य मृगेन्द्रगामी वधाय वध्यस्य शरं शरण्यः ।

जाताभिषङ्गो नृपतिर्निषङ्गादुद्धर्तुमैच्छत्प्रसभोद्धतारिः ॥३०॥

तत इति । तस्मादिति तच्छब्दात्पञ्चम्यर्थे 'किमद्वयादिसर्वाद्यवैपुल्यबहोः पितृ तस्' (७।२।८९॥) इति 'श्रीसि०' सूत्रेण तस्यप्रत्यये 'पञ्चम्यास्तसिल्' [५।३।७॥] इति 'पा०' सूत्रेण च तसिल्प्रत्यये ततः । ततः -सिंहदर्शनानन्तरम् । मृग्यन्ते व्याधैरिति 'मृग्-अन्वेषणे याचने च' अदादिः चुरादिः आ० सक० सेट् अस्ति, 'मृग्-अन्वेषणे' दिवादिः पर० सक० सेट् अस्ति च । ततः कप्रत्यये मृगाः -हरिणाः । "मृगः कुरङ्गः सारङ्गो वातायुर्हरिणावपि" इति हैमैः । 'मृगे तु अजिनयोनिः स्यात्' इति हैमशेषैः । मृगो गजजातिभेदः । "भद्रो मन्दो मृगो मिश्रश्चतस्रो गजजातयः" इति हैमैः । 'मृगो मृग इव हीनसत्त्वत्वा'दिति टीका । मृगो नक्षत्रभेदे । "मृगशीर्षं मृगशिरो मार्गश्चान्द्रमसं मृगः" इति हैमैः । षोडश-जिनपतेः श्रीशान्तिनाथस्य भगवतो लाञ्छनं मृगः । "मृगः पशुमात्रे, हरिणे, गजभेदे, अधिन्यवधिके पञ्चमे नक्षत्रे, मृग अदादिचुरादिः भावे अच्, अन्वेषणे याचने यज्ञभेदे च अच्, मृगमदे मकरराशौ च पुं०" । अत्र हरिणः पशुमात्रत्वात् । मृगाणामिन्द्रः मृगः इन्द्र इव वा मृगेन्द्रः । गमिष्यतीति गामी । मृगेन्द्रं गामी मृगेन्द्रगामी । यद्वा मृगेन्द्र इव गच्छतीति 'कर्तुर्णिन्' (५।१।१५३॥) इति 'श्रीसि०'

१. अभि० चि० च० १११४ ।

४. अभि० चि० हैमशेषे-१८६ ।

२. अभि० चि० हैमशेषे-१७३-१७४ ।

५. अभि० चि० च० १२१८ ।

३. अभि० चि० च० १२९३ ।

६. अभि० चि० द्वि० १०९ ।

सूत्रेण, 'पा०' [मते] 'कर्तर्युपमाने' [३।२।७९॥] इति 'पा०' सूत्रेण च णिनि, मृगेन्द्रे गामी सिंहगामी ।

शरणे साधुरिति 'तत्र साधौ' (॥७।१।१५॥) इति 'श्रीसि०' सूत्रेण 'तत्र साधुः' [४।४।९८॥] इति 'पा०' सूत्रेण च यत्प्रत्यये शरण्यः । शीर्यति शीताद्यनेनेति शृधातोः ल्युटि शरणम्-गृहम् । "गेहं तु गृहं वेश्म निकेतनम्; मन्दिरं सदनं सद्मं निकाय्यो भवनं कुटः, आलयो निलयः शाला सभोदवसितं कुलम्; धिष्यमावसथः स्थानं पस्त्यं संस्त्याय आश्रयः, ओको निवास आवासो वसतिः शरणं क्षयः, धामाऽगारं निशान्तं च" इति हैमः । "शरणं गृहरक्षित्रोः" इत्यमरः । "शरणं रक्षणे गृहे" इति यादवः । शरणं न० । "गृहे, रक्षके, रक्षणे, वधे, घातके च; प्रसारण्यां स्त्री०; आप्-टाप् वा" । अत्र तु रक्षणम् । शरणे साधुरिति 'तत्र साधौ' इति 'श्रीसि०' सूत्रेण शरणशब्दात् यत्प्रत्यये 'तत्र साधुः' इति 'पा०' सूत्रेण च यत्प्रत्यये शरण्यः । शृ-अन्यश्च । "शरणागतत्राणकरणयोग्ये, दुर्गायां स्त्री०" ।

प्रगता सभा अत्रेति प्रसभम्-हठः । "बलात्कारस्तु प्रसभं हठः" इति हैमः । सभया हि युक्तायुक्तविचारो लक्ष्यते । क्लीबलिङ्गोऽयमिति वृत्तिः । "प्रसभोऽस्त्री बलात्कारः" इति वैजयन्ती पुंस्यप्याह । अन्ये तु "प्रसभं त्रिलिङ्गः" । प्रगता सभा सभाधिकारो यस्मात् बलात्कारे । उद्धिष्यन्ते स्मेति उत्पूर्वात् हृधातोः धृधातोर्वा कर्मणि क्ते उद्धृताः उन्मीलिताः । "उन्मीलितमार्बर्हितं स्यादुत्पाटितमुद्धृतम्" इति हैमः । "उद्धृतत्रि० उत्क्षिप्तो(से), भुक्तोज्झितो(ते), कृतोद्धारो(रे), पृथक्कृते, उच्छेदिते च" । अत्र तु उत्क्षिप्तार्थः । इयतीति 'स्वरेभ्य हः' ॥ ६०६॥ इति 'उणादिश्रीसि०' सूत्रेण 'ऋक्-गतौ' धातोः इत्प्रत्यये, 'पा०' मते इत्प्रत्यये च अरिः शत्रुः । "शत्रौ प्रतिपक्षः परो रिपुः, शात्रवः प्रत्यवस्थाता प्रत्यनीकोऽभियात्यरी; दस्युः सपन्नोऽसहनो विपक्षो द्वेषी द्विषन् वैर्यहितो जिघांसुः, दुर्हृत् परेः पन्थक-पन्थिनौ द्विट् प्रत्यर्थ्यमित्रावभिमात्यरातो" इति हैमः । अराः

१. अभि० चि० च० ९८९-९०-९१-९२ ।

२. अम० तृ० नानार्थवर्गे - २४४० ।

३. अभि० चि० तृ० ८०४ ।

४. अभि० चि० ष० १४८० ।

५. अभि० चि० तृ० ७२८-२९ ।

सन्त्यस्मिन्निति वाऽरिः-चक्रम् । “रथाङ्गं रथ(क्ष)पादोऽरि चक्रम्” इति हैमः । “अरिः पुं० शत्रौ, रथाङ्गे, चक्रे, विट्खदिरे, षट्सु कामक्रोधादिषु, तत्सङ्ख्या-साम्यात् षट्सङ्ख्यायाम्, ज्योतिष्प्रसिद्धे लग्नावधिके षष्ठस्थाने, ईश्वरे (शिवे), तन्त्रोक्तमन्त्रभेदे, राज्ञो विषयान्तरस्थिते नृपतौ, प्रेरके त्रिलिङ्गः” । अत्र तु शत्रुः । प्रसभेन बलात्कारेण उद्धृता-उन्मूलिता अरयः शत्रवो येन सः प्रसभोद्धृतारिः ।

नयतीति ‘नियो डित्’ ॥८५४ ॥ इति ‘उणादिश्रीसि०’ सूत्रेण ‘णीग्-प्रापणे’ धातोः डिति ऋप्रत्यये, ‘पा०’ मते च डिति ऋप्रत्यये ना-पुरुषः पुं० । “मर्त्यः पञ्चजनो भूस्पृक् पुरुषः पूरुषो नरः, मनुष्यो मनुषो ना विद् मनुजो मानवः पुमान्” इति हैमः । “नृ पुं० मनुष्ये, पुरुषे च, जातौ डीपि नारी” । पातीति ‘पातेर्वा’ ॥६५९॥ इति ‘उणादिश्रीसि०’ सूत्रेण ‘पांक्-रक्षणे’ धातोः क्दिति प्रत्यये ‘पा०’ मते च डिति प्रत्यये “पतिः भर्ता, रक्षिता, प्रभुश्च” । “अधिपस्त्वौशो नेता परिवृद्धोऽधिभूः, पतीन्द्रस्वामिनाथार्याः प्रभुर्भर्तेश्वरो विभुः, ईशितेनो नायकश्च” इति हैमः । पतिः वरः । “प्रेयस्याद्याः पुंसि पत्यौ भर्ता सेक्ता पतिर्वरः, विवोढा रमणो भोक्ता रुच्यो वरयिता धवः” इति हैमः । “पतिः पुं० भर्तरि, मूले, अधिपतौ त्रिलिङ्गः, स्त्रियां वा डीप्” नृणां पतिः “नृपतिः कुबेरे, राजनि च” । अत्र राजार्थः । नृपतिः-राजा, दिलीपः ।

जायते स्मेति जातः । ‘जन्-प्रदुर्भावे’ धातोः क्प्रत्यये “जातं-समूहः न० जातम्, त्रिलिङ्गः उत्पन्नम्” । “सङ्घाते प्रकरौघ-वार-निकर-व्यूहाः समूहश्चयः सन्दोहः समुदाय-राशि-विसर-व्राताः कलापो व्रजः कूटं मण्डल-चक्रवाल-पटल-स्तोमा गणः पेटकं वृन्दं चक्र-कदम्बके समुदायः पुञ्जोत्करौ संहतिः, समवायो निकुरम्बं जालं निवह-सञ्चयौ जातम्” इति हैमः । “जातं जात्योघजनिषु” इत्यनेकार्थसङ्ग्रहः । जातिः -सामान्यं यथा ‘रत्नं सुजातं

१. अभि० चि० तृ० ७५५ ।
२. अभि० चि० तृ० ३३७ ।
३. अभि० चि० तृ० ३५८-५९ ।
४. अभि० चि० तृ० ५१६-१७ ।
५. अभि० चि० ष० १४११-१२ ।
६. अनेकार्थसङ्ग्रहे द्वि० १६६ ।

कनकावदातम्' । ओघे यथा 'निःशेषविश्राणितकोशजातम्' । जनिर्जन्म । संपन्नेऽपि द्वयोर्यथा 'जाते पुत्रस्य जाते समजनि वनिता वल्लभा भूमिभर्तुः' । पुत्रेऽपीति मङ्गुः । यथा- 'जातलक्ष्मणपवित्रितं त्वया' इति तद्वृत्तिः । "जात नपुं० समूहे, व्यक्ते, जन्मनि च; उत्पन्ने प्रशस्ते च त्रिलिङ्गः" । अत्र तूत्पन्नार्थः । अभिपूर्वात् सञ्ज्ञातोर्घञि अभिसञ्जनम् । "अभिषङ्गः पुं० पराभवे, आक्रोशे, शपथे, व्यसने च" । "अभिषङ्गं जडं विजज्ञिवान्" इत्यग्रे रघुः । जातः अभिषङ्गः पराभवो यस्य स जाताभिषङ्गः-जातपराभवः सः । "अभिषङ्गः पराभवे" इत्यमरः ।

वधमर्हतीति 'दण्डादेर्यः' । ६।४।१७८॥ इति 'श्रीसि०' सूत्रेण 'दण्डादिभ्य(भ्यो) [यत् ॥५।१।६६॥] इति 'पा०' सूत्रेण च वधशब्दात् यप्रत्यये वध्यः, तस्य वध्यस्य वधाईस्य-मृगाणामिन्द्रः मृगेन्द्रः, तस्य मृगेन्द्रस्य-सिंहस्य । हननमिति 'हनो वा वध् च' (५।३।४६॥) इति 'श्रीसि०' सूत्रेण हन्धातोः अलुप्रत्यये वधादेशे च वधः-व्यापादनम् । "व्यापादनं विशरणं प्रमयः प्रमापणं निर्ग्रन्थनं प्रमथनं कदनं निबर्हणम्, निस्तर्हणं विशसनं क्षणनं परासनं प्रोज्जासनं प्रशमनं प्रतिघातनं वधः; प्रवासनोद्वासनधातनिर्वासनानि संज्ञति-निशुम्भहिंसाः, निर्वापणालम्भनिषूदनानि निर्यातनोन्मन्यसमापनानि; अपासनं वर्जनमारपिञ्जा निष्कारणकथ विशारणानि" इति हैमः । "वधो हिंसकहिंसयोः" इत्यनेकार्थ-सङ्ग्रहः । तस्मै वधाय-हिंसायै ।

जैनमते "प्रमत्तयोगात् प्राणव्यपरोपणं हिंसा" । मुनीनां सा सर्वतो मनोवाक्कायैः करणकारणानुमतिभिः सर्वथा त्रसस्थावराणां सर्वेषामपि त्याज्या, अत एव तेषां विंशतिविशोपकरूपाऽहिंसा । गृहस्थानां तु देशतः सा, अत एव तेषां सपादविशोपकलक्षणाऽहिंसा । यथा हिंसाहिंसास्वरूपं जैनमते तथा न बौद्धमते वेदान्त्यादिमते च । यथा च ते आहुः-

प्राणी प्राणिज्ञानं घातकचित्तं च तद्गता चेष्ट ।

प्राणैश्च विप्रयोगः पञ्चभिरापद्यते हिंसा ॥ इति बौद्धाः ।

१. अम० तू० नानार्थवर्गे - २३८२ ।

२. अभि० चि० तू० ३७०-७१-७२ ।

३. अनेकार्थसङ्ग्रहे द्वि० २४३ ।

मनुरप्याह-

यज्ञार्थं पशवः सृष्टा स्वयमेव स्वयम्भुवा ।
 यज्ञस्य भूत्यै सर्वस्य तस्माद्यज्ञे बधोऽवधः ॥१॥
 औषध्यः पशवो वृक्षास्तिर्यञ्चः पक्षिणस्तथा ।
 यज्ञार्थं निधनं प्राप्ताः प्राप्नुवन्त्युच्छ्रिताः पुनः ॥२॥
 एष्वर्थेषु पशून् हिंसन्वेदतत्त्वार्थविद् द्विजः ।
 आत्मानं च पशूंश्चैव गमयत्युत्तमां गतिम् ॥३॥

सर्वमेतदसमञ्जसम्, 'मा हिंस्यात् सर्वभूतानि' इत्यस्यैव सर्वैरप्युद्धोषि-
 तत्वात् । मांसस्याऽपि हिंसामन्तरेण नोपपत्तिः, अतो मांसभक्षकोऽपि हिंसक
 एव । यत उक्तम्-

अनुमन्ता विशसिता निहन्ता क्रयविक्रयी ।
 संस्कर्ता चोपहर्ता च खादकश्चेति घातकाः ॥१॥

तथा च-

नियुक्तस्तु यथान्यायं यो मांसं नाऽस्ति मानवः ।
 स प्रेत्य पशुतां याति संभवानेकविंशतिम् ॥१॥
 या वेदविहिता हिंसा नियताऽस्मिंश्चराचरे ।
 अहिंसामेव तां विद्याद्वेदाद्धर्मो हि निर्बभौ ॥२॥ इति ।

मांसभक्षणस्वारसिकत्वेन यतैरुक्तम्-

न मांसभक्षणे दोषो न मद्ये न च मैथुने ।
 प्रवृत्तिरेषा भूतानां निवृत्तिस्तु महाफला ॥१॥

अस्य श्लोकस्य व्याख्यानं केचिदेवं कुर्वन्ति-यज्ञे मांसभक्षणकरणेन, सौत्रामणियज्ञे
 मद्यपानकरणेन, ऋतुसमये धर्मपत्नीसमागमनेन दोषो नाऽस्ति, प्राणिनां प्रवृत्ति-
 रैवैषेति कृत्वा, तथाऽपि निवृत्तेर्महाफलवत्त्वम् । अयं भावः -यज्ञ-सौत्रामणियज्ञ-
 ऋतुसमयातिरिक्ते सर्वत्राऽपि स्थले दोषः ।

केचित्त्वेवं व्याख्यान्ति-यज्ञे उच्छिष्टमांसभक्षणेन, सौत्रामणियागो
 मद्यपानेन, ऋतुं विनाऽपि स्वस्त्रियं प्रति गमनेन दोषो नाऽस्ति, तथाऽपि तन्निवृत्तेः

महत्पुण्यम् । यज्ञेऽपि मांसभक्षणकरणेन सौत्रामणियागेऽपि सुरापानाकरणेन ऋतुं विना स्वस्त्रियं प्रत्यप्यगमनेन महत्फलमिति तात्पर्यम् । एवं बहुविधानि तद्व्याख्यानान्युपलभ्यन्ते, न तानि समीचीनानि । सम्यग्दृष्टिस्तु मिथ्यावाक्यमपि तत् सम्यक् परिणमयैवं व्याख्याति—भूतानामनादिमिथ्यावासनाग्रस्तप्रवृत्ति-मत्त्वाद्यद्यपि प्रवृत्तिर्भवति, तथाऽपि अकारप्रश्लेषात् मांसभक्षणेऽदोषो न, किन्तु द्वौ नजौ प्रकृतमर्थं दृढयतः इति दोष एव । एवं मद्येऽदोषो न, किन्तु दोष एव निवृत्तेर्महाफलवत्त्वेन वर्णितत्वात्प्रवृत्तेर्दोषवत्त्वं सुज्ञानमेवेति अकारप्रश्लेषेण व्याख्यानं युक्तम् । 'निवृत्तिस्तु महाफला' इत्यस्य तु यथाश्रुतमेवाऽर्थः । मांसशब्दार्थोऽपि मांसभक्षणं निषेधयति । तथा चाऽऽह-

मां स भक्षयित्वाऽमुत्र यस्य मांसमिहादम्यहम् ।

एतन्मांसस्य मांसत्वं प्रवदन्ति मनीषिणः ॥ इति ।

एवमेव श्रुतिवचनान्यप्यसमञ्जसानि । “वायव्यं पशुमालभेत भूतिकामः, स्थूलपृषतीमाग्निवारुणीमनड्वाहीमालभेत” इति पतञ्जलिप्रणीतमहाभाष्यो-द्धृतश्रुतिवाक्यम् । एवं बहुशो वेदे सर्वत्र स्थाने स्थाने हिंसाप्रतिपादकानि वचांसि श्रूयन्ते ।

ननु कथं वेदात्मके शास्त्रे एवं प्राणिव्यापादनस्वरूपं श्रूयते इति चेत् । प्राचीनानामहिंसाप्रधानानां भरतप्रणीतानामार्यवेदानां लोपे मांसलुब्धधर्मादि-भिस्तन्नामैव तस्य प्रणीतत्वात् । संभाव्यते चैतत् यत् अत एव ‘श्रुति’रिति तस्य नाम । श्रुतिशब्दः श्रवणश्रुतिरिति शब्दशक्तिबलादेव ज्ञापयति । पूर्वमार्या अहिंसापरायणास्तत्तद् हिंसासूचकं वचोऽभिगम्य तान्प्रपच्छुर्यदुत ‘मा हिंस्यात् सर्वभूतानि’ इति सर्वजनविदितमहावाक्यविरोधिवाक्यानि हिंसात्मकानि उपदिश्यन्ते तत्र किं प्रमाणम् ? तदा ते उत्तरदानाक्षमा ऊचुः—“अस्माभिरेतच्छ्रुतमेत-च्छ्रुतमतस्तस्य श्रुतिरिति नाम संवृत्तम्” । कथं तत्प्रमाणीक्रियेत ?

अथाऽस्त्वेतत् । किन्तु मन्वादिभिस्तु मांसभक्षणबहुलां प्रजामुपलभ्य तां नियमितुमेवमुक्तं यद्, ‘मांसं चेत् भक्षयतु तदा यज्ञ एव नियुक्तीभूय नेतरथा’ इति नियमं सूचयति । तदप्यसाम्प्रतम् । मांसभक्षणाकरणे प्रत्यवायस्य ‘नियुक्त’स्त्वित्यादिवाक्येनाऽप्रतिपादनात् मनुवचनानि निषेधैदम्पर्याणि किन्तु मांसभक्षणप्रवर्तकानि । तद्वचनानामपि स्मृत्यभिधात्वेन प्रमाणाभाववन्त्येव

शब्दशक्तिबलादेव नाङ्गीकारार्हाणि च यत्, तत्रापि पूर्ववत् आर्याणां प्रश्ने मन्वादिरेवमाचख्यौ यद् 'एवं मे स्मृतम् एवं मे स्मृतम्' इति । ततः सर्वत्र स्मृतिनाम्ना तत्प्रसिद्धिः ।

किञ्च हिंसाविधीनुक्तवैव न ते विरताः, अपि तु पशुमारणप्रकारानपि अधिकरणरत्नमालादिषूक्तवन्तो यत् सदयानामार्याणां श्रवणेऽप्यनर्हाणि तद्वचनानि । 'मा हिंस्यात्सर्वभूतानि' इत्येतन्महावाक्यमादौ यदुक्तम्, तदपि दयाविरोधिवचन-श्रवणावगणयन्तीमार्यप्रजामुपलभ्य तस्या विप्रलम्भनाय, यद्वयमपि 'अहिंसां प्रथमतयैवमनुमहे' इति विप्रलम्भवचनमिषात् भद्रस्वरूपां दयैकरसिकां करणानु-रञ्जितमानसामार्यप्रजां प्रवञ्चयितुमिव । यथा कश्चिदुपरिभागेन शुभत्वेनेक्ष्यमाण-माधारस्वरूपं प्रदर्श्य धूर्तयति भद्रप्रकृतीन् ।

किञ्च शुभमङ्गलाचरणाधो न कोऽपि मृत्यादिशोकोदन्तं ल(लि)खति अपि तु विवाहादिमाङ्गलिकं, एवं यदीदं वास्तवं 'मा हिंस्यात्' इति मङ्गलाचरणमभविष्यत्, तदा न श्रुतिस्मृतिषु दारुणहिंसाप्रचुरा यज्ञादिविचारा आगमिष्यन् । अत एव पूज्यपादाः कलिकालसर्वज्ञबिरुद्धधारिणः श्री हेमचन्द्रसूरि-भगवन्तो यथातथमुक्तवन्तः

‘वरं वराकश्चार्वाको योऽसौ प्रकटनास्तिकः ।

छत्ररक्षो न जैमिनिः’ ।

किञ्च यदि 'यज्ञे हताः पशव उत्तमां गतिमाप्नुवन्ती'ति चेद् युष्म-त्सिद्धान्तस्तदा स्वपितृपितामहमातृमातामहादीन् हत्वैव यज्ञं विधत् । किं ते सद्गतिमाप्नुवीरन् तत्तेऽनभीष्टे न तेषु ते भक्तिः । अपि च यज्ञे हता घातकाश्च यदि स्वर्गं प्राप्नुयुस्तदा नरके कैः गम्यते । आकर्णयताऽवधानतयाऽस्माकं जैनानामात्मैव दयारसानुस्यूत इति येषु केषुचिदन्यदृशां शास्त्रेषु दयाप्रतिपादकवचांसि मांसनिषेधपराणि हिंसामययज्ञान् प्रति आर्याणां तिरस्करणीयता दर्शकानि वचनानि तानि कतिचिदुद्दिश्यन्ते ।

महाभारतानुशासनपर्वणि-

न हि प्राणात्प्रियतरं लोके किञ्चन विद्यते ।

तस्माद्द्यां नरः कुर्यात् यथाऽऽत्मनि तथा परे ॥ इति ।

शान्तपर्वण्यपि-

अहिंसा सर्वजीवानां सर्वज्ञैः परिभाषिता ।

इदं हि मूलं धर्मस्य शेषस्तस्याऽस्ति विस्तरः ॥१॥

यथा मम प्रियाः प्राणास्तथा तस्याऽपि देहिनाम् ।

इति मत्वा प्रयत्नेन त्याज्यः प्राणिवधो बुधैः ॥२॥

भागवतचतुर्थस्कन्धपञ्चविंशाध्ययने यथा हि पूर्वं बर्हिराजेन स्वेच्छ-
पूर्तये वेदानुसरणेन सहस्रशः पशुवधयुता यज्ञा विहितास्तथा पुनः स न कुर्यादिति
नारदस्तमुपदिदेश ।

भो भोः प्रजापते राजन् ! पशून् पश्य त्वयाऽध्वरे ।

संज्ञाऽपितान् जीवसङ्घान् निर्घृणेन सहस्रशः ॥१॥

एते त्वां संप्रतीक्षन्तो स्मरन्तो वैशसं तव ।

सम्परेतमयःकूटैः छिन्दन्त्युत्कटमन्यवः ॥२॥

शिवपुराणादिष्वपि एवमेव यज्ञीयाया अपि हिंसाया मांसभक्षणस्य च
निषेधो दरीदृश्यते । ग्रन्थगौरवभयान्नाऽत्र लिखितः । विशेषजिज्ञासुना तत
एवाऽवसेयम् ।

यवनशास्त्रेऽपि कुत्र कुत्रचिज्जीवहिंसानिषेधः प्रतिपाद्यते । तथा हि
जरथोस्तिधर्ममान्ये शाहनामा इति विदिते ग्रन्थे एवं प्रतिपादितम्-‘अस्माकं
जरथोस्तिधर्म एवं पावनः (नेक) यत्पशून् हत्वा न तद्भक्षणं विधेयम्, न च
तन्मृगया कर्तव्या’ । तथा च तद्वचांसि तदीयशब्दैः -

“नीस्त झंद खुरोने जानवरजू चनीन अस्तदीने झरदूस्तनेक” ।

पारसिकानां ‘इजस्त्रे’ नामकधर्मपुस्तकस्य द्वात्रिंशे त्रयस्त्रिंशे चेहानामके
विभागे अवस्ताभिधया तदीयभाषया प्रोक्तम्-

“मजदाओ अकामरो दर्ईओ गेओइ । मरेंदान ओरु ओखश ओखती
जीओ तुम । अप्रीअ मनश् च । नर्देनतो गेओश् चा वाशतराद् अवेशतम ।
मन तू ईअशते वीशपे म जेशतेम शराशेम जवीया अउ अंबानो” ।

अस्याऽर्थः - ‘ये चतुष्पदानां पशूनां मारणे सन्तुष्टं जीवनं मन्यन्ते, ये

वा तान् छित्त्वा भक्षणायाऽऽदिशति(न्ति) ते होरमजदेनाम्ना पारसिकपरमेश्वरेण वध्या ' इति कथितम् । यद्वा ते दुष्टा दूरीकर्तव्या इति कथितम् । 'ये जनाः पवित्र(नेक)निर्देशानवगणय्य पशून् छित्त्वा भक्षणं विधास्याम इति दुष्टविचारणया चतुष्पदान् तृणजलादिभिः पोषयन्ति ते जनाः **क्यामत** इति नाम्ना विदिते तदीयमान्ये पुण्यपापन्यायदिवसे पापान् मोचयितुं **अशोमरदोनामकं** तदीयपरमेश्वरं प्रार्थयिष्यन्ते, न तु प्रार्थना स्वीकरिष्यते' ।

अन्यदपि **जमीयादयस्तनामकस्याऽष्टपञ्चाशे** आलापे(फकरो) **जरथोस्त-**प्रभृतिषु तदीयधर्मपुस्तकेषु च पशुर्हिंसाया मांसभक्षणस्य च दृढतया निषेधो वरीवर्त्ति । किञ्च ते **पारसिकाः** स्वकीयं पूज्यं (परवरदीगारं) 'पशुपालकः पशुप्रेमी'त्यादिसंज्ञयाऽद्याऽपि स्मरन्तः श्रूयन्ते । **फुद्स एण्ड फेरीनेशीयानामके** पुस्तकेऽपि लिखितमस्ति यत्, 'पारसिकानां प्राचीना धर्मगुरुवः सदैव फलपुष्पादीन् भक्षयन्तौ(न्तो) बभूवुः' ।

प्लेनीनामकः प्रसिद्धस्तत्त्ववेत्ता स्वकीये एकादशे पुस्तके लिखति यत्, '**जरथोस्तः अलबरुझपर्वतगुहायां** (खुदाताला) परमेश्वरप्रार्थनायै मोनाजातये च विंशतिं वर्षाणि लीन आसीत् । शरीरपोषणं स्वनिर्वाहं केवलं पनीरफल-दुग्धभक्षणेनाऽकार्षीत्', इत्यादि ।

अपि च **रावजीवोरा** जातीया ये प्रसिद्ध्या **लोटीया वोरा** उच्यन्ते । तेऽपि मांसादनस्याऽतिनिन्दितत्वात् कदाऽपि मांसं नाऽदन्ति । अत एव तेषां '**नगोसीया** (न मांसादाः) नमांसीया इति वा' इति प्रसिद्धिः । तदीयधर्मपुस्तके-ष्वप्युक्तं तद्भाषया-

“फला तज अलू बुतून कुम मकावरल हयवानात्” ।

अयमर्थः -पशुपक्षिकलेवराश्रयत्वं तवोदरं न कुर्याः । अयमाशयः - तान् हत्वा नाऽत्स्यसीति ।

महम्मदीयानामपि कुरानेशरीफनामकधर्मपुस्तकस्थसूराअनआम-विभागस्य **आयतनामके** एकशतद्विचत्वारिंशे प्रकरणे **अल्लाताला** इति नाम्ना तदीयेश्वरेण स्पष्टं निर्दिष्टं यत्-

“व मिनल अनआमे हम् लतं व फर्शा । कुलूमिम्मारजककुमुल्लहो” ।

अयं भावः-अल्लानामेश्वरेण चतुष्पदेषु कतिचिद्भारोद्धहनाय सृष्टः ।
भक्षणाय च भूमिसंगतवनस्पतिधान्यादि सृष्टम्, तद्युयमद्यात ।

अपि च तस्मिन्नेव सूरा-अन-आगमप्रकरणे रुधिरमांसभक्षणनिषेध
उक्तः । बकरी इद इति नामके तदीयमान्यदिवसेऽपि अजावधनिषेधः हुशानग्रन्थस्य
सुराहज्जविभागस्य षट्त्रिंशे आयातनामके प्रकरणे अल्लाताला इति नाम्ना
तदीयेश्वरेणोक्तः । तेन स्वयं तत्र प्रतिपादितं-मांसं शोणितं वा न मां मिलिष्यति,
अपि तु निवृत्त्या प्रार्थनयैव वाऽहं तुष्टो भविष्यामि । अपि चाऽद्याऽपि यदा
कोऽपि महम्मदीयः शालेक(कः) शरीयतप्रदेशात् टरपीटप्रदेशं प्रविशति तदा
सोऽपि मांसादनस्य दूषितत्वात् मांसभक्षणात् त्वरितमेव निवर्तते ।

आङ्ग्लभूमिजानामपि बाइबल नामकधर्मपुस्तकस्य विंशतितमे प्रकरणे
कथितं यत्-“Thou Shalt not kill (Advice to Moses) ||

अयं भावः-त्वं न कमपि जीवं हन्याः ।

पुनरपि तस्यै[व] द्वाविंशे प्रकरणे प्रोक्तं यत्-“And ye shall be
holy-man unto me neither shall ye eat any flesh that is
torn of beasts in the fiedls.

अयं भावः-त्वं मां प्रति पवित्रतया वर्तेथाः । वन्यान् पशून् हत्वा तदीयं
मांसं नाऽद्याः ।

बाइबलात् पुरातने जेनीसीसपुस्तकेऽप्युक्तं यत्-

“The Primitive injunction of God to man at the
creation was Behold I have given you every harb bearing
Beed, which is upon the face of all the earth. and every
tree in which is the fruit of a tree yeilding seed to you it
shall be for meat (Gen. I-29)

अयं भावः-परमेश्वरेण मनुजोत्पत्तेरेवं खल्वादावेवाऽऽदिष्टं यत्,
“अवहितव्यं भवद्भिः, यदुत मया भवद्भ्यः पृथ्वीतलोपर्युद्गच्छन्तः सबीजाः
वल्त्यादयः सबीजफला वृक्षाश्चाऽर्पितास्तदेव भवद्भक्षणायाऽलम् । भवद्भिरेतदेव
भक्षणीयं नाऽन्यदिति” तदाशयः ।

तथैव हुसीयानामकपुस्तकस्याऽष्टमाध्याये पञ्चदशे आयातनामके प्रकरणे-

And When ye spread forth your hands, I will hide my eyes from you. yes, when ye make many prayers. I will not hear. your hands are full of blood.

अयं भावः—(ईश्वरो वक्ति) “यदा यूयं भवद्भस्तौ प्रार्थनायै लम्बयिष्यथ तदाऽहं नेत्रे भवतोऽन्यतो निवत्स्यामि भूरिप्रार्थनायामपि नाऽहमीक्षिष्ये । यतः प्राणिहिंसातो भवद्भस्तौ शोणितलिसौ वर्तेते । एभिः पूर्वोदितैस्तत्तद्धर्मपुस्तकपाठैः हिंसाया मांसभक्षणस्य च निषेधः स्पष्ट एव ॥

C/o. अतुल कापडिया

अमदावाद-७